

تاریخ قرآن

تالیف

حضرت مولانا قاری شریف احمد صاحب امت برکاتم


اضافہ جدیدہ

حافظ تنویر احمد شریفی

فاضل جامعہ یوسفیہ نور محمدیہ کراچی

مکتبہ شریفی

قاری شریف احمد اسٹریٹ، پاکستان چوک، کراچی



اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

كَأَصَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ

إِنَّكَ لَمُنْكَرٌ مَبْنِيٌّ

اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ

كَأَبَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ

إِنَّكَ لَمُنْكَرٌ مَبْنِيٌّ

تائیح قرآن

حضرت مولانا قاری شریف احمد صاحب دامت برکاتہم

حافظ تنویر احمد شریفی
فاضل جامعہ یونیورسٹی کراچی

مکتبہ شریفیہ
قاری شریف احمد اسٹریٹ، پاکستان چوک، کراچی

جملہ حقوق بہ حق ناشر محفوظ ہیں

کتاب	:	تاریخ قرآن
تالیف	:	مولانا قاری شریف احمد مدظلہ
اضافہ جدیدہ	:	حافظ تنویر احمد شریفی
اشاعت سوم	:	(اضافہ شدہ پہلا ایڈیشن) ربیع الاول ۱۴۲۹ھ / مارچ ۲۰۰۸ء
کمپوزنگ	:	حامد احمد
سرورق	:	سید الخطاط حضرت نفیس رقم
اہتمام	:	توفیق احمد

ناشر

مکتبہ شریفیہ

قاری شریف احمد اسٹریٹ، پاکستان چوک، کراچی

ملنے کے لیے

۱..... مکتبہ رشیدیہ، بالمقابل مقدس مسجد، اردو بازار، کراچی۔ فون: 021-2767232

۲..... ادارۃ الانور، علامہ سید محمد یوسف بنوری ٹاؤن، کراچی

۳..... مجیدیہ کتب خانہ، اردو بازار، بیرون بوہڑ گیٹ، ملتان

۴..... مکتبہ سید احمد شہید، اردو بازار، لاہور

۵..... مکتبہ قاسمیہ، اردو بازار، لاہور

۶..... مکتبہ رحمانیہ، غزنی اسٹریٹ، اردو بازار، لاہور

۷..... والی کتاب گھر، اردو بازار، گوجران والا

۸..... کتب خانہ رشیدیہ، دارالعلوم تعلیم القرآن، راجہ بازار، راول پنڈی

۹..... مکتبہ رشیدیہ، سرکی روڈ، کوئٹہ

فہرست مضامین

صفحہ	عنوانات
۱۹	عرض ناشر تنویر احمد شریفی
۲۳	رائے عالی مولانا محمد یوسف لدھیانوی شہید
۲۴	تقریظ مولانا عبدالقیوم حقانی مدظلہ
۲۵	تمہید قاری شریف احمد مدظلہ
۲۷	حضور صلی اللہ علیہ وسلم اللہ کے آخری نبی اور قرآن مجید اللہ کی آخری کتاب ہے
۳۱	ماخذ
	باب ①
۳۳	تاریخ نزول قرآن
۳۴	فصل ①: تاریخ نزول قرآن کب اور کیسے؟
۳۴	نزول قرآن کا سلسلہ کب شروع ہوا؟
۳۴	نزول قرآن کس رات سے شروع ہوا؟
۳۵	قرآن مجید کون لے کر حاضر ہوا؟
۳۶	حضرت جبرئیل علیہ السلام کے اوصاف
۳۷	اوصاف حضرت جبرئیل علیہ السلام پر ایک ضروری فائدہ
	نزول وحی کے وقت حضور صلی اللہ علیہ وسلم نے حضرت جبرئیل علیہ السلام کو کیسے پہچانا؟
۳۸	نزول قرآن کس طرح ہوا؟
۳۹	نزول قرآن پر کفار کا اعتراض
۴۰	کفار کے اعتراض کا جواب

صفحہ	عنوانات
۴۰	حضور صلی اللہ علیہ وسلم کو قرآن مجید یاد کرنے کا ذوق و شوق
۴۲	قرآن مجید تھوڑا تھوڑا نازل ہونے کی چند مثالیں
۴۲	پہلی مثال
۴۲	دوسری مثال
۴۲	تیسری مثال
۴۵	خیط کے معنی میں صحابہ کرام کو مخالطہ اور اللہ تعالیٰ کی طرف سے وضاحت
۴۶	چوتھی مثال
۴۷	حضرت فضیل ابن عیاضؒ کی گوشہ نشینی پر حضرت عبداللہ ابن مبارکؓ کا خط
۴۹	فصل ۲: انبیاء علیہم السلام پر نزول وحی کا بیان
۴۹	وحی، انبیائے کرام کا امتیازی وصف اور نبوت کی علامت ہے
۴۹	سب سے زیادہ وحی حضور صلی اللہ علیہ وسلم پر نازل ہوئی
۵۰	حضور صلی اللہ علیہ وسلم پر نزول وحی کی کیفیت
۵۱	نزول وحی کے انوار و برکات
	باب ۲
۵۳	اعجاز قرآن
۵۵	فصل ۱: قرآن کا اپنے مخالفین و منکرین کو چیلنج
۵۷	قرآن کا مقابلہ کرنے سے اعتراف عجز
۵۸	خلاصہ
۵۹	قرآن کی صداقت کا غیر مسلموں کی طرف سے اعتراف
۶۳	فصل ۲: قرآن کی پیشین گوئیاں
۶۳	آئندہ پیش آنے والے واقعات کی پہلے سے خبر دینا
۶۳	۱) فارس پر روم کے غلبے کی پیشین گوئی

صفحہ	عنوانات
۶۵	حضرت ابو بکر صدیقؓ کی مشرکین مکہ سے روم کے غلبے پر شرط
۶۶	تاریخ زوال روم کے مصنف ایڈورڈ گبن کا اعتراف حق
۶۷	۲) جنگ بدر اور غزوہ احزاب میں مسلمانوں کی کامیابی کی بشارت
۶۹	۳) فتح مکہ کی بشارت
۷۰	۴) رسول اللہ صلی اللہ علیہ وسلم کے سچے پیروکاروں سے وعدہ خلافت
۷۱	فصل ۳: اسلامی حکومت کی حدود
۷۱	زمانہ رسالت میں اسلامی حکومت کی حدود
۷۱	خلافت صدیقی میں حدود مملکت
۷۱	خلافت فاروقی میں حدود مملکت
۷۲	خلافت عثمانی میں حدود مملکت
۷۲	خلافت علوی میں حدود مملکت
	باب ۳
۷۵	قرآن مجید کا اثر سننے والے پر
۷۷	فصل ۱: آن حضرت صلی اللہ علیہ وسلم پر اثر
۷۸	قرآن مجید سننے کا فرشتوں پر اثر
۸۰	قرآن سننے کا اثر جنات پر
۸۲	فصل ۲: قرآن مجید سننے کی وجہ سے ایمان قبول کرنا
۸۲	قرآن مجید کا بادشاہوں پر اثر
۸۳	نجاشی شاہ حبش کا قرآن سن کر مسلمان ہونا
۸۴	اہل کتاب کے ممتاز عالم حضرت عبداللہ ابن سلامؓ کا قرآن سن کر مسلمان ہونا
۸۵	علمائے یہود و نصاریٰ کا چھپ چھپ کر قرآن سننا
۸۶	ایک نصرانی عالم کا قرآن سن کر مسلمان ہونا

صفحہ	عنوانات
۸۶	مشرکین مکہ پر قرآن کا اثر، مگر قرآن کی تلاوت کے وقت شور مچانا
۸۷	دن کی نمازوں میں قرآن مجید آہستہ پڑھنے کی وجہ
۸۸	فصل ۳۱: مشرکین مکہ پر قرآن کا اثر
۸۸	حضرت عمر فاروقؓ پر قرآن کا اثر اسلام قبول کرنے سے پہلے
۹۱	حضرت جبیر ابن مطعمؓ پر قرآن کا اثر
۹۲	ولید ابن مغیرہؓ پر قرآن کا اثر
۹۲	ابو جہل، ابوسفیان، اخنس ابن شریق کا چھپ کر قرآن سننا
۹۳	ابو جہل، ابوسفیان، اخنس ابن شریق کا اعتراف حق
۹۵	ضدادزدی کا اعتراف حق
۹۶	عرب کے مشہور شاعر لبید کا اعتراف عجز
۹۶	عمر و ابن طفیل دوسی کا قرآن سن کر اسلام قبول کرنا
	ہندوستان کے ایک بزرگ مولانا مظفر حسین صاحبؒ سے قرآن سن کر
۹۸	ہندو خاندان کا اسلام قبول کرنا
	باب ۴
۹۹	تاریخ جمع قرآن
۱۰۰	فصل ۱: تاریخ جمع قرآن
۱۰۰	جمع قرآن کے سلسلے میں مخالفین اسلام کا اعتراض اور اس کا جواب
۱۰۲	فجر کی نماز میں حضور صلی اللہ علیہ وسلم کا مختلف سورتیں پڑھنا
۱۰۲	جمعہ کے دن فجر کی نماز میں سورہ سجدہ اور سورہ دھر پڑھنا
۱۰۳	صحابہ کرامؓ کا ایک رکعت میں پورا قرآن پڑھ لینا
۱۰۵	فصل ۲: قرآن مجید کی چند سورتوں کے فضائل
۱۰۵	سورہ بقرہ اور سورہ آل عمران کی فضیلت
۱۰۵	آیۃ الکرسی کی فضیلت

صفحہ	عنوانات
۱۰۷	سورہ یسین کی فضیلت
۱۰۸	سورہ واقعہ کی فضیلت
۱۰۸	سورہ ملک کی فضیلت
۱۱۰	فصل ۴: جمع قرآن کا پہلا دور
۱۱۰	حضور صلی اللہ علیہ وسلم کے زمانہ مبارک میں جمع قرآن کی کیفیت
۱۱۱	رسول اللہ صلی اللہ علیہ وسلم کے کاتبین وحی
۱۱۲	فصل ۵: جمع قرآن کا دوسرا دور خلافت صدیقی میں
۱۱۳	جمع قرآن کے سلسلہ میں حضرت ابوبکرؓ کا صحابہ کرام سے مشورہ
۱۱۴	جمع قرآن کے لیے حضرت زید ابن ثابتؓ کا تقرر
۱۱۵	حضرت زید ابن ثابتؓ کی شخصیت
۱۱۷	فصل ۵: خلیفہ دوم حضرت عمر فاروقؓ کے زمانہ خلافت میں اشاعت قرآن
۱۱۷	تعلیم قرآن کے لیے مدارس کا قیام
۱۱۷	تعلیم قرآن کے لیے صحابہ کرام کو غیر ممالک میں بھیجنا
۱۱۸	دمشق میں حضرت ابوالدرداءؓ کا طریقہ تعلیم
۱۱۸	دمشق کے مدرسہ ابوالدرداءؓ کے طلباء کی تعداد
۱۱۹	فوج میں تعلیم قرآن کا شوق اور حفاظ کی تعداد
۱۱۹	بصرہ میں ایک سال میں فارغ ہونے والے حفاظ کی تعداد
۱۱۹	قرآن مجید کی جبریہ تعلیم
۱۱۹	تعلیم قرآن کے سلسلے میں احتیاط
۱۲۰	تراویح کی جماعت کا اہتمام اور اس کا فائدہ
۱۲۰	قرآن مجید پڑھنے والوں کی عزت
۱۲۰	حضرت عمرؓ کے زمانے میں قرآن کریم کی تعداد
۱۲۱	مذہب کے معاملے میں سخت پالیسی کا فائدہ

صفحہ	عنوانات
۱۲۳	فصل ۹: جمع قرآن کا تیسرا دور
۱۲۳	خلیفہ سوم حضرت عثمان غنیؓ کے زمانہ خلافت میں جمع قرآن
۱۲۳	خلیفہ سوم کے جمع قرآن کے متعلق علمائے کرام کی آرا
۱۲۵	حضرت ابو بکر صدیقؓ اور حضرت عثمان غنیؓ کے جمع قرآن میں فرق
۱۲۷	جمع قرآن کے سلسلے میں حضرت عثمانؓ کا اقدام
۱۲۸	حضرت عثمان غنیؓ کا قرآن مجید کے نسخے لکھوا کر دوسرے ممالک میں بھیجنا
۱۳۰	قرآن کے رکوع کیسے متعین ہوئے؟
۱۳۱	خدمت قرآن میں حضرت علیؓ کا حصہ
۱۳۲	علم نحو کی ایجاد اور اس کی اہمیت
۱۳۲	علم نحو کی تعریف اور فائدہ
۱۳۲	علم نحو کی ایجاد کی وجہ
۱۳۳	حضرت علیؓ کے زمانہ خلافت کا ایک واقعہ
	باب ۵
۱۳۵	حفاظت قرآن
۱۳۶	فصل ۱: حفاظت الہی
۱۳۸	فصل ۲: حفاظت قرآن پر چند بصیرت افروز واقعات
۱۳۸	خلیفہ ہامونؓ کے زمانے میں ایک یہودی کاتب و خطاط کے مسلمان ہونے کا واقعہ
۱۳۹	انگریزوں کی قرآن کو ختم کرنے کی ناپاک سازش
۱۴۱	حفاظت قرآن پر ایک لمحہ کا واقعہ
۱۴۲	حفاظت قرآن پر ایک جملے کا واقعہ
۱۴۴	فصل ۳: قرآن مجید کی حفاظت کے مختلف طریقے
۱۴۴	تحریف لفظی سے حفاظت بذریعہ حفاظ قرآن
۱۴۵	بینبر عالم ﷺ کے زمانہ مبارک میں بعض حافظ قرآن صحابہ کرامؓ کے نام

صفحہ	عنوانات
۱۴۷	صحابہ کے حافظے کے متعلق ایک انگریز مؤرخ کا قول
۱۴۹	فصل ۴: حفاظت قرآن بذریعہ اعراب و نقاط
۱۴۹	تاریخ اعراب، تشدید اور نقطہ ہائے قرآن
۱۵۳	فصل ۵: حفاظت قرآن بذریعہ رسم الخط
۱۵۴	رسم الخط کی چند مثالیں
۱۵۵	قرآن مجید کے بیس مقامات جن میں اعراب کی غلطی سے کفر لازم آجاتا ہے
۱۵۶	ان آیات کا صحیح اور غلط ترجمہ
۱۵۷	رسم الخط کے سلسلے کی چند اور ضروری مثالیں
۱۶۰	قاری قرآن کو کتنے علوم سے واقف ہونا چاہیے
۱۶۱	تلاوت قرآن میں کن باتوں کی رعایت ضروری ہے؟
۱۶۱	تلاوت میں عیب کی باتیں جن سے پرہیز کرنا اور بچنا ضروری ہے
۱۶۲	قرآن مجید کسی ماہر قاری اور حافظ سے پڑھنا چاہیے
۱۶۳	فصل ۶: حفاظت بذریعہ فن تجوید - تجوید و لحن کا بیان
۱۶۳	تجوید کی تعریف
۱۶۴	لحن جلی کی چند واضح مثالیں
۱۶۶	لحن خفی
۱۶۷	قرآن کو حسن صوت اور عرب کے طرز پر پڑھنے کی ترغیب
۱۶۸	حسن صوت سے پڑھنے کی تشریح
۱۷۰	قرآن کو اہل عرب کے طرز پر پڑھنے کے تین طریقے
۱۷۰	① ترتیل
۱۷۰	② حدر
۱۷۱	③ تدویر
۱۷۱	- تیل کا بیان

صفحہ	عنوانات
۱۷۱	حضور صلی اللہ علیہ وسلم کا قرآن پڑھنے کا طریقہ
۱۷۲	ترتیل میں سات چیزوں کی رعایت ضروری ہے
۱۷۳	قرآن مجید کو ترنم سے پڑھنے پر وعید
۱۷۶	قرآن کو ذریعہ تجارت بنانے پر وعید
۱۷۷	فصل ۷: حفاظت قرآن بہ ذریعہ قراء
۱۷۷	قرآن سب سے عشرہ اور ان کے راویوں کے نام
۱۷۹	حضرت امام حفصؓ کی سند
۱۸۰	حفاظت قرآن کا ایک اور شعبہ
۱۸۰	قواعد تجوید کی تدوین
۱۸۰	قرآن کریم کے کل حروف کی تعداد کا نقشہ
	قرآن مجید کی سورتوں میں حروف، کلمات، آیات، رکوعات کا نقشہ اور دیگر معلومات
۱۸۱	
۱۹۱	قرآن کریم کی حرکات و سکنات کی تعداد
۱۹۱	حروف شمشی و قمری
۱۹۲	حروف شمشی کی تعریف اور وجہ تسمیہ
۱۹۲	حروف شمشی چودہ ہیں
۱۹۳	حروف شمشی مثالوں میں
۱۹۳	حروف قمری کی تعریف اور وجہ تسمیہ
۱۹۳	حروف قمری چودہ ہیں
۱۹۳	حروف قمری مثالوں میں
	فصل ۸: قرآن پاک کی تلاوت میں حسن و کمال پیدا کرنے والے چند مفید
۱۹۵	قاعدے
۱۹۵	غنائے کے قاعدے

صفحہ	عنوانات
۱۹۵	نون ساکن اور تنوین کے قاعدے
۱۹۶	نون ساکن اور تنوین کے چار قاعدے ہیں
۱۹۶	اظہار کا بیان
۱۹۶	اخفا کا بیان
۱۹۷	نون ساکن کے بعد حروف اخفا کی مثالیں بہ ترتیب حروف
۱۹۷	تنوین کے بعد حروف اخفا کی مثالیں بہ ترتیب حروف
۱۹۸	یرطون (ادغام) کا بیان
۱۹۸	حروف یرطون چھ ہیں
۱۹۹	اقلاب (ابدال) کا بیان
۱۹۹	لام کے قاعدے
۱۹۹	را کے قاعدے
۲۰۵	فصل ۹: علمائے دیوبند کی تجوید میں تدریسی خدمات
۲۰۵	حضرت قاری عبدالوحید الہ آبادیؒ
۲۰۶	حضرت قاری عبدالحق علی گڑھیؒ
۲۰۶	حضرت قاری عبدالملکؒ
۲۰۷	حضرت قاری حامد حسین علی گڑھیؒ
۲۰۹	فصل ۱۰: فن تجوید میں علمائے دیوبند کی تصنیفی خدمات
۲۱۳	فصل ۱۱: علمائے دیوبند میں فن تجوید و قرأت کے ماہر
۲۱۴	فن تجوید میں علمائے دیوبند کے مدرسین
۲۱۷	فصل ۱۲: حفاظت قرآن بہ ذریعہ تراجم و تفاسیر
۲۱۸	دنیا کی مختلف زبانوں میں قرآن مجید کے تراجم کی فہرست
۲۱۹	پاک و ہند کے اردو تراجم اور مترجمین قرآن ایک نظر میں
۲۲۰	① ترجمہ حضرت شاہ عبدالقادر صاحب محدث دہلویؒ

صفحہ	محتوانات
۲۲۳	② ترجمہ حضرت شاہ رفیع الدین صاحب محدث دہلوی
۲۲۳	③ زاد الاخرت ۱۲۳۲ھ
۲۲۴	④ ترجمہ سر سید احمد خاں
۲۲۴	⑤ ترجمہ مولانا عبدالحق صاحب حقانی
۲۲۴	⑥ خلاصۃ التفاسیر
۲۲۵	⑦ ترجمہ ڈپٹی نذیر احمد دہلوی
۲۲۵	⑧ ترجمہ حضرت مولانا عاشق الہی صاحب میرٹھی
۲۲۵	⑨ ترجمہ ڈاکٹر عبدالحکیم
۲۲۶	⑩ ترجمہ مولانا ثناء اللہ صاحب امرتسری
۲۲۶	⑪ ترجمہ مرزا حیرت دہلوی
۲۲۶	⑫ ترجمہ احمد رضا خان صاحب بریلوی
۲۲۶	⑬ ترجمہ حکیم الامت حضرت مولانا اشرف علی صاحب تھانوی
۲۲۷	⑭ ترجمہ شیخ الہند حضرت مولانا محمود حسن صاحب دیوبندی
۲۲۸	⑮ ترجمہ خواجہ حسن نظامی دہلوی
۲۲۹	⑯ ترجمہ حضرت مولانا ابوالکلام آزاد
۲۳۰	⑰ ترجمہ وحید الزماں
۲۳۰	⑱ ترجمہ حضرت مولانا فتح محمد صاحب جالندھری
۲۳۰	⑲ نظم المعانی ترجمہ کلام ربانی
۲۳۰	⑳ ترجمہ القرآن مشتمل بہ کشف الرحمن
۲۳۲	㉑ حاشیہ قرآن، شیخ التفسیر حضرت مولانا احمد علی صاحب لاہوری
۲۳۳	قرآن مجید کی اردو تفاسیر
۲۳۵	علمائے دیوبند اور ترجمہ قرآن کریم
۲۳۷	علمائے دیوبند اور تفاسیر قرآن
۲۳۸	تفسیری افادات کے مجموعے

صفحہ	عنوانات
۲۳۹	مختلف سورتوں اور آیات کی تفسیر
۲۴۱	کتب تفسیر کے تراجم
۲۴۱	اصول تفسیر و علوم القرآن
	باب ۶
۲۴۵	فضائل قرآن مجید
۲۴۸	فصل ۱: قیامت کے دن انسان کا سب بڑا سفارشی قرآن ہوگا
۲۵۰	قرآن بغیر معنی سمجھے ہوئے پڑھنے میں بھی فائدہ ہے
۲۵۰	پہلا نکتہ
۲۵۰	دوسرا نکتہ
۲۵۰	تیسرا نکتہ
۲۵۲	فصل ۲: حروف مقطعات اور ان کے متعلق صحابہؓ اور تابعینؓ کے اقوال
۲۵۳	نماز اور غیر نماز میں پڑھنے کے اجر و ثواب میں تفاوت
۲۵۳	قرآن کی ایک آیت سننے کا ثواب
۲۵۵	قرآن کی ایک آیت سیکھنے کا ثواب سورکت نفل سے زیادہ ہے
۲۵۶	فصل ۳: قرآن مجید حفظ و ناظرہ پڑھنے کا ثواب اور جنت میں اس کا مقام
	اگر کوئی ختم کرنے سے پہلے فوت ہو جائے تو اللہ تعالیٰ قبر میں ایک فرشتہ اس کی
۲۵۶	تعلیم کے لیے مقرر فرما دیتے ہیں
۲۵۹	فصل ۴: قرآن پڑھ کر بھلا دینے کا عذاب
	باب نمبر ۷
۲۶۳	قرآن مجید جسمانی و روحانی بیماریوں کا طبیب ہے
	فصل ۱: گناہوں سے دل زنگ آلود ہو جاتا ہے اس کا علاج تلاوت قرآن اور
۲۶۶	موت کی یاد ہے

صفحہ	عنوانات
۲۶۸	فصل ۴: قرآن مجید سے چند جسمانی بیماریوں کا علاج
۲۶۸	آنکھوں کی روشنی اور نگاہ کی کم زوری روکنے کا عمل
۲۶۹	سورہ فاتحہ ہر مرض کے لیے شفا ہے
۲۷۰	پتھری، درد گردہ وغیرہ کا علاج
۲۷۱	یرقان کا علاج
۲۷۱	لقوہ کا علاج
۲۷۲	فصل ۵: روحانی تکالیف کا علاج
۲۷۲	فراخ روزی اور ادائے قرض کا عمل
۲۷۲	نماز برائے ادائے قرض
۲۷۳	سکون قلب اور نیند آنے کے عمل
۲۷۳	حسب نشانیند سے بیدار ہونے کا عمل
۲۷۳	چوری سے حفاظت کا عمل
۲۷۴	حافظے کی زیادتی کے لیے مجرب عمل
	باب ۸
۲۷۷	تلاوت قرآن کے آداب
۲۷۸	فصل ۱: تلاوت قرآن کے آداب و طریقے
۲۷۹	تلاوت قرآن کے ظاہری آداب
۲۸۰	تلاوت قرآن کے باطنی آداب
۲۸۲	سورہ قیامہ وغیرہ سورتوں کے ختم پر کیا پڑھنا چاہیے؟
۲۸۳	سجدہ تلاوت کا بیان
۲۸۴	فہرست آیات سجود ترتیب وار
۲۸۵	سجدہ تلاوت کے چند ضروری مسائل

صفحہ	عنوانات
۲۸۷	تلاوت قرآن کے وقت چند احتیاطی مسائل
۲۸۸	فصل ۲: استاذ کا ادب
۲۹۱	فصل ۳: قرآن کریم کی بے ادبی کرنے کا ایک عبرت ناک واقعہ
۲۹۳	باب ۹ مختلف ترغیبی مضامین
۲۹۴	فصل ۱: زمانہ رسالت صلی اللہ علیہ وسلم میں دینی تعلیم کا مرکز اور اس کے معامین
۲۹۴	مسجد نبوی میں دنیا کا سب سے پہلا دینی مدرسہ ”صفہ“
۲۹۷	فصل ۲: صحابہ کرامؓ کے قرآن سے شغف کے چند واقعات
۲۹۷	حضرت زید ابن ثابتؓ کا قرآن سے شغف
۲۹۷	حضرت عمرو ابن سلمہؓ کا اسلام لانے سے پہلے قرآن یاد کرنے کا شوق
۲۹۸	حضرت عبداللہ ابن عمرؓ کو قرآن سے انس و محبت
۲۹۹	حضرت عمار ابن یاسر اور حضرت عبادہ ابن بشرؓ کا قرآن سے انس و محبت کا واقعہ
۳۰۱	فصل ۳: بزرگان دین کا شغف قرآن
۳۰۱	حضرت عمر ابن عبدالعزیزؓ کو قرآن سے شغف اور آپ کی خدمت
۳۰۱	خیر القرون پر ایک ضروری ناییدہ
۳۰۲	امام اعظم حضرت ابوحنیفہؒ کا قرآن سے شغف
۳۰۳	حضرت شاہ اسماعیل شہیدؒ کا عصر سے مغرب تک قرآن ختم کرنا
۳۰۴	شیخ العرب والعجم حضرت حاجی امداد اللہ مہاجر مکیؒ کا قرآن سے شغف
۳۰۴	حضرت مولانا محمد قاسم نانوتویؒ بانی دارالعلوم دیوبند کا شوق
۳۰۵	حضرت مولانا رشید احمد گنگوہیؒ کا معمول
۳۰۵	حضرت مولانا شاہ عبدالرحیم رائے پوریؒ کا معمول

صفحہ	عنوانات
۳۰۶	شیخ الہند حضرت مولانا محمود حسن دیوبندیؒ کے معمولات
۳۰۶	شیخ الاسلام حضرت مولانا سید حسین احمد مدنیؒ کا قرآن سے شغف
	فصل ۴۰: عرب کی ایک خدارسیدہ خاتون کا چالیس سال تک قرآنی آیات میں
۳۱۰	گنگو کرنا
۳۱۹	تمتہ:
۳۲۰	قرآن مجید کتنی مدت میں ختم کرنا چاہیے
۳۲۱	طریقہ ختم منازل فی بشوق
۳۲۲	قرآن مجید ختم کرنے کا مسنون طریقہ
	مفتی اعظم حضرت مولانا مفتی کفایت اللہ صاحبؒ سے تراویح میں ختم قرآن کے
۳۲۳	متعلق سوال اور اس کا جواب
۳۲۳	استغناء
۳۲۴	جواب
۳۲۵	فتویٰ حضرت نواب قطب الدین صاحبؒ
۳۲۵	دارالعلوم دیوبند کا فتویٰ
۳۲۶	شہینے کے متعلق علما کے فتاویٰ
۳۲۶	احتیاط کی بات
۳۲۷	فتویٰ دارالعلوم دیوبند
	فتویٰ امام ربانی حضرت مولانا رشید احمد گنگوہیؒ شہینے میں ایک رات میں پورا
۳۲۸	قرآن مجید پڑھنے کا حکم
۳۲۹	شکر نعمت اور دعا

نَحْمَدُهُ وَنُصَلِّي عَلَى رَسُولِهِ الْكَرِيمِ

زیر نظر کتاب ”تاریخ قرآن“ میرے جد امجد حضرت الاستاذ مولانا قاری شریف احمد صاحب مدظلہم کی ایک اہم تالیف ہے، جس میں قرآن کریم سے متعلق مختلف عنوانات پیش کیے گئے ہیں۔ جن میں نزول قرآن کی تاریخ، قرآن کریم کا اعجاز، قرآن کریم کی جمع و تدوین، قرآن کریم کی حفاظت کے مختلف طریقے، رسم الخط، قرأت، تحفیظ، ترجمہ و تفسیر، علوم و معارف، قرآن کریم کی اشاعت، قرآن کریم کی پر اثر تاثیر کے واقعات، قرآن کریم کے فضائل، تلاوت کے آداب و اصول انتہائی اہم موضوعات ہیں۔ جنہیں بڑی تفصیل کے ساتھ حضرت قاری صاحب مدظلہم نے بیان فرمایا ہے۔ یہ تمام چیزیں ایسی ہیں جنہیں پڑھ کر قرآن کریم کی عظمت اور محبت دل میں بیٹھتی ہے اور کتاب اللہ کو پڑھنے، سمجھنے اور اس پر عمل کرنے کا داعیہ پیدا ہوتا ہے، جو اس مقدس کتاب کا اصل مقصد ہے۔

حضرت قاری صاحب مدظلہم نے اس کتاب کی تکمیل ۲۴/رمضان المبارک ۱۳۹۷ھ/۹ ستمبر ۱۹۷۷ء بروز جمعہ، نزول قرآن کی یادگار شب میں فرمائی اور مکتبہ رشیدیہ - کراچی سے شائع ہوئی۔ دوسرا ایڈیشن (تقریباً) ۱۹۸۲ء میں شائع ہوا۔ تیسرا ایڈیشن ۲۰۰۴ء میں مکتبہ شریفیہ - کراچی سے طبع ہوا۔

ماہ نامہ الحق - اکوڑہ خٹک کے سابق مدیر محترم مولانا عبدالقیوم حقانی زید مجدد نے اس پر اپنی رائے کا اظہار کرتے ہوئے تحریر فرمایا تھا:

”یہ کتاب دفاق المدارس العربیہ پاکستان کے نصاب میں شامل ہونی

چاہیے۔“

مولانا نے محترم نے جب اس رائے کا اظہار فرمایا تھا تو اسی وقت میرے ذہن میں اس کتاب میں اضافے کے لیے کچھ دھیما سا خاکہ آیا تھا، لیکن اس کو عملی جامہ

پہنانے کا موقع دیگر مصروفیات کی وجہ سے نہیں ملا تھا، ساتھ ساتھ کم علمی کا بھی عذر رہا۔ لیکن اب پھر یہ داعیہ پیدا ہوا اور یہ بھی خیال آیا کہ اضافات کر لوں اور اس کے بعد حضرت جد امجد دامت برکاتہم کو دکھا لوں، تاکہ مہر تصدیق ثبت ہو جائے۔

حضرت قاری صاحب مدظلہم کو قرآن کریم سے تعلق انتہائی درجے تک ہے۔ دورہ حدیث کے بعد جب آپ نے امام القراء حضرت مولانا قاری عبدالمالک قدس سرہ سے مدرسہ فرقانیہ لکھنؤ میں تجوید کی تکمیل کی تو اس وقت حضرت قاری عبدالمالک صاحب نے نصیحت فرمائی تھی کہ

”قرآن کریم پڑھنے پڑھانے کا سلسلہ جاری رکھنا۔“

اور یہی نصیحت حضرت قاری صاحب مدظلہم کے استاذ محترم حافظ رحمت اللہ کیرانوی علیہ الرحمہ (جن سے قرآن کریم حفظ کیا تھا) نے بھی حفظ قرآن کے وقت فرمائی تھی۔ ان دونوں بزرگ اساتذہ کی نصیحت آپ نے اپنے دامن سے باندھ لی۔ وہ دن ہے اور آج کا دن ہے کہ قرآن کریم کے تعلیم و تعلم میں لگے ہوئے ہیں۔ اللہ تعالیٰ آخر وقت تک اسی شغل سے متعلق رکھے۔ آمین

اسی مشغلے میں حضرت قاری صاحب مدظلہم نے تمام ایسے امور، جن سے تعلیم و تعلم میں فرق آئے سب کو چھوڑ دیا۔ بہ قول خطیب الامت حضرت مولانا احتشام الحق تھانویؒ:

”قاری صاحب کی اس مشغولیت میں شاید ان سب چیزوں (شادی وغیرہ میں جانا، آب و ہوا کی تبدیلی کے لیے کسی جگہ چلے جانا وغیرہ) کی گنجائش نہیں ہے۔“

حکیم الاسلام حضرت مولانا قاری محمد طیب قاسمی علیہ الرحمہ نے ایک مرتبہ دکنی مسجد، پاکستان چوک۔ کراچی میں حضرت قاری صاحب مدظلہم کے مدرسے کے طلباء سے خطاب میں فرمایا تھا:

”قاری صاحب اس کام میں ایسے منہمک ہیں جیسے ساری جنت پر انھوں

نے ہی قبضہ کرنا ہے۔“

حضرت قاری صاحب مدظلہم نے تدریس قرآن کا سلسلہ ربیع الثانی ۱۳۵۸ھ/ جولائی ۱۹۳۹ء میں دہلی کی نئی سڑک کی مشہور حوض والی مسجد میں شروع کیا تھا اور قیام پاکستان تک تدریس کا یہ سلسلہ چلتا رہا۔ ۱۹۴۷ء کے قیامت نما حالات اور تقسیم ہند کے وقت تقریباً تین سال تدریس کا سلسلہ منقطع رہا۔ ۱۹۵۰ء میں یہ تسلسل دکھنی مسجد، پاکستان چوک۔ کراچی میں پھر قایم ہوا اور الحمد للہ اس وقت تک قرآن منزل میں جاری ہے اور اللہ کرے قیامت تک جاری و ساری رہے۔ آمین!

دوران تدریس ہی حضرت قاری صاحب مدظلہم سے اللہ تعالیٰ نے تصنیف و تالیف کا کام بھی لیا۔

پروفیسر مولانا سید دل دار علی غازی علیہ الرحمہ (فاضل دیوبند) فرمایا کرتے تھے:

”میں حیران ہوں کہ قاری صاحب کے وقت میں اتنی برکت ہے کہ تدریس ہی کے دوران مردوں، عورتوں اور بچوں کے لیے مفید اور کارآمد کتابیں لکھ لیتے ہیں، ایسی کتابیں کہ ہم جیسا آدمی انھیں پڑھ کر دوسری کتابوں سے مستغنی ہو جاتا ہے۔“

ان بزرگوں کی باتوں کو سامنے رکھ کر یہی کہا جاسکتا ہے کہ یہ محض اللہ رب العزت کی مہربانی اور آپ کی للہیت کا نتیجہ ہے۔

تاریخ قرآن کے اس جدید اضافہ شدہ ایڈیشن میں راقم الحروف نے جو اضافات کیے ہیں ان کی ایک یادداشتی فہرست، فہرست مضامین کے بعد لگادی گئی ہے۔

اس جدید ایڈیشن میں یہ خوبیان رکھی گئیں ہیں۔

الف: پہلے ایڈیشن ۱۶/۳۰×۲۰ پر تھے اور یہ موجودہ ایڈیشن ۱۶/۳۶×۲۳ پر

ہے۔

ب: موجودہ ایڈیشن کمپوز کرایا گیا۔

ج: جا بجا مفید اضافے کیے گئے ہیں۔
د: قرآن کریم سے متعلق تاریخ مقامات کی نایاب اور تاریخی تصاویر کو کتاب کی زینت بنایا گیا ہے۔

ہ: علمائے دیوبند کی تجویذ اور تفسیری خدمات کا جائزہ لیا گیا ہے۔
و: ابواب اور فصول کی نشان دہی کی گئی ہے۔

امید ہے کہ اس سے عوام اور بالخصوص دینی مدارس کے طلباء و طالبات مستفید ہوں گے اور یہ کتاب حضرت مصنف، ناشر اور ہم سب کی نجات کا ذریعہ ثابت ہوگی۔
وَصَلَّى اللّٰهُ عَلَيْهِ وَسَلَّمَ وَعَلَى الْاٰلِہٖ وَاَصْحَابِہٖ اَجْمَعِیْنَ

تنویر احمد شریفی

۱۱/رجب المرجب ۱۴۲۵ھ

۲۸/اگست ۲۰۰۴ء

فقیہ العصر حضرت مولانا محمد یوسف لدھیانوی شہید رحمۃ اللہ علیہ

جناب قاری شریف احمد صاحب کا نام ان کی متعدد تصانیف کی وجہ سے علمی حلقوں میں معروف ہے زیر نظر رسالے میں موصوف نے عام فہم زبان میں قرآن کریم سے متعلق عمدہ معلومات جمع کر دی ہیں۔ مثلاً جمع قرآن کی تاریخ، نزول قرآن کی تاریخ، قرآن کریم کی پیشین گوئیاں، قرآن کریم کی حیرت انگیز تاثیر، خلفائے اربعہ کے دور میں قرآن کی اشاعت، حفاظت قرآن کی مختلف صورتیں، تلاوت میں حسن پیدا کرنے کے اصول وغیرہ۔

اللہ تعالیٰ اس کو اپنی بارگاہ میں شرف قبولیت عطا فرمائے۔ آمین

محمد یوسف لدھیانوی

مؤلف کتب کثیرہ

حضرت مولانا عبد القیوم حقانی مدظلہ

پرنسپل جامعہ ابی ہریرہ، خالق آباد-نوشہرہ

قرآن کریم آخری صحیفہ ربانی ہے جو بنی انسان کی دنیوی اور اخروی کامیابی کا ضامن ہے اور ہر پہلو اور ہر موضوع پر حاوی ہے۔

صحابہ کرامؓ کے زمانے سے لے کر آج تک علماء مصنفین امت قرآن عظیم کے معانی و اسرار کے بیان میں مصروف ہیں۔ ہر مصنف کا طرز بیان الگ، نہج تصنیف الگ اور سلسلہ بیان تا قیامت جاری رہے گا۔

حضرت مولانا قاری شریف احمد صاحب مدظلہ نے ”تاریخ قرآن“ کے نام سے اس مختصر مگر جامع اور دل کش کتاب میں قرآن سے متعلق اہم موضوعات پر سیر حاصل مگر عام فہم گفتگو کی ہے۔ مثلاً تاریخ نزول قرآن، انبیائے کرام پر نزول وحی کا بیان، تاریخ جمع قرآن، حفاظت قرآن اور قرآن کے سبب کا تعارف وغیرہ۔

ہماری رائے ہے کہ اگر وفاق المدارس العربیہ درجہ چہارم یا پنجم میں ترجمہ قرآن کے ساتھ علوم القرآن کے مضمون کے طور پر اس کتاب کو نصاب تعلیم میں داخل کر دیں تو ہر لحاظ سے نافع اور طلباء دینیہ کی خالص قرآنی علوم کی تفہیم اور سمجھنے میں بے حد مفید ثابت ہوگی۔

عبد القیوم حقانی

رمضان المبارک ۱۴۱۳ھ

مارچ ۱۹۹۳ء

الْحَمْدُ لِلّٰهِ الَّذِي نَزَّلَ الْفُرْقَانَ عَلَى عَبْدِهِ لِيَكُونَ
لِلْعَالَمِينَ نَذِيرًا. وَالصَّلَاةُ وَالسَّلَامُ عَلَى رَسُولٍ خَيْرِ
خَلْقِهِ سَيِّدِنَا مُحَمَّدٍ وَعَلَىٰ آلِهِ وَأَصْحَابِهِ
أَجْمَعِينَ. اما بعد!

جناب نبی کریم صلی اللہ علیہ وسلم اللہ کے آخری نبی، اسلام اللہ کا پسندیدہ اور منتخب
فرمودہ آخری دین اور قرآن مجید اللہ کی آخری کتاب ہے۔
ارشاد خداوندی ہے:

إِنَّهُ لَقُرْآنٌ كَرِيمٌ ۝ فِي كِتَابٍ مَّكْنُونٍ لَا يَمَسُّهُ إِلَّا
الْمُطَهَّرُونَ ۝ تَنْزِيلٌ مِّن رَّبِّ الْعَالَمِينَ ۝
(سورہ واقعہ: ۷۷-۷۹)

”یہ کتاب ایک گرامی قدر قرآن ہے، جو لوح محفوظ میں ہے۔ اس لوح
محفوظ کو بجز پاک فرشتوں کے اور کوئی ہاتھ نہیں لگاتا۔ یہ قرآن رب
العالمین کی طرف سے بھیجا گیا ہے۔“
جس کے متعلق فرمایا گیا:

وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَىٰ
مُحَمَّدٍ وَهُوَ الْحَقُّ مِنْ رَبِّهِمْ. (سورہ محمد: ۲)

”اور جو لوگ ایمان لائے اور انہوں نے نیک کام کیے اور وہ سب اس پر
ایمان لائے جو محمد (صلی اللہ علیہ وسلم) پر نازل کیا گیا ہے اور وہی ہے سچا
دین ان کے رب کی طرف سے۔“

یعنی جناب رسول اللہ صلی اللہ علیہ وسلم پر جو نازل کیا گیا وہ قرآن شریف ہے اور

اس میں کوئی شک نہیں کہ قرآن شریف بھی ان چیزوں میں شامل ہے جن پر مؤمن کو ایمان لانا واجب ہے اور انسان اس وقت تک مؤمن نہیں ہو سکتا جب تک قرآن پر ایمان نہ لائے۔ گویا اس آیت کریمہ میں یہ بتلادیا گیا کہ ایمان لانے اور ایمان پر قائم رہنے کے لیے قرآن پر ایمان لانا اور ایمان رکھنا ضروری اور لازم ہے۔
ایک جگہ فرمایا گیا:

تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا ۝ (سورہ فرقان: ۱)

”بڑی برکت والی ذات ہے اس کی جس نے اپنے خاص بندے (محمد صلی اللہ علیہ وسلم) پر فیصلہ کرنے والی کتاب یعنی قرآن کریم کو نازل کیا تاکہ وہ اہل عالم کے لیے ڈرانے والا ہو۔“

جس نبی برحق اور تمام دنیا کے لیے بھیجے گئے رسول پر نازل ہوا ان سے فرمایا گیا:

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ . (سورہ اعراف: ۱۵۸)

”(اے نبی صلی اللہ علیہ وسلم) آپ لوگوں سے فرمادیجیے میں تم سب کی طرف اس اللہ کا رسول ہو کر آیا ہوں جس کی حکومت آسمانوں اور زمین میں ہے۔“

یعنی آپ کی بعثت (نبوت) دنیا کے لوگوں کے لیے عام ہے، عرب کے امیین یا یہود و نصاریٰ تک محدود نہیں۔ جس طرح خداوند تعالیٰ شہنشاہ مطلق ہے، آپ اس کے رسول مطلق ہیں۔ اب ہدایت و کامیابی کی صورت اس کے سوا کوئی نہیں کہ اس جامع ترین عالم گیر صداقت کی پیروی کی جائے جو آپ لے کر آئے ہیں یہی وہ پیغمبر ہیں جن پر ایمان لانا تمام انبیائے مرسلین اور تمام کتب سماویہ پر ایمان لانے کا مرادف ہے۔ (موضح الفرقان: ص ۲۲۰)

ایک اور جگہ فرمایا گیا:

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا ۝

(سورہ سبأ: ۲۸)

”اور اے پیغمبر (صلی اللہ علیہ وسلم) ہم نے آپ کو تمام لوگوں کے واسطے

بشارت دینے والا اور ڈرانے والا بنا کر بھیجا ہے۔“

قرآن پاک کے علاوہ حدیث پاک میں بھی حضور سرور کائنات صلی اللہ علیہ وسلم (فداہ ابی داری) نے اپنی بعثت کے متعلق ارشاد فرمایا:

بُعِثْتُ إِلَى الْأَسْوَدِ وَالْأَحْمَرِ. (داری، کتاب السیر، حدیث نمبر: ۲۳۵۸)

”میں خطہ زمین پر بسنے والے ہر کالے گورے کی طرف نبی بنا کر بھیجا گیا

ہوں۔“

حضرت قتادہ سے مرفوعاً روایت ہے کہ اللہ تعالیٰ نے حضرت محمد صلی اللہ علیہ وسلم کو عرب و عجم یعنی سب کی طرف پیغمبر بنا کر بھیجا ہے۔ سب لوگوں میں اللہ تعالیٰ کے نزدیک بزرگ وہ ہے جو آپ کا سب سے زیادہ اتباع اور پیروی کرنے والا ہو۔ حضرت ابن عباسؓ سے روایت ہے کہ جناب رسول اللہ صلی اللہ علیہ وسلم نے

ارشاد فرمایا:

”میں تمام لوگوں کی طرف (پیغمبر بنا کر) بھیجا گیا ہوں، خواہ وہ عرب

ہوں یا عجم۔ (مجھ سے پہلے) اور نبی صرف اپنی قوم کی طرف بھیجے جاتے

تھے۔“ (بہ حوالہ کشف الرحمن: ج ۳، ص ۷۷۷)

حضور صلی اللہ علیہ وسلم اللہ کے آخری نبی

اور قرآن مجید اللہ کی آخری کتاب ہے:

اللہ تعالیٰ نے آں حضرت صلی اللہ علیہ وسلم سے پہلے انبیائے کرام علیہم السلام کو ان کی صداقت و سچائی نمایاں کرنے کے لیے بڑے بڑے معجزے عطا فرمائے، لیکن وہ معجزے ان انبیاء کے دنیا سے رخصت ہونے کے ساتھ ختم ہو گئے۔

ان معجزات میں سے بہت سے معجزات کا ذکر قرآن پاک میں یا تاریخی طور پر کتابوں میں تو ملتا ہے، مگر ظاہر میں ان کا کہیں وجود نہیں۔ وجہ اس کی یہ ہے کہ پہلے انبیاء کی نبوت اور تعلیمات محدود اور خاص خاص مقامات کے لیے تھیں، ساری دنیا کے لیے عام نہ تھیں۔ یعنی پہلے انبیاء کی نبوت عام نہ تھی بلکہ خاص خاص قبیلے کے لیے مخصوص ہوتی تھی۔ جیسا کہ قرآن پاک میں ہے:

وَإِنْ مِنْ أُمَّةٍ إِلَّا خَلَا فِيهَا نَذِيرٌ (سورہ قاطر: ۲۴)

”اور کوئی امت ایسی نہیں ہوئی کہ اس میں کوئی ڈرانے والا نہ گذرا ہو۔“

برخلاف پیغمبر عالم صلی اللہ علیہ وسلم کے آپ کی نبوت ساری دنیا کے لیے اور قیامت تک کے لیے ہے، جیسا کہ ابھی بیان کیا گیا۔
آپ نے ارشاد فرمایا:

خَتَمَ بِيَ النَّبِيُّونَ. (مسلم)

”مجھ پر انبیاء کی آمد کا سلسلہ ختم کر دیا گیا۔“

جس طرح آپ پر سلسلہ نبوت ختم کر دیا گیا اور آپ کی نبوت تا قیامت قائم و دائم کر دی گئی، اسی طرح قرآن کریم جو آپ کا زندہ و جاوید اور سب سے بڑا معجزہ ہے، یہ بھی قیامت تک باقی رہنے والا ہے، بلکہ قرآن پاک کی برکت سے دنیا کا وجود باقی ہے، جب تک قرآن ہے دنیا بھی باقی ہے۔

چنانچہ آپ کے وفات پا جانے کے بعد آج بھی قرآن پاک اپنی نورانی شعاعوں سے دنیا کو برابر منور کر رہا ہے اور ان شاء اللہ قیامت تک کرتا رہے گا۔

حضرت سیدنا عمر فاروقؓ سے روایت ہے کہ جناب رسول اللہ صلی اللہ علیہ وسلم نے ارشاد فرمایا:

إِنَّ اللَّهَ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ.

(مسلم بہ حوالہ مشکوٰۃ: ۱۸۴)

”قرآن پاک کی وجہ سے اللہ بہت سے لوگوں کو مرتبہ بلند فرماتا ہے اور

بہت سے لوگوں کو ذلیل و پست کرتا ہے۔“

قرآن پاک میں فرمایا گیا:

يُضِلُّ بِهِ كَثِيرًا وَيَهْدِي بِهِ كَثِيرًا O (سورہ بقرہ: ۲۶)

”اللہ تعالیٰ اس مثال کی وجہ سے بہتوں کو گم راہ کر دیتا ہے اور اسی مثال

سے بہتوں کو راہ پر لے آتا ہے۔“

کفار جب قرآن کی چھوٹی سی سورت کے مقابلے میں سورت بنا کر نہ لاسکے تو کہنے لگے ہم چھوٹی سی سورت بنا کر نہ لاسکے تو کیا ہوا؟ اس کے مقابلے میں قرآن کے کلام اللہ نہ ہونے کی ہم دوسری دلیل پیش کرتے ہیں، وہ یہ کہ اللہ کی ذات جیسی ارفع و اعلا ہے، اسی کی حیثیت سے اس کا کلام بھی ارفع و اعلا ہونا چاہیے۔ اگر یہ قرآن اللہ کا کلام ہوتا تو اس میں مٹری اور مچھر جیسی حقیر چیزوں کا ذکر نہ ہوتا۔ کفار کو جواب دیا گیا: بے شک! اللہ تعالیٰ اس بات سے نہیں شرماتا، خواہ وہ کوئی سی اور کیسی ہی مثال بیان کرے۔ وہ مثال مچھر کی ہو یا اس سے بڑھ کر کسی اور چیز کی مثال ہو۔ جو اہل ایمان ہیں وہ تو خوب جانتے ہیں اور یقین کرتے ہیں کہ یہ اللہ تعالیٰ کی نازل کردہ اور بیان کردہ مثال بالکل درست اور باموقع ہے اور کافر لوگ یہی کہتے ہیں کہ آخر اس مثال سے اللہ تعالیٰ کا کیا مقصد ہے؟

حاصل یہ ہے کہ لوگوں کی سمجھ کے مطابق بات اور مثالوں سے سمجھنا کمال کی بات ہے، نہ یہ کہ ایسی مثال اور بات کی جائے کہ آدمی کچھ بھی نہ سمجھے۔ چوں کہ قرآن مجید فرقانِ حمید اللہ کا کلام ہے، اس لیے اس میں یہ کمال ہے کہ ایسی مثالیں بیان کرتا ہے جس کو ہر عقل سلیم رکھنے والا آسانی سے سمجھ جائے۔

ایک جگہ فرمایا گیا:

وَمَا يَذَّكَّرُ إِلَّا أُولُو الْأَلْبَابِ O (سورہ بقرہ: ۲۶۹)

”اور نصیحت وہی لوگ قبول کرتے ہیں جو عقل والے ہیں۔“

مکہ کی سرزمین پر رہنے والا ابو جہل، پیغمبرِ آخر الزماں حضرت محمد صلی اللہ علیہ وسلم

سے قریب رہنے کے باوجود دولتِ اسلام سے محروم رہا۔ ابولہب چچا ہوتے ہوئے ایمان کی دولت و نعمت سے محروم رہا اور دنیا کے دور دراز کے باشندے آپ کی خدمت میں حاضر ہو کر حلقہ بہ گوشِ اسلام ہو کر جنت خریدتے رہے۔ بقول شاعر

حسن زبصرہ بلال از حبش صہیب ز روم
ز خاک مکہ بوجہل ایں چہ بواجبی ست

اللہ تعالیٰ کا فرمانِ عالی ہے:

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ
وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ
يَتَوَكَّلُونَ ۝ (سورہ انفال: ۲)

”ایمان والے وہی ہیں کہ جب نام آئے اللہ کا تو ڈر جائیں ان کے دل اور جب پڑھا جائے ان پر اس کا کلام (یعنی قرآن مجید) تو زیادہ ہو جاتا ہے ان کا ایمان اور وہ اپنے رب پر بھروسہ رکھتے ہیں۔“

جس طرح قرآن کریم کی تلاوت اور اس کے سننے سے ایمان میں زیادتی ہوتی ہے اسی طرح قرآن کی تلاوت سے سکونِ قلب بھی حاصل ہوتا ہے۔

الحمد للہ! آج مسلمان ہی یہ دعویٰ کر سکتا ہے کہ روئے زمین پر صرف ہمارے پاس ہی اللہ کی کتاب قرآن بالکل اسی حالت پر موجود ہے جیسا کہ نزول کے وقت تھا اور ہر زمانے میں ایک جم غفیر علما کا، جن کی تعداد اللہ ہی کو معلوم ہے..... ایسا موجود رہا جس نے قرآن کے علوم و مطالب اور غیر منقضی عجائب کی حفاظت کی۔ کاتبوں نے رسم الخط کی، قاریوں نے طرزِ ادا کی، حافظوں نے اس کے الفاظ کی وہ حفاظت کی کہ نزول کے وقت سے آج تک ایک زیرِ برتبدیل نہ ہو سکا۔ کسی نے رکوع گن لیے، کسی نے آیتوں کا شمار کیا، کسی نے حروف کی تعداد بتلائی، حتیٰ کہ بعض نے ایک ایک اعراب اور ایک ایک نقطے کو شمار کر ڈالا۔ جیسا کہ تفصیلات ان شاء اللہ آگے آپ اسی کتاب میں پڑھیں گے۔

راقم الحروف ۱۳۵۸ھ مطابق ۱۹۳۹ء سے تعلیم قرآن کی خدمت میں مشغول ہے۔ اس چالیس سال ① کے عرصے میں قرآن کریم کے جوانوار و برکات اس سہ کار کے مشاہدے میں آئے..... میرا قلم ان کے بیان سے قاصر ہے۔
اس لیے دل چاہا اس رسالے کی شکل میں قرآن پاک کے کچھ کمالات کا تذکرہ کروں، کیا عجب کسی بندہ خدا کو ان کے پڑھنے سے قرآن کریم سے محبت ہو جائے اور میری نجات کا بہانہ بن جائے۔

ماخذ:

اس کتاب کی ترتیب میں بہت سے بزرگوں کی کتابوں سے مدد لی گئی ہے، جن کا اپنے اپنے مقام پر حوالہ ② دیدیا گیا ہے تاکہ اصل واقعے کے ساتھ حوالے سے بات کی اہمیت ذہن نشین ہو جائے۔

البتہ قرآن کریم کی آیات کے ترجمے اور تفسیر کے سلسلے میں تمہید میں ہی یہ بتلادینا مناسب معلوم ہوا کہ ماخذ کا حوالہ دے دیا جائے۔ چنانچہ اس سلسلے میں درج ذیل اکابر کے تراجم و تفاسیر سے استفادہ کیا گیا:

- ① ترجمہ و تفسیر: شیخ الہند حضرت مولانا محمود حسن صاحب دیوبندی رحمہ اللہ
- ② فوائد عثمانی: شیخ التفسیر حضرت مولانا شبیر احمد صاحب عثمانی رحمہ اللہ
- ③ بیان القرآن: حکیم الامت حضرت مولانا اشرف علی صاحب تھانوی رحمہ اللہ
- ④ کشف الرحمن، ترجمہ: سبحان الہند حضرت مولانا احمد سعید صاحب دہلوی رحمہ اللہ
- ⑤ تیسیر القرآن، تفسیر: سبحان الہند حضرت مولانا احمد سعید صاحب دہلوی رحمہ اللہ

① یہ تحریر ۱۳۹۷ھ/۱۹۷۷ء کی ہے۔ اب تقریباً تعلیم و تعلم میں ستر سال کا عرصہ ہو رہا ہے۔

(شریفی - ذی قعدہ ۱۳۲۶ھ / دسمبر ۲۰۰۵ء)

② کتاب کے آخر میں تفصیلی ماخذ شامل کیا گیا ہے۔ جو تفصیل یہاں ہے وہ وہاں بھی ہے۔ تمہید میں ماخذ کا ذیلی عنوان اسی طرح رکھا گیا ہے جیسا کہ پہلے ایڈیشنوں میں تھا۔ (شریفی)

افسوس! یہ تمام بزرگ فوت ہو چکے ہیں۔ اللہ تعالیٰ سے دعا ہے کہ ان سب بزرگوں کی مغفرت فرما کر جنت الفردوس عطا فرمائے اور ان کی قبروں کو روضۂ جنت کا نمونہ بنادے۔ آمین

اب بہ نام خدا کتاب شروع کرتا ہوں۔

وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ ۝

قاری شریف احمد کان اللہ لہ ولوالدیہ

۲۴ رمضان المبارک ۱۳۹۷ھ

مطابق ۹ ستمبر ۱۹۷۷ء

باب ①

تاریخ نزول قرآن

یہ باب دو فصول پر مشتمل ہے

اس عنوان کے ضمن میں مندرجہ ذیل مضامین بیان کیے گئے ہیں۔

فصل ①

- ۱۔ نزول قرآن کا سلسلہ کب اور کس رات سے شروع ہوا؟
- ۲۔ نزول قرآن کس کے ذریعے ہوا؟
- ۳۔ حضرت جبریل علیہ السلام کے اوصاف۔
- ۴۔ نزول وحی کے وقت حضور صلی اللہ علیہ وسلم نے حضرت جبریل علیہ السلام کو کیسے پہچانا؟
- ۵۔ نزول قرآن کس طرح ہوا؟
- ۶۔ بتدریج نزول قرآن پر کفار کا اعتراض۔
- ۷۔ کفار کے اعتراض کا جواب۔
- ۸۔ تھوڑا تھوڑا نازل ہونے کی چند مثالیں۔

فصل ②

- ۹۔ وحی حضرات انبیائے کرام علیہم السلام کا امتیازی وصف اور نبوت کی علامت ہے۔
- ۱۰۔ حضرات انبیاء علیہم السلام پر نزول وحی کا بیان
- ۱۱۔ سب سے زیادہ وحی حضور صلی اللہ علیہ وسلم پر نازل ہوئی۔
- ۱۲۔ نزول وحی کے وقت حضور صلی اللہ علیہ وسلم کی کیفیت۔
- ۱۳۔ نزول وحی کی برکات۔

تاریخ نزول قرآن کب اور کیسے؟

چوں کہ ہماری یہ کتاب ”تاریخ قرآن“ کے نام سے موسوم ہے اس لیے مناسب معلوم ہوتا ہے کہ اس کی کچھ تفصیل بیان کر دی جائے، تاکہ ہمارے مسلمان بھائی اور حق کے متلاشی حضرات خدا کی اس مقدس کتاب اور نسخہ کیمیا کی تاریخ سے بے بہرہ نہ رہیں اور اس کی اہمیت و فضیلت پوری طرح ذہن میں بیٹھ جائے۔

نزول قرآن کا سلسلہ کب شروع ہوا؟

قرآن پاک نے اپنے نزول کی پوری تاریخ اور کیفیت خود بیان کر دی ہے۔ کب سے نازل ہونا شروع ہوا؟ کون لے کر نازل ہوا؟ کس پر نازل ہوا؟ کس طرح نازل ہوا؟ یہ تمام باتیں قرآن میں واضح طور پر بیان کر دی گئی ہیں۔ نزول قرآن کی ابتدا ماہ رمضان المبارک سنہ انبوی میں ہوئی۔ قرآن پاک میں فرمایا گیا:

شَهْرُ رَمَضَانَ الَّذِي أُنْزِلَ فِيهِ الْقُرْآنُ. (سورہ بقرہ: ۱۸۵)
”ماہ رمضان وہ ہے جس میں قرآن نازل کیا گیا۔“

نزول قرآن کس رات سے شروع ہوا؟

فرمایا گیا:

إِنَّا أَنْزَلْنَاهُ فِي لَيْلَةِ مُبَارَكَةٍ ۝ (سورہ دخان: ۳)
”ہم نے اس (قرآن) کو ایک برکت کی رات میں نازل کیا۔“
(ترجمہ از حضرت شیخ الہند)

برکت کی رات ”شب قدر“ ہے، اس رات میں قرآن کریم لوح محفوظ سے سمائے دنیا پر اتارا گیا، پھر بہ تدریج تیس سال میں پیغمبر خدا صلی اللہ علیہ وسلم پر اترا۔ جیسا کہ پارہ عم میں فرمایا گیا:

إِنَّا أَنْزَلْنَاهُ فِي لَيْلَةِ الْقَدْرِ. (سورہ قدر: ۱)

”ہم نے اس (قرآن) کو شب قدر میں نازل کیا۔“

حدیث پاک میں ہے کہ صحف ابراہیمی، توراۃ، انجیل، زبور ان سب کا نزول ماہ رمضان میں ہی ہوا ہے اور قرآن مجید فرقان حمید بھی رمضان کی چوبیسویں ① شب میں لوح محفوظ سے آسمان دنیا پر سارا ایک ساتھ بھیجا گیا، پھر حسب ضرورت تھوڑا تھوڑا نازل ہوتا رہا۔

خلاصہ یہ ہوا کہ شب قدر میں قرآن ایک مرتبہ سارا کا سارا لوح محفوظ سے آسمان دنیا پر اتارا گیا، پھر اسی شب سے حضور صلی اللہ علیہ وسلم پر نازل ہونا شروع ہوا اور تیس سال کی مدت میں نزول مکمل ہوا۔

قرآن مجید کون لے کر حاضر ہوا؟

نزول قرآن کی تفصیلات کے سلسلے میں یہ بات بھی بیان کر دینا لازمی اور ضروری ہے کہ قرآن مجید اللہ تعالیٰ نے کس کے ذریعے نازل فرمایا؟ اس کا جواب بھی قرآن کریم کے الفاظ میں ملاحظہ فرمائیے۔ ارشاد ہے:

قُلْ نَزَّلَهُ دُوحُ الْقُدُسِ مِنْ رَبِّكَ بِالْحَقِّ.

(سورہ نحل: ۱۰۲)

① شب قدر سے متعلق غلط فہمی: اس سے ایک باریک نکتہ بھی معلوم ہوا کہ لیلۃ القدر طاق راتوں کے علاوہ جفت میں بھی ہو سکتی ہے۔ اس لیے کہ نزول قرآن کریم کی ابتدا قرآن کریم کی تصریح کے مطابق لیلۃ القدر میں ہوئی۔ لیکن اب اکثر لوگوں نے سمجھ لیا ہے کہ لیلۃ القدر صرف ستائیس ویں شب کو ہوتی ہے۔ یہ سونچ غلط ہے۔ (شریفی)

”آپ فرمادیجیے کہ اس (قرآن) کو روح القدس (جبریل) آپ کے

رب کی طرف سے حکمت کے موافق لائے ہیں۔“

یعنی یہ (قرآن) میرا کسی بشر (انسان) کا بنایا ہوا کلام نہیں، یہ تو وہ کلام ہے جو بلاشبہ میرے رب نے روح القدس (پاک فرشتہ جبریل امین) کے ذریعے سے عین حکمت و مصلحت کے موافق مجھ پر نازل فرمایا ہے۔ (موضح الفرقان: ص ۳۶۱)

دوسری جگہ فرمایا گیا:

وَإِنَّهُ لَنَزْلُ رَبِّ الْعَالَمِينَ ۝ نَزَلَ بِهِ الرُّوحُ الْأَمِينُ ۝

عَلَى قَلْبِكَ (سورہ شعراء: ۱۹۲ تا ۱۹۴)

”اور یہ (قرآن) رب العالمین کا بھیجا ہوا ہے، اس کو آپ کے قلب پر

ایک امانت دار فرشتہ لے کر آیا ہے۔“ (کشف الرحمن)

ان آیات کریمہ سے یہ بات معلوم ہوگئی کہ قرآن کریم اللہ تعالیٰ نے اپنے سب سے مقرب فرشتے حضرت جبریل علیہ السلام کے ذریعے جناب محمد رسول اللہ صلی اللہ علیہ وسلم پر نازل فرمایا۔

حضرت جبریل علیہ السلام کے اوصاف:

حضرت جبریل علیہ السلام خدا کے سب سے زیادہ مقرب فرشتے ہیں، حضرات انبیاء علیہم السلام پر وحی لانے کی خدمت انہی کے ذمے رہی، آپ کے اوصاف اس آیت کریمہ میں یوں بیان فرمائے گئے:

إِنَّهُ لَقَوْلُ رَسُولٍ كَرِيمٍ ۝ ذِي قُوَّةٍ عِنْدَ ذِي الْعَرْشِ

مَكِينٍ ۝ مُطَاعٍ ثَمَّ أَمِينٍ ۝ (سورہ تکویر: ۱۹ تا ۲۱)

”یہ قرآن کلام ہے ایک معزز فرشتے کا لایا ہوا جو قوت والا ہے، مالک

عرش کے نزدیک مرتبے والا ہے، وہاں اس کا کہا جاتا ہے، امانت دار

ہے۔“

اوصاف حضرت جبرئیل علیہ السلام پر ایک ضروری فائدہ:

کسی روایت کی صحت تسلیم کرنے کے لیے اعلا سے اعلا راوی وہ ہوتا ہے جو اعلا درجے کا ثقہ، عادل، ضابط، حافظ اور امانت دار ہو۔ جس سے روایت کرے اس کے پاس عزت و حرمت سے رہتا ہو۔ بڑے بڑے معتبر ثقات اس کی امانت وغیرہ پر کلی اعتماد رکھتے ہوں اور اسی لیے اس کی بات بے چون و چرا مانتے ہوں۔

یہ تمام صفات حضرت جبرئیل علیہ السلام میں موجود ہیں۔ وہ کریم (عزت والے) ہیں جن کے لیے اعلا، نہایت متقی اور پاک باز ہونا لازم ہے۔

إِنَّ أَكْرَمَكُمْ عِنْدَ اللَّهِ أَتْقَاكُمْ. (سورہ حجرات: ۱۳)

”تم سب میں بڑا عزت والا وہ ہے جو تم سب میں بڑا پرہیزگار ہے۔“

ذی قُوَّة (بڑی قوت والے ہیں)۔ اس میں اشارہ ہے کہ حفظ و ضبط اور بیان کی قوت بھی کامل ہے۔ اللہ کے ہاں ان کا بڑا درجہ ہے، سب فرشتوں سے زیادہ بارگاہ ربوبیت میں قرب اور رسائی حاصل ہے، آسمانوں کے فرشتے ان کی بات مانتے اور ان کا حکم تسلیم کرتے ہیں، کیوں کہ ان کے امین اور معتبر ہونے میں کسی کوشبہ نہیں۔

(موضح الفرقان: ص ۷۶۴)

خلاصہ یہ ہے وحی بھیجنے والا تو اصل میں اللہ تعالیٰ ہے، لیکن جس کے ذریعے سے وحی آپ تک پہنچتی ہے اور جو بہ ظاہر آپ کو سکھاتا ہے وہ بہت ہی سخت قوتوں والا، بڑا زور آور و حسین و وجیہ فرشتہ ہے، جسے جبرئیل امین کہتے ہیں۔

نزول وحی کے وقت حضور صلی اللہ علیہ وسلم

نے حضرت جبرئیل علیہ السلام کو کیسے پہچانا؟

ممکن ہے کسی شخص کے دل میں کم زوری ایمان کی وجہ سے یہ وسوسہ آجائے کہ جب حضرت جبرئیل علیہ السلام وحی لے کر آتے تو حضور صلی اللہ علیہ وسلم ان کو کیسے پہچانتے؟ تو اللہ تبارک و تعالیٰ نے ایسے لوگوں کے وساوس دور کرنے کے لیے اسی

سورہ تکویر میں ارشاد فرمایا:

وَلَقَدْ رَآهُ بِالْأَفْقِ الْمُبِينِ ۝ (سورہ تکویر: ۲۳)

”اور اس (محمد صلی اللہ علیہ وسلم) نے دیکھا ہے اُس فرشتے کو آسمان کے

کھلے کنارے کے پاس۔“ (ترجمہ از حضرت شیخ الہند)

میرے استاذ مولانا عثمانی لکھتے ہیں:

”جناب نبی کریم صلی اللہ علیہ وسلم کو ابتدائے نبوت میں ایک مرتبہ حضرت

جبریل علیہ السلام اپنی اصلی صورت میں ایک کرسی پر بیٹھے ہوئے نظر

آئے، اس وقت آسمان ایک کنارے سے دوسرے کنارے تک ان کے

وجود سے بھرا ہوا معلوم ہوتا تھا۔ یہ غیر معمولی اور مہیب منظر پہلی مرتبہ

آپ نے دیکھا تھا، آپ دیکھ کر (قدرتی طور پر) گھبرائے تو سورہ مدثر

نازل ہوئی۔“

اس تشریح سے یہ بات واضح ہوگئی کہ حضور صلی اللہ علیہ وسلم حضرت جبریل علیہ

السلام کو ان کی اصل شکل میں دیکھ چکے تھے۔ اس لیے یہ سوال ہی پیدا نہیں ہوتا کہ آپ

نے ان کو کیسے پہچانا؟ پھر جب اللہ تعالیٰ نے قرآن پاک آپ پر نازل فرمانا شروع کیا

تو یہ بھی بتلادیا کہ یہ ہمارے مقرب فرشتے حضرت جبریل علیہ السلام ہیں۔

نزول قرآن کس طرح ہوا؟

ہم ابھی بیان کر آئے ہیں کہ قرآن پاک حسب ضرورت آہستہ آہستہ، یعنی تھوڑا

تھوڑا تیس سال کی مدت میں نازل ہوا۔ اس نزول کی کیفیت کو ایک جگہ یوں بیان

فرمایا گیا:

إِنَّا نَحْنُ نَزَّلْنَا عَلَيْكَ الْقُرْآنَ تَنْزِيلًا ۝ (سورہ دھر: ۲۳)

”ہم نے آپ پر قرآن تھوڑا تھوڑا کر کے اتارا ہے۔“ (ترجمہ از حضرت شیخ الہند)

دوسری جگہ فرمایا گیا:

وَقَرَأْنَا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَّلْنَاهُ
تَنْزِيلًا ۝ (سورہ بنی اسرائیل: ۱۰۶)

”اور اس مصلحت سے کہ آپ اس قرآن کو لوگوں کے سامنے ٹھیر ٹھیر کر
پڑھیں، ہم نے اس کو تقسیم بھی کر دیا ہے اور اس کو نازل بھی کیا ہے تھوڑا
تھوڑا کر کے۔“

یہاں یہ سوال پیدا ہوتا ہے کہ قرآن پاک سے پہلے آسمانی کتابیں (مثلاً تورات
وغیرہ) تو ایک ساتھ پوری نازل ہوئیں، قرآن کریم آہستہ اور تھوڑا تھوڑا نازل کرنے
میں کیا مصلحت تھی؟ تو اس کا جواب مندرجہ بالا آیت کریمہ میں یہ دیا گیا کہ انزال
قرآن سے مقصود اصلی مطلب سمجھ کر اس پر عمل کرنا ہے، جسے تذکرہ و تذکرہ کہتے ہیں۔
لیکن اس کے نفس الفاظ و حروف بھی نور و برکت سے خالی نہیں۔ اس لیے
سورتیں اور آیاتیں جدا جدا رکھیں تاکہ وظیفے کے طور پر تلاوت کرنا بھی سہل ہو اور سننے
والوں کے لیے حفظ و فہم میں بھی آسانی رہے اور آہستہ آہستہ اس لیے اتارا کہ جیسے
حالات پیش آئیں ان کے مناسب ہدایات ملتی رہیں، تاکہ وہ جماعت جسے آگے چل
کر تمام دنیا کا معلم بننا تھا ہر آیت و حکم کے موقع محل کو بہ خوبی ذہن نشین کر کے یاد رکھ
سکے اور آنے والی نسلوں کے لیے کسی آیت کے بے موقع استعمال کی گنجائش نہ
چھوڑے۔ (موضح الفرقان: ص ۳۷۹)

نزول قرآن پر کفار کا اعتراض:

کفار مکہ نے حضور صلی اللہ علیہ وسلم پر یہ اعتراض کیا کہ آپ پر قرآن تھوڑا تھوڑا
کیوں نازل ہوتا ہے؟ اگر قرآن خدا کی سچی کتاب اور آپ سچے نبی ہیں تو تورات و
انجیل اور دوسری آسمانی کتابوں کی طرح قرآن بھی ایک ہی مرتبہ نازل ہو جاتا؟ کفار
کے اس اعتراض کو قرآن پاک میں یوں بیان کیا گیا:

وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً

وَاحِدَةً. (سورہ فرقان: ۲۳)

”اور کافریوں کہتے ہیں کہ اس پیغمبر (محمد صلی اللہ علیہ وسلم) پر پورا قرآن ایک ہی دفعہ کیوں نہ نازل کر دیا گیا؟“ (ترجمہ از کشف الرحمن)

کفار کے اعتراض کا جواب:

اللہ تعالیٰ نے کفار کے اعتراض کا ان الفاظ میں جواب دیا:

كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا

(سورہ فرقان: ۲۳)

”تا کہ ہم اس قرآن کے ذریعے آپ کے دل کو قوی رکھیں اور اس لیے ہم

نے اس قرآن کو بہت ٹھیرا ٹھیرا کرتا رہا ہے۔“ (ترجمہ از کشف الرحمن)

چوں کہ اللہ تعالیٰ کو قرآن کریم قیامت تک باقی رکھنا تھا، اس لیے اس کے نزول کا طریقہ دوسری آسمانی کتابوں سے بالکل جدا اور مختلف رکھا۔ اگر ایک دم سارا قرآن نازل کر دیا جاتا تو اس کا یاد ہونا مشکل ہو جاتا۔

حضور صلی اللہ علیہ وسلم کو قرآن مجید یاد کرنے کا ذوق و شوق:

قرآن مجید کا جب نزول ہوا تو حضور صلی اللہ علیہ وسلم کے شوق و ذوق کی عجیب کیفیت تھی۔ آپ بار بار آسمان کی طرف نگاہ اٹھا اٹھا کر دیکھتے کہ شاید حضرت جبریل علیہ السلام وحی لے کر آرہے ہوں۔

چنانچہ حدیث میں ہے کچھ عرصے تک وحی کا سلسلہ بند رہا اور حضرت جبریل علیہ السلام نہیں آئے، تو کفار نے طعن دینے شروع کر دیے اور کہنے لگے:

وَدَّعَاكَ رَبُّكَ وَقَلْبِي

”رخصت کر دیا تجھ کو تیرے رب نے اور تیرا رب تجھ سے بے زار ہو گیا۔“

کافروں کے ان طعنوں کا اللہ تعالیٰ نے ان الفاظ میں جواب دے کر حضور صلی

اللہ علیہ وسلم کا دل ٹھنڈا کر دیا۔

وَالضُّحَىٰ ۝ وَاللَّيْلِ إِذَا سَجَىٰ ۝ مَا وَدَّعَكَ رَبُّكَ
وَمَا قَلِيَ ۝ (سورہ نحمٰی: ۳ تا ۱)

”قسم کھاتا ہوں دن چڑھنے کی، یعنی چاشت کے وقت کی اور رات کی
جب وہ پوری طرح چھا جائے کہ آپ کے پروردگار نے نہ تو آپ کو چھوڑا
اور نہ وہ آپ سے ناخوش ہوا۔“

اس سورت میں پہلے قسم کھائی دھوپ کی چڑھتے وقت اور اندھیری رات کی، پھر
فرمایا دشمنوں کے سب خیالات غلط ہیں۔ نہ تیرا رب تجھ سے ناراض اور بے زار ہوا، نہ
تجھ کو رخصت کیا، وہ دن کے پیچھے رات اور رات کے پیچھے دن کو لاتا ہے۔ یہی کیفیت
باطنی حالات کی سمجھو۔ اگر سورج کی دھوپ کے بعد رات کی تاریکی کا آنا اللہ کی خفگی
اور ناراضگی کی دلیل نہیں اور نہ اس کا ثبوت ہے کہ اس کے بعد دن کا اجالا کبھی نہ ہوگا، تو
چند روز وحی کے رکے رہنے سے یہ کیسے سمجھ لیا گیا کہ خدا اپنے پیغمبر صلی اللہ علیہ وسلم سے
خفا اور ناراض ہو گیا اور ہمیشہ کے لیے وحی کا دروازہ بند کر دیا؟ اسی سورت میں مزید تسلی
کے لیے ارشاد ہوا:

وَلَا خَيْرَ خَيْرٍ لَّكَ مِنَ الْأُولَىٰ ۝ وَلَسَوْفَ يُعْطِيكَ
رَبُّكَ فَتَرْضَىٰ ۝ (سورہ نحمٰی: ۴، ۵)

”اور یقیناً کچھلی حالت آپ کے لیے پہلی حالت سے بہتر ہے اور آپ کا
پروردگار آپ کو آگے چل کر اتنا کچھ دے گا کہ آپ خوش ہو جائیں گے۔“

یعنی وحی کا چند روز بند رہنا آپ کا مرتبہ کم ہونے کی دلیل نہیں بلکہ بیش از بیش عروج
اور ارتقا کا ذریعہ ہے اور ناراض اور بے زار ہو کر چھوڑ دینا کیسا؟ ابھی تو آپ کا رب آپ کو
(دنیا و آخرت میں) اس قدر دولتیں اور نعمتیں عطا فرمائے گا کہ آپ پوری طرح مطمئن
اور راضی ہو جائیں گے۔ حدیث میں ہے کہ حضرت محمد صلی اللہ علیہ وسلم اس وقت تک
راضی نہیں ہوں گے جب تک کہ آپ کی امت کا ایک فرد بھی دوزخ میں رہے گا۔

نبی کریم صلی اللہ علیہ وسلم کے قرآن کریم سے ذوق و شوق پر یہ تفصیل کرنی پڑ گئی،

اس لیے مضمون طویل ہوتا جا رہا ہے۔ تو آپ کے ذوق و شوق کی یہ کیفیت تھی، جب حضرت جبریل علیہ السلام کوئی آیت یا سورت لے کر آپ کی خدمت میں حاضر ہوتے تو آپ ان کے ساتھ ساتھ پڑھنے لگتے۔ اللہ تبارک و تعالیٰ کی طرف سے حکم آیا:

لَا تَحْرِكْ بِهِ لِسَانَكَ لِتَعْجَلَ بِهِ ۝ إِنَّ عَلَيْنَا جَمْعَهُ
وَقُرْآنَهُ ۝ فَإِذَا قَرَأَهُ فَاتَّبِعْ قُرْآنَهُ ۝ ثُمَّ إِنَّ عَلَيْنَا بَيَانَهُ ۝

(سورہ قیامہ: ۱۸۵-۱۸۶)

”(اے پیغمبر صلی اللہ علیہ وسلم) آپ قرآن پڑھتے وقت اپنی زبان نہ ہلایا کیجیے تاکہ اس کو جلدی جلدی سیکھ لیں، وہ تو ہمارا ذمہ ہے اس کو نقش کر دینا تیرے سینے میں اور پڑھو ادینا تیری زبان سے، پھر جب ہم پڑھنے لگیں فرشتے کی زبانی تو آپ اس کے تابع ہو جایا کریں، پھر اس کا بیان کرادینا ہمارے ذمہ ہے۔“ (ترجمہ از بیان القرآن)

ایک اور جگہ حکم دیا گیا:

وَلَا تَعْجَلْ بِالْقُرْآنِ مِنْ قَبْلِ أَنْ يُقْضَىٰ إِلَيْكَ وَحْيُهُ وَقُلْ رَّبِّ زِدْنِي عِلْمًا ۝ (سورہ طہ: ۱۱۴)

”اور قرآن (پڑھنے میں) قبل اس کے کہ آپ پر اس کی وحی پوری نازل ہو چکے، عجلت نہ کیا کیجیے۔ اور آپ یہ دعا کیجیے کہ اے میرے پروردگار! میرا علم بڑھا دے۔“ (ترجمہ از بیان القرآن)

ایک اور جگہ فرمایا گیا:

سَنُقَرِّئُكَ فَلَا تَنْسَى ۝ إِلَّا مَا شَاءَ اللَّهُ ۝ (سورہ اعلیٰ: ۷، ۸)

”ہم قرآن آپ کو پڑھا دیا کریں گے، پھر آپ نہیں بھولیں گے مگر جو اللہ چاہے۔“ غور کریں! اخیر کی تین آیتوں میں آں حضرت صلی اللہ علیہ وسلم کے قرآن کریم یاد کرنے کے شوق کو کس پیرائے میں بیان کیا گیا ہے۔ پھر اللہ تعالیٰ نے آپ کو پڑھانے اور یاد دہانے کا کیسا ذمہ لیا ہے۔

قرآن مجید تھوڑا تھوڑا نازل ہونے کی چند مثالیں:

ابھی ہم بیان کر چکے ہیں کہ قرآن کریم حسب ضرورت تھوڑا تھوڑا نازل ہوا۔ اس کے بعد چند مثالیں بیان کی جاتی ہیں تاکہ پوری طرح سمجھ میں آجائے۔

پہلی مثال:

پیغمبر عالم صلی اللہ علیہ وسلم جب اللہ تعالیٰ کی طرف سے خلعت نبوت سے نوازے گئے اس وقت آپ مکہ معظمہ سے باہر ایک پہاڑ..... جبل نور کے غارِ حرا میں مصروف عبادت تھے، وہیں حضرت جبریل امین علیہ السلام سب سے پہلی وحی لے کر نازل ہوئے۔ وہ مندرجہ ذیل پانچ آیتیں ہیں:

① اقْرَأْ بِاسْمِ رَبِّكَ الَّذِي خَلَقَ

”اے پیغمبر (صلی اللہ علیہ وسلم) آپ اپنے اس رب کا نام لے کر قرآن پڑھیے، جس نے پیدا کیا۔“

② خَلَقَ الْإِنْسَانَ مِنْ عَلَقٍ

”جس نے انسان کو خون کے لوتھڑے سے پیدا کیا۔“

③ اقْرَأْ وَرَبُّكَ الْأَكْرَمُ

”آپ قرآن پڑھیے اور آپ کا رب بڑا کریم ہے۔“

④ الَّذِي عَلَّمَ بِالْقَلَمِ

”جس نے قلم کے ذریعے تعلیم دی۔“

⑤ عَلَّمَ الْإِنْسَانَ مَا لَمْ يَعْلَمْ (سورہ علق: ۵ تا ۱)

”اُس نے انسان کو ان چیزوں کی تعلیم دی جن کو وہ جانتا نہ تھا۔“

قرآن پاک کی یہ سب سے پہلی وحی کی پانچ آیتیں ہیں جو نازل ہوئیں۔ حال آں کہ پوری سورت کی انیس آیتیں ہیں۔

دوسری مثال:

اسی طرح ایک مرتبہ آپ پر سورہ مدثر کی مندرجہ ذیل پانچ آیتیں نازل ہوئیں۔
 حال آں کہ اس سورت کی چھپن آیتیں ہیں۔ وہ پانچ آیتیں یہ ہیں:
 يَا أَيُّهَا الْمُدَّثِّرُ ۝ قُمْ فَأَنْذِرْ ۝ وَرَبُّكَ فَكْبَرُ ۝ وَثِيَابَكَ
 فَطَهِّرْ ۝ وَالرُّجْزَ فَاهْجُرْ ۝

”اے لحاف میں لپٹنے والے کھڑا ہو، پھر (کافروں) کو ڈر سنا دے اور
 اپنے رب کی بڑائیاں بیان کیجیے اور اپنے کپڑوں کو پاک رکھیے اور بتوں
 سے الگ رہیے۔“ (ترجمہ از کشف الرحمن)

تیسری مثال:

یہاں پہلے یہ بات بتلادینا مفید اور بر محل ہوگا کہ رمضان کے روزے ۲ھ ماہ
 شعبان میں مدینہ منورہ میں فرض ہوئے ہیں اور روزے فرض ہونے کے بعد پیغمبر عالم
 صلی اللہ علیہ وسلم نے اپنی مبارک زندگی میں نو سال رمضان کی بہاریں دیکھیں، یعنی
 نو (مرتبہ) رمضان کے روزے رکھنے کا موقع ملا۔ ان نو میں سے پانچ (مرتبہ)
 رمضان کا چاند اُنٹیس دن کا ہوا، یعنی پانچ رمضان کے روزے اُنٹیس ہوئے اور چار
 رمضان کے تیس کے ہوئے۔

چوں کہ یہ قاعدہ ہے کہ جب آدمی کوئی نیا کام شروع کرتا ہے تو عادت نہ ہونے
 کی وجہ سے ذرا دقت ہوتی ہے، پھر کام کرتے کرتے عادت ہو جاتی ہے تو آسان
 ہو جاتا ہے۔

روزے کے معاملے میں صحابہ کرامؓ کے ساتھ بھی یہی معاملہ ہوا، پھر یہ کہ شروع
 میں روزہ افطار کے بعد صرف عشا تک کھانا پینا حلال رہتا تھا، عشا کی نماز پڑھ کر
 دوسرے دن کا روزہ شروع ہو جاتا تھا اور کھانا پینا، اپنی عورتوں کے پاس جانا سب حرام
 ہو جاتا تھا۔

ایسا بھی ہوا کہ بعض مرتبہ صحابہ شام کو کام کاج سے فارغ ہو کر آئے، گھر پہنچ کر دیکھا ابھی کھانا تیار ہونے میں دیر ہے، سوچا کہ تھوڑی دیر کمر سیدھی کر لیں، لیٹے تو آنکھ لگ گئی، سو کر اٹھے تو دوسرے دن کا روزہ شروع ہو چکا ہوتا۔

اسی قسم کا ایک واقعہ حضرت قیس ابن صرمہ انصاریؓ کو پیش آیا، یہ دن بھر اپنے کھیت میں کام کر کے شام کو واپس گھر پہنچے، روزہ افطار کے بعد زوجہ سے کھانا طلب کیا، انہوں نے جواب دیا کھانا تیار ہونے میں تھوڑی دیر ہے، یہ تھوڑی دیر کے لیے لیٹ گئے، اتنے میں آنکھ لگ گئی، سو کر اٹھے تو دوسرے دن کا روزہ شروع ہو چکا تھا، اسی حالت میں انہوں نے دوسرا روزہ رکھ لیا۔ مگر کم زوری کی وجہ سے یہ دو پہر کو بے ہوش ہو گئے۔

اس حالت میں ضرورت تھی کہ حق تعالیٰ اپنے بندوں کی دست گیری فرما کر ان کے ساتھ نرمی اور رحمت کا معاملہ فرمائیں۔ چنانچہ قرآن پاک کی یہ آیت نازل فرما کر اپنے بندوں پر رحم فرمایا اور روزے کے حکم میں آسانی فرمادی۔

وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ

الْخَيْطِ الْأَسْوَدِ مِنَ الْفَجْرِ. (سورہ بقرہ: ۱۸۷)

”اور تم کھاتے پیتے رہو، یہاں تک کہ صبح صادق کی سفید دھاری رات کی

سیاہ دھاری سے متمیز ہو جائے۔“ (ترجمہ از کشف الرحمن)

خیط کے معنی میں صحابہ کرامؓ کو مغالطہ اور

اللہ تعالیٰ کی طرف سے وضاحت:

خیط کے معنی دھاگے کے ہیں، مگر آیت مذکورہ میں خیط سے مراد صبح صادق کا نور ہے۔ لیکن صحابہ کرامؓ نے مغالطے میں واقعی اور اصلی دھاگہ سمجھ لیا اور حضرت عدی ابن حاتمؓ نے دو دھاگے بٹ کر اپنے تکیے کے نیچے رکھ لیے۔ ایک سفید..... ایک کالا۔ رات کو اٹھ اٹھ کر بار بار ان دھاگوں کو دیکھتے۔ صبح کو یہ واقعہ حضور اکرم صلی اللہ علیہ وسلم

کو بتلایا۔ آپ نے فرمایا اے عدی! تمہارا تکیہ یا تمہاری عقل بڑی لمبی چوڑی ہے، اس سے دن کی سفیدی (صبح صادق) اور رات کی سیاہی (صبح کاذب) مراد ہے۔
اس مغالطے کو دور کرنے کے لیے اللہ تبارک و تعالیٰ نے مِنَ الْقَجْرِ کا جملہ نازل فرمایا۔

چوتھی مثال:

مندرجہ ذیل آیت میں جہاد میں شرکت کرنے والے مجاہدین اور شرکت نہ کرنے والے مسلمانوں کے اجر و ثواب میں فرق بیان کیا گیا ہے۔ ارشاد ہے:

لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولَى الضَّرِوَةِ
الْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ.

(سورہ نساء: ۹۵)

”جو مسلمان بغیر کسی شرعی عذر کے جہاد سے بیٹھ رہنے والے ہیں وہ ان مجاہدین کے برابر نہیں ہو سکتے جو اپنی جانوں اور مالوں سے اللہ کی راہ میں جہاد کرنے والے ہیں۔“ (ترجمہ از کشف الرحمن)

حضرت زید ابن ثابتؓ فرماتے ہیں جس وقت جناب نبی کریم صلی اللہ علیہ وسلم یہ آیت کریمہ لکھوا رہے تھے تو اسی وقت حضرت ابن اُمّ مکتوم صحابیؓ (جو نابینا تھے) آگئے۔ انہوں نے عرض کیا یا رسول اللہ صلی اللہ علیہ وسلم! اگر میں طاقت و قدرت رکھتا تو جہاد میں ضرور شرکت کرتا۔ اسی وقت نبی کریم صلی اللہ علیہ وسلم پر حضرت جبریل علیہ السلام غَيْرُ أُولَى الضَّرِوَةِ جملہ لے کر نازل ہوئے۔

اس مثال سے ہمیں صرف اتنی بات بتلانا مقصود ہے کہ وقت ضرورت مختصر سا جملہ غَيْرُ أُولَى الضَّرِوَةِ نازل ہوا، جو ہمیشہ ہمیشہ کے لیے ہر شرعی معذور کے لیے شرعی حکم بن گیا۔

ان چار مثالوں سے قرآن مجید تھوڑا تھوڑا نازل ہونے کا مطلب پوری طرح

واضح ہو جاتا ہے۔

مثال کی مناسبت سے آگے ایک واقعہ حضرت فضیل ابن عیاضؒ کا ملاحظہ فرمائیں، اس سے جہاد میں شریک ہونے والے اور شریک نہ ہونے والے کے درجے کا فرق خوب واضح ہو جاتا ہے۔

حضرت فضیل ابن عیاضؒ کی گوشہ نشینی پر

حضرت عبداللہ ابن مبارکؒ کا خط:

جہاد کی چاشنی کے بغیر انسان کی ساری عبادت بے کیف اور تمام ریاضت جسم بے جان کی طرح ہے۔ خط کے خلاصے سے پہلے اس کے پس منظر کو سمجھ لیجیے کہ خط کس بنا پر لکھا گیا۔

حضرت فضیل ابن عیاضؒ مکہ معظمہ میں زاہدہ گوشہ نشینی کی زندگی گزار رہے ہیں، ذکر و فکر آپ کی زندگی کی روحانی غذا ہے۔ ادھر حضرت عبداللہ ابن مبارکؒ درس حدیث کے مبارک کام میں مصروف ہیں۔ جب اس تعلیم سے فارغ وقت ملتا ہے تو راہ خدا میں حقیقی قربانی یعنی جہاد کے فرائض بھی انجام دیتے ہیں۔ ایک مرتبہ میدان جنگ سے زخموں سے چور واپس تشریف لائے، تو مجلس میں حضرت فضیل ابن عیاضؒ کی عبادت و ریاضت کا ذکر آ گیا، اس سے متاثر ہو کر حضرت عبداللہ ابن مبارکؒ نے حضرت فضیل ابن عیاضؒ کو خط لکھا جس میں نثر کے ساتھ کچھ اشعار بھی تھے۔ ان میں یہ دو مشہور اشعار بھی ہیں:

يَا عَابِدَ الْحَرَمَيْنِ لَوْ أَبْصَرْتَنَا
لَعَلِمْتَ أَنَّكَ فِي الْعِبَادَةِ تَلْعَبُ
لَا يَسْتَوِي وَغُبَارُ خَيْلِ اللَّهِ فِي
أَنْفِ امْرِئٍ وَدُخَانُ نَارٍ تُلْهَبُ

”یعنی اے حرمین کے عابد! اگر تو ہماری طاقت کو دیکھتا تو یقیناً اپنی عبادت

اور اوراد و اشغال کو ایک کھیل سمجھتا۔ بھلا ایک وہ شخص ہے جس کا گھوڑا دوڑ
کے میدان میں بھاگ رہا ہے اور ایک وہ لوگ ہیں جن کے گھوڑے
میدان جہاد میں دشمنوں سے نبرد آزماتے ہیں۔
اے فضیل! کیا گھوڑا خالی میدان میں دوڑانے والا اور مجاہد میدان جہاد
میں گھوڑا دوڑانے والا دونوں برابر ہو سکتے ہیں؟“

ان اشعار میں آخری شعر یہ تھا ۔

هَذَا كِتَابُ اللَّهِ يَنْطِقُ بَيْنَنَا

لَيْسَ الشَّهِيدُ بِمَيِّتٍ لَا يَكْذِبُ

”اے فضیل! اللہ کی کتاب (قرآن) میں بالکل کھلا اور صاف حکم موجود
ہے کہ شہید کو موت نہیں آتی اور نہ اس کو مردہ کہو۔“

حضرت فضیلؒ نے جب یہ خط پڑھا تو چیخیں مار مار کر رونے لگے۔

یہ خط ہم نے اس لیے درج کیا تا کہ ناظرین یہ اندازہ کر سکیں کہ گھر میں بیٹھنے
والے اور میدان جہاد میں لڑنے والے مجاہد، دونوں کا ایک درجہ نہیں۔ بلکہ دونوں کے
درجوں میں زمین و آسمان کا فرق ہے۔

انبیاء علیہم السلام پر نزول وحی کا بیان

وحی، انبیائے کرام کا امتیازی وصف اور نبوت کی علامت ہے:
جس طرح حضرات انبیائے کرام میں سب سے اونچا مرتبہ سید الانبیاء جناب
نبی کریم صلی اللہ علیہ وسلم کا ہے اسی طرح ملائکہ میں سب سے زیادہ اونچا مرتبہ حضرت
جبریل علیہ السلام کا ہے اور آپ ملائکہ میں سب سے زیادہ مقرب ہیں۔
اور جس طرح آپ حضرت صلی اللہ علیہ وسلم پر خدا کی وحی بہ ذریعہ حضرت جبریل
علیہ السلام آتی تھی اسی طرح آپ سے پہلے انبیاء پر بھی وحی بہ ذریعہ حضرت جبریل علیہ
السلام آیا کرتی تھی۔ جیسا کہ قرآن پاک میں فرمایا گیا:

إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ
بَعْدِهِ. (سورہ نساء: ۱۶۳)

”اے نبی (صلی اللہ علیہ وسلم) ہم نے آپ کی طرف ایسے ہی وحی بھیجی ہے
جیسے وحی ہم نے نوح اور نوح کے بعد آنے والے پیغمبروں کی طرف بھیجی
تھی۔“

سب سے زیادہ وحی حضور صلی اللہ علیہ وسلم پر نازل ہوئی:

علماء اور محدثین نے لکھا ہے کہ حضور صلی اللہ علیہ وسلم پر تیس سالہ زمانہ نبوت میں
چوبیس ہزار مرتبہ وحی نازل ہوئی۔ بعض مرتبہ ایک دن میں دس دس مرتبہ بھی وحی نازل
ہوئی ہے۔ اور حضرت آدم علیہ السلام پر کل دس مرتبہ، حضرت نوح علیہ السلام پر کل
پچاس مرتبہ، حضرت ابراہیم علیہ السلام پر اڑتالیس مرتبہ اور حضرت عیسیٰ علیہ السلام پر
دس مرتبہ وحی نازل ہوئی۔

حضور صلی اللہ علیہ وسلم پر نزول وحی کی کیفیت:

حضرت صفوانؓ فرماتے ہیں کہ میرے والد حضرت یعلیٰؓ نے حضرت عمرؓ سے عرض کیا کہ جب حضور صلی اللہ علیہ وسلم پر وحی نازل ہو تو کبھی مجھے بھی اس مبارک منظر کی زیارت کرا دیجیے گا۔ اس کے بعد ایسا اتفاق ہوا کہ حضور اکرم صلی اللہ علیہ وسلم جمرانہ ① میں صحابہ کرامؓ کے ساتھ تشریف رکھتے تھے، ایک شخص نے حاضر خدمت ہو کر سوال کیا کہ ایک شخص کے جسم پر خوش بو لگی ہوئی ہو اور وہ احرام باندھ لے تو اس کے بعد کیا کرے؟ آپ کچھ دیر خاموش ہوئے، اتنے میں وحی کا نزول شروع ہو گیا۔ حضرت عمرؓ نے آپ کے جسم مبارک پر ایک کپڑا ڈال دیا اور حضرت یعلیٰؓ کو قریب بلایا، انہوں نے اپنا سر کپڑے کے اندر داخل کیا تو دیکھا آپ کا چہرہ مبارک سرخ ہو رہا ہے اور وحی کی شدت کے اثرات سے آپ کا دم گھٹا جا رہا ہے، اس کے بعد جب وہ کیفیت جاتی رہی تو آپ نے سائل کو بلا کر فرمایا: خوش ہو کو تین بار دھو ڈالے، پھر جس طرح حج ہوتا ہے حج کرے۔ (انوار الباری شرح بخاری: ج ۱، ص ۴۱)

آپ پر مختلف طریقوں سے وحی نازل ہونے کا احادیث میں ذکر ہے۔ جیسا کہ آگے بیان آرہا ہے۔ آں حضرت صلی اللہ علیہ وسلم کی خدمت میں حضرت جبریل علیہ السلام نزول وحی کے وقت کبھی تو مشہور صحابی حضرت وحیہ کلبیؓ کی شکل میں حاضر ہوا کرتے تھے، کبھی ایسا ہوتا کہ آپ لیٹ جاتے اور آپ کو کپڑا اڑھا دیا جاتا۔ (جیسا کہ حضرت صفوانؓ کی روایت میں گزرا)۔

اُمّ المؤمنین حضرت عائشہ صدیقہؓ فرماتی ہیں، میں نے سخت سردی کے زمانے میں نزول وحی کے وقت آپ کو دیکھا، آپ کی پیشانی سے پسینے کے قطرے ٹپکتے تھے۔ بعض مرتبہ آپ اپنی ناقہ (اونٹنی) قصویٰ پر سوار ہوتے تو وحی کی گرانی اور شدت کی وجہ سے ناقہ بیٹھ جاتی۔

مشہور کاتب وحی حضرت زید ابن ثابتؓ ایک مرتبہ نزول وحی کی کیفیت بیان

① مکہ معظمہ سے ۱۸ میل / ۲۸.۹۶۸ کیلومیٹر کے فاصلہ پر طائف کے راستے میں ہے۔

کرتے ہیں، میری ران حضور سرور کائنات صلی اللہ علیہ وسلم کی ران کے برابر تھی کہ آپ پر وحی کا نزول شروع ہوا، تو وحی کی گراہی کی حالت میں آپ کی ران میری ران سے لگ گئی، تو مجھے یہ محسوس ہوا کہ میری ران چور چور ہو جائے گی۔ اس وقت آپ پر غَبْرُ اُولٰٓئِی الصُّوْرِ کا اتنا سا جملہ نازل ہوا تھا، جس کا پیچھے ذکر ہوا۔

خلاصہ یہ ہے کہ آنحضرت صلی اللہ علیہ وسلم پر حضرت جبرئیل علیہ السلام وحی لے کر نازل ہوتے تو آپ کی حالت اس کے نقل کی وجہ سے ایسی ہو جاتی تھی جس کو تحریر میں پوری طرح بیان نہیں کیا جاسکتا۔

اور یہ صرف آنحضرت صلی اللہ علیہ وسلم کا قلب صافی تھا جو وحی کا بار برداشت کر لیتا تھا، کیوں کہ قرآن مجید کا نزول اور اس کا حضور صلی اللہ علیہ وسلم کو یاد اور محفوظ کر دینے کا ذمہ خود اللہ تعالیٰ نے لیا تھا۔

اِنَّ عَلَيْنَا جَمْعَهُ وَقُرْاٰنَهٗ. (سورہ قیامہ: ۱۷)

”وہ تو ہمارا ذمہ ہے اس کو جمع کر دینا تیرے سینے میں اور پڑھانا تیری زبان سے۔“

ورنہ قرآن پاک میں فرمایا گیا:

لَوْ اَنْزَلْنٰ هٰذَا الْقُرْاٰنَ عَلٰی جَبَلٍ لَّرَاٰیْتَهُ خَاشِعًا مُّتَصَدِّعًا مِّنْ خَشْيَةِ اللّٰهِ. (سورہ حشر: ۲۱)

”اگر ہم اتار دیتے قرآن کو ایک پہاڑ پر تو تو دیکھ لیتا کہ وہ دب جاتا پھٹ جاتا اللہ کے ڈر سے۔“

نزول وحی کے انوار و برکات:

صحابہ کرام کو آنحضرت صلی اللہ علیہ وسلم کی وفات کا بہت صدمہ تھا اور اس کی وجہ یہ تھی کہ آپ کی وفات سے وحی خداوندی آنے کا سلسلہ ختم ہو گیا تھا۔ ابھی بیان کیا جا چکا ہے کہ تیس سالہ دور نبوت میں چوبیس ہزار مرتبہ وحی نازل ہوئی، جس کی نظیر سے

دنیا کی تاریخ خالی ہے۔

چنانچہ حضرت انسؓ سے روایت ہے کہ حضور صلی اللہ علیہ وسلم کی وفات کے بعد ایک مرتبہ حضرت ابوبکر صدیقؓ نے حضرت عمرؓ سے فرمایا، آؤ حضرت امّ ایمنؓ گھر چلیں، کیوں کہ حضور صلی اللہ علیہ وسلم بھی ان کے یہاں جایا کرتے تھے۔ جب یہ دونوں حضرات ان کے مکان پر پہنچے تو وہ بے اختیار رونے لگیں۔

انہوں نے (حضرات ابوبکرؓ و عمرؓ نے) کہا آپ کیوں روتی ہیں؟ کیا آپ کو معلوم نہیں کہ آں حضرت صلی اللہ علیہ وسلم کے لیے حق تعالیٰ کے یہاں اعلا عیش و راحت کے سامان ہیں؟

اس کے بعد حضرت امّ ایمنؓ کا جواب سنئے، کتنے اونچے درجے کی بات ہے۔
فرمایا:

”میں اس پر نہیں روئی، یہ میں بھی خوب جانتی ہوں کہ آپ کے لیے اللہ

تعالیٰ کے یہاں کمال درجے کی راحتیں موجود ہیں۔ البتہ اس پر روتی ہوں

کہ آپ کے بعد آسمان سے نزول وحی کا سلسلہ بند ہو گیا۔“

یہ بات کہہ کر حضرت امّ ایمنؓ نے ان دونوں حضرات کو بھی خوب رلایا اور خود بھی ان کے ساتھ روتی رہیں۔

حضرت امّ ایمنؓ حضور صلی اللہ علیہ وسلم کی آزاد کردہ باندی تھیں۔ اس واقعہ سے اندازہ کیا جاسکتا ہے کہ ان صحابیہ کا ایمان کتنا قوی اور معرفت کتنی اونچی تھی؟ کہ خود بھی روئیں اور دونوں بزرگوں کو بھی رلایا۔ (انوار الباری شرح بخاری: ج ۱، ص ۴۰)

باب ۲

اعجاز قرآن

یہ باب تین فصول پر مشتمل ہے
اس عنوان کے ضمن میں مندرجہ ذیل مضامین بیان کیے گئے ہیں:

فصل ۱

۱۔ قرآن کا اپنے مخالفین و منکرین کو چیلنج۔

۲۔ قرآن کا مثل بنا کر لانے سے عجز۔

۳۔ خلاصہ چیلنج

فصل ۲

۴۔ آئندہ پیش آنے والے واقعات کی پہلے سے خبر دینا۔

۵۔ فارس پر روم کے غالب آنے کی پیشین گوئی۔

۶۔ حضرت ابوبکر صدیقؓ کی مشرکین مکہ سے روم کے غلبے پر شرط۔

۷۔ تاریخ روما کے مصنف ایڈورڈ گین کا اعتراف حق۔

۸۔ جنگ بدر و احزاب میں مسلمانوں کی کامیابی کی پیشین گوئی۔

۹۔ فتح مکہ کی پیشین گوئی۔

۱۰۔ رسول اللہ صلی اللہ علیہ وسلم کے سچے پیروکاروں سے وعدہ خلافت۔

فصل ۳

۱۱۔ زمانہ رسالت صلی اللہ علیہ وسلم میں اسلامی حکومت کی حدود۔

۱۲۔ خلافت صدیقی میں اسلامی سلطنت کی حدود۔

۱۳۔ خلافت فاروقی میں اسلامی سلطنت کی حدود۔

۱۴۔ خلافت عثمانی میں اسلامی سلطنت کی حدود۔

۱۵۔ خلافت علوی میں اسلامی سلطنت کی حدود۔

اعجاز قرآن

تاریخ نزول قرآن کے بیان کے بعد اگرچہ ایک سمجھ دار انسان کو یہ بتلانے کے لیے کہ قرآن مجید فرقان حمید خدا کی کتاب ہے، مزید کسی دلیل کی ضرورت نہیں رہتی۔ پھر بھی اطمینان قلب اور مسلمان کے ایمان میں زیادتی و تقویت کے لیے ”اعجاز قرآن“ کا بیان کیا جاتا ہے۔

اس بیان کی تین فصلیں ہیں:

پہلی فصل: قرآن کا اپنے منکرین و مخالفین کو چیلنج۔

دوسری فصل: آئندہ پیش آنے والے واقعات کی پہلے سے خبر دینا۔

تیسری فصل: قرآن مجید کا اثر سننے والے پر۔

قرآن کا اپنے مخالفین و منکرین کو چیلنج

قرآن کا خدا کی کتاب ہونے کا ایک اور اہم ثبوت یہ ہے کہ آج تک اس کے مخالفین و منکرین ایک چھوٹی سی آیت بھی بنا کر نہیں لاسکے۔ چنانچہ نزول کے وقت سے لے کر آج تک قرآن میں یہ چیلنج موجود ہے اور قیامت تک موجود رہے گا۔

ارشاد باری تعالیٰ ہے:

قُلْ لِّسِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ
هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ
ظَهِيرًا ۝ (سورہ بنی اسرائیل: ۸۸)

”(اے محمد صلی اللہ علیہ وسلم) آپ فرما دیجیے کہ اگر تمام انسان اور جنات سب اس کے لیے جمع ہو جائیں کہ اس جیسا قرآن بنالائیں تو بھی اس جیسا قرآن بنا کر نہ لاسکیں گے، خواہ وہ آپس میں ایک دوسرے کے مددگار ہی کیوں نہ بن جائیں۔“

غور فرمائیے کہ قرآن کے اس زبردست اعلان کے بعد کیا دشمنان اسلام خاموش ہو کر بیٹھ گئے ہوں گے؟ اور انہوں نے مقابلہ کرنے کے لیے ایڑی چوٹی کا زور صرف نہ کر دیا ہوگا؟ تاریخ بتلاتی ہے کہ عرب کے بڑے ادیب و شعرا نے (جن کا دعویٰ تھا کہ ہمارے مقابلے میں سب عاجی اور جاہل ہیں) قرآن کی فصاحت و بلاغت کے سامنے منہ کی کھائی، اور قرآن پاک کا مثل بنا کر نہ لاسکے۔ قرآن جیسا قرآن بنا کر لانا تو امر محال تھا، اس لیے قرآن پاک نے دوسرا اعلان کیا:

أَمْ يَقُولُونَ افْتَرَاهُ قُلْ فَاتُوا بِعَشْرِ سُوَرٍ مِّثْلِهِ مُفْتَرِيَتٍ
وَادْعُوا مَنِ اسْتَطَعْتُمْ مِّنْ دُونِ اللَّهِ إِنْ كُنْتُمْ

صَدِّقِينَ ○ (سورہ ہود: ۱۳)

”کیا یہ (کفار) یوں کہتے ہیں کہ قرآن کو پیغمبر (صلی اللہ علیہ وسلم) نے از خود بنالیا ہے؟ آپ فرمادیجیے، اچھا تو تم بھی اس قرآن جیسی دس سورتیں بنائی ہوئی لے آؤ اور خدا کے سوا جس جس کو تم بلا سکتے ہو بلاؤ، اگر تم اپنے دعوے میں سچے ہو۔“ (ترجمہ از کشف الرحمن)

گویا کفار کا عجز بہ قدریج ظاہر فرمایا گیا۔ پہلے سارے قرآن جیسا قرآن بنا کر لانے کا چیلنج کیا گیا۔ پھر دس سورتیں بنا کر لانے کا۔ اس کے بعد تیسرے نمبر پر چیلنج کیا گیا:

قُلْ فَاتُوا بِسُورَةٍ مِّثْلِهِ. (سورہ یونس: ۳۸)

”(اے محمد صلی اللہ علیہ وسلم) آپ کہہ دیجیے اگر یہ بات ہے تو اس قرآن کی مثل ایک چھوٹی سی سورت ہی بنالائو۔“ (ترجمہ از کشف الرحمن)

یعنی کفار یہ کہتے ہیں کہ یہ قرآن محمد صلی اللہ علیہ وسلم کا بنایا ہوا کلام ہے تو تم بھی میری طرح بشر (انسان) ہو، سب مل کر ایک سورت جیسی سورت بنالائو، ساری مخلوق کو دعوت دو، جن و انس کو جمع کر لو، تمام جہاں کے فصیح و بلیغ پڑھے لکھے اور ان پڑھا کھٹے ہو کر ایک چھوٹا سا کلام قرآن کی مانند پیش کرو تو سمجھ لیا جائے گا کہ قرآن بھی کسی بشر کا کلام ہے، مگر محال ہے کہ کوئی مخلوق ابد الابد تک اس کے مقابلے کا حوصلہ کر سکے۔

فَإِنْ لَّمْ يَسْتَجِيبُوا لَكُمْ فَاعْلَمُوا أَنَّمَا أُنْزِلَ بِعِلْمِ اللَّهِ..

(سورہ ہود: ۱۳)

”پھر اگر پورا نہ کریں تمہارا کہنا تو جان لو کہ قرآن تو اترا ہے اللہ کی وحی

سے۔“ (ترجمہ از حضرت شیخ الہند)

قرآن مجید میں یہ آیتیں آج بھی موجود ہیں اور قیامت تک رہیں گی اور جو دعویٰ آج سے چودہ صدی پہلے کیا تھا وہ بھی موجود رہے گا۔

مشرکین عرب کے لیے پیغمبر صلی اللہ علیہ وسلم کو شکست دینے اور آپ کو نیچا

دکھانے کے لیے بھی کافی تھا کہ وہ ایسا کلام بنالاتے۔ وہ اہل زبان تھے، خاص کر اہل مکہ بڑے فصیح و بلیغ تھے۔ ان کی ایک ادبی انجمن حضور صلی اللہ علیہ وسلم کے زمانہ مبارک سے تقریباً ڈیڑھ سو برس پہلے قائم ہو چکی تھی۔ غور کریں! ایسی فصاحت و بلاغت کے زمانے میں قرآن کی سورہ کوثر جیسی چھوٹی سی سورت کوئی بنا کر نہ لاسکا، تو اب کون ایسا پیدا ہوگا؟ یہ قرآن مجید کے خدا کی کتاب ہونے کی کتنی بڑی دلیل ہے۔
 یہ قول شیخ التفسیر مولانا عثمانیؒ:

”جس وقت سے قرآن کے جمال جہاں آرا نے غیب کی نقاب الہی اور

اولاد حضرت آدم علیہ السلام کو اپنے سے روشناس کیا اس کا برابر یہی دعویٰ

رہا کہ میں خدائے قدوس کا کلام ہوں اور جس طرح خدا کی زمین جیسی

زمین، خدا کے سورج جیسا سورج اور خدا کے آسمان جیسا آسمان پیدا

کرنے سے دنیا عاجز ہے اسی طرح خدا کے قرآن جیسا قرآن بنانے سے

بھی دنیا عاجز رہے گی۔“ (موضح الفرقان: ص ۲۸۱)

مزید تقویت کے لیے دو واقعے نقل کیے جاتے ہیں:

قرآن کا مقابلہ کرنے سے اعتراف عجز:

① یحییٰ ابن حکم غزالیؒ اندلس میں برے فصیح و بلیغ ادیب گزرے ہیں، وہ بیان

کرتے ہیں میں نے سورہ اخلاص (قُلْ هُوَ اللَّهُ أَحَدٌ) اس نظریے سے دیکھی کہ اس

طرز پر جواب لکھوں۔ یکایک مجھ پر اس کلام کی اتنی ہیبت طاری ہوئی کہ میرا دل خوف و

رقت سے لب ریز ہو گیا اور مجھ کو توبہ اور ندامت کا دربار خداوندی میں اقرار کرنا پڑا اور

معافی چاہی۔

② عربی کے مشہور انشا پرداز ابن مقفعؒ کے متعلق لکھا ہے کہ اس نے قرآن کریم

جیسی عبارت لکھنے کا کام شروع کیا تو اس نے ایک بچے کو یہ آیت پڑھتے سنا:

وَقِيلَ يَا أَرْضُ ابْلَعِي مَائِكَ وَيَا سَمَاءُ أَقْلِعِي وَغِيضَ

الْمَاءُ وَقُضِيَ الْأَمْرُ وَاسْتَوَتْ عَلَى الْجُودِيِّ وَقِيلَ بُعْدَ
لِلْقَوْمِ الظَّالِمِينَ ○ (سورہ ہود: ۴۴)

”اور حکم آیا اے زمین نکل جا اپنی پانی اور اے آسمان تھم جا اور سکھا دیا گیا
پانی اور ہو چکا کام اور کشتی ٹھیرنی جو دی پہاڑ پر اور حکم ہوا دور ہو قوم ظالم۔“
(ترجمہ از حضرت شیخ الہند)

فوراً جا کر اپنا لکھا ہوا مٹا دیا اور کہنے لگا اس کلام کا مقابلہ ناممکن ہے اور یہ انسانی
کلام ہرگز نہیں۔ (ماہنامہ بینات - کراچی، ماہ جمادی الاولیٰ ۱۳۹۱ھ / جولائی ۱۹۷۱ء)

خلاصہ:

قرآن مجید کے چیلنج کے اس بیان کو ہم شیخ الاسلام حضرت مولانا سید حسین احمد
صاحب مدنی قدس سرہ کے ایک مفید ارشاد پر ختم کرتے ہیں۔ اس ارشاد کو اس عنوان
کا خلاصہ سمجھنا چاہیے۔

قرآن حکیم میں اس چیلنج کے مضمون کو چار جگہ دوہرایا گیا ہے اور اس کے لیے
پانچ لفظ استعمال کیے گئے ہیں:

- ① بِمِثْلِ هَذَا الْقُرْآنِ: سورہ بنی اسرائیل آیت نمبر ۸۸ میں۔
- ② بِحَدِيثٍ مِثْلِهِ: سورہ طور آیت نمبر ۳۴ میں۔ حدیث سے مراد پورا قرآن
مجید ہی ہے، ان دونوں آیتوں میں مطالبہ کیا جا رہا ہے کہ اس جیسا قرآن بنا لاؤ۔
- ③ بَعْشِرِ سُورٍ مِثْلِهِ: سورہ ہود آیت نمبر ۱۳ میں، ”اس جیسی دس سورتیں بنا
لاؤ۔“

④ بِسُورَةٍ مِّنْ مِّثْلِهِ: سورہ بقرہ میں، ”ایک سورت اس قسم کی بنا لاؤ۔“
اس کے بعد حضرت شیخ الاسلام فرماتے ہیں:

جن سورتوں میں یہ مطالبہ ہے کہ اس جیسا قرآن بنا کر لاؤ، یا دس سورتیں بنا لاؤ،
یہ سورتیں مکی ہیں اور جن میں صرف ایک سورت کا مطالبہ ہے یہ مدنی ہیں۔

پھر سورت کے بارے میں کوئی قید نہیں کہ چھوٹی ہو یا بڑی اور بڑی ہو تو کتنی۔
چھوٹی ہو تو کتنی؟ کیوں کہ بڑی سے بڑی سورت..... سورہ بقرہ اور چھوٹی سے چھوٹی
سورہ کوثر ہے۔ جس میں چھوٹی چھوٹی صرف تین آیتیں ہیں۔ بڑی سورت تو کوئی کیا
بنا کر لائے گا۔ اس لیے ساری دنیا مل کر چھوٹی سورت یعنی سورہ کوثر جیسی ہی بنا کر لے
آئے۔ یہ چیلنج نزول قرآن کے وقت سے آج تک چلا آ رہا ہے اور قیامت تک قائم
ہے۔

اول قرآن نے چیلنج کیا کہ قرآن جیسا قرآن بنالاء، جب اس سے عاجز رہے تو
مطالبے میں تخفیف کی گئی کہ پورا قرآن نہیں تو قرآن کی سورتوں جیسی دس سورتیں بنا
لاؤ، جب اس سے بھی عاجز رہے تو مدینہ طیبہ میں یہ اعلان کیا گیا کہ ایک ہی سورت بنا
لاؤ اور جب صرف تین آیتوں کی سورتیں بھی قرآن شریف میں موجود ہیں تو بہ عنوان
دیگر مطالبہ ہوا کہ قرآن پاک کی آیتوں جیسی تین آیتیں ہی بنالاء۔ مگر دشمنان اسلام
چھوٹے سے چھوٹے چیلنج کا بھی جواب نہ دے سکے۔ (ملخص مجالس سبہ: ص ۱۶۷)

قرآن کی صداقت کا غیر مسلموں کی طرف سے اعتراف:

اسلام کو اس کی ضرورت نہیں کہ کوئی اس کی صداقت اور حقانیت کو مانتا ہے یا
نہیں۔ قرآن کو اللہ کا کلام مانتا ہے یا نہیں۔ مانتا ہے تو اپنا فائدہ، نہیں مانتا تو اپنا
نقصان کرتا ہے۔

ہر کہ خواہد گو بیاؤ ہر کہ خواہد گو برو

دار و گیر و حاجب و درباں دریں درگاہ نیست

اسلام اور قرآن..... جیسا اپنی ابتدا کے وقت تھا الحمد للہ آج تک ویسا ہی ہے اور
جو اس کی تعلیمات پر عمل کرے گا وہ ان شاء اللہ ترقی ہی کرے گا۔

دنیا میں اچھے اور برے، نیک طبیعت، بد خصلت، ہر قسم کے لوگ ہوتے آئے
ہیں۔ ایسے بھی انسان ہوئے کہ قرآن کو سن کر ایمان لے آئے۔ پیغمبر عالم صلی اللہ علیہ

وسلم کے رخ انور پر پہلی نگاہ پڑتے ہی کلمہ پڑھ کر حلقہ بہ گوش اسلام ہو گئے اور ایسے بھی بد قسمت لوگ رہے کہ قرآن سن کر ان کے دل اور سخت ہو گئے۔

حضور صلی اللہ علیہ وسلم کی ساری زندگی آئینے کی طرح چمکتی ہوئی اور روشن.... مگر کافر پھر بھی کافر ہی رہے۔ اسی طرح پورے اقوام میں بھی بہت سے ایسے لوگ ہوئے اور ہیں جو اسلام کی حقانیت، محمد صلی اللہ علیہ وسلم کی رسالت، قرآن کو خدا کی کتاب اور حق مانتے ہیں اور ان کی صداقت کا اعتراف کرتے ہیں۔ پھر بھی ایمان میں تقویت پیدا کرنے کے لیے اس عنوان کے تحت قرآن کے متعلق غیر مسلموں کے چند اقوال ملاحظہ فرمائیں۔

① مشہور یورپین مترجم قرآن مسٹر جارج سیل قرآن کو خدا کی کتاب تسلیم کرتے ہوئے کہتا ہے:

”قرآن جیسی کتاب انسان نہیں لکھ سکتا، یہ مستقل معجزہ ہے جو مردوں کو زندہ کرنے کے معجزے سے بلند تر ہے۔“

یعنی حضرت عیسیٰ علیہ السلام کو تو اللہ تعالیٰ نے مردوں کو زندہ کرنے کا معجزہ عطا کیا تھا، مگر حضور صلی اللہ علیہ وسلم کا معجزہ قرآن اس معجزے سے بڑھ کر ہے۔ اس لیے کہ وہ معجزہ ختم ہو چکا، مگر قرآن کا معجزہ تاقیامت باقی رہنے والا، جیتا جاگتا، سورج کی طرح چمکتا ہوا روشن معجزہ ہے۔

آفتاب آمد دلیل آفتاب

② مسٹر وڈول نے قرآن مجید کا ترجمہ اپنی زبان انگریزی میں کیا ہے اور یہ رائے بھی لکھی ہے، جس کا اردو ترجمہ یہ ہے:

”جتنا بھی ہم اس کتاب (قرآن) کو الٹ پلٹ کر دیکھیں اسی قدر

مطالعے میں اس کی اجنبیت نئے نئے پہلوؤں سے اپنا رنگ جماتی ہے،

لیکن فوراً ہمیں مسخر کر لیتی ہے، متحیر بنا دیتی ہے اور آخر میں ہم سے تعظیم

کرا کر چھوڑتی ہے۔

اس کا طرز بیان بہ اعتبار اس کے مضامین و اغراض کے عقیف، عالی شان اور تہدید آمیز ہے اور جا بجا اس کے مضامین سخن کی غایت رفعت تک پہنچ جاتے ہیں، غرض یہ کتاب ہر زمانے میں اپنا پر زور اثر دکھاتی رہے گی۔“
(شہادۃ الاقوام علی صدق الاسلام: ص ۱۳)

۴ انگلستان کا مشہور مؤرخ ڈاکٹر گین اپنی مشہور تصنیف ”سلطنت روما کا انحطاط و زوال“ کے جلد نمبر ۵، باب نمبر ۵۰ میں لکھتا ہے:

”قرآن کی نسبت بحر اطلانتک سے لے کر دریائے گنگا تک سب نے مان لیا ہے، یہ پارلیمنٹ کی روح ہے، قانون کی اساس ہے اور صرف اصول مذہب ہی کے لیے نہیں..... بلکہ احکام تعزیرات کے لیے اور قوانین کے لیے بھی ہے، جن پر نظام کا دار و مدار ہے، جن سے نوع انسانی کی تربیت و تسمیق سے گہرا تعلق ہے۔ حقیقت یہ ہے کہ حضرت محمد صلی اللہ علیہ وسلم کی شریعت سب پر حاوی ہے، یہ شریعت ایسے دانش مندانہ اصول اور اس قسم کے قانونی انداز پر مرتب ہوئی ہے کہ سارے جہاں میں اس کی نظیر نہیں مل سکتی۔“ (شہادۃ الاقوام علی صدق الاسلام: ص ۱۵)

اسی طرح پروفیسر مولانا عبدالصمد صارم الازہری (فاضل دیوبند و جامعہ ازہر) اپنی کتاب ”تاریخ القرآن“ میں غیر مسلموں کے اقوال درج کرتے ہوئے تحریر فرماتے ہیں:

۴ سرولیم میور لکھتا ہے:

”جہاں تک ہماری معلومات ہے دنیا بھر میں ایک بھی ایسی کتاب نہیں جو قرآن کی طرح بارہ صدیوں تک ہر قسم کی تحریف سے پاک رہی ہو۔“
۵ ”جس حفاظت سے قرآن مجید ہم تک پہنچا ہے اس کی نظیر دنیا میں نہیں ملتی۔“

۶ ”قرآن کا کوئی جز کوئی فقرہ اور کوئی لفظ ایسا نہیں بنا گیا کہ جس کو جمع

کرنے والوں نے چھوڑ دیا ہو۔ نہ کوئی لفظ یا نقطہ یا فقرہ ایسا پایا جاتا ہے جو اس مسلم مجموعے میں یونہی داخل کر دیا گیا ہو۔“

④ ”حضرت محمد صلی اللہ علیہ وسلم کا دعویٰ ہے کہ قرآن ایک دائمی معجزہ ہے اور میں حقیقتاً اس معجزے کو غیر فانی معجزہ تسلیم کرتا ہوں۔ کیوں کہ اس دعوے کو جھٹلانے کے لیے میرے پاس کوئی دلیل نہیں۔“

(معجزاتی کہانیاں، مصنفہ پورٹھا اسمتھ - فرانس)

⑤ ”قرآن کی سب سے بڑی تعریف اس کی فصاحت و بلاغت، مقاصد کی خوبی اور مطالب کی خوش اسلوبی ہے۔ اس اعتبار سے قرآن دوسری آسمانی کتابوں سے بلند ہے، قرآن ہر پہلو سے آسمانی کتاب ہے۔“

(ڈاکٹر مورس، صدر شعبہ مشرقی علوم، پیرس یونیورسٹی)

⑥ ”قرآن روشنی اور حکمت سے پر کتاب ہے اور وہ ایسے شخص پر نازل ہوا جو سچا نبی تھا، جسے اللہ نے بھیجا تھا، سچی کتاب سچے نبی کے پاس آتی ہے۔“

(فرانسیسی فلاسفر لیورزون)

اب ہم اپنے اس بیان کو جرمنی کے مشہور فاضل گوٹے کے ایک قول پر ختم کرتے

ہیں:

”اس کتاب (قرآن) کی اعانت سے عربوں نے سکندر اعظم کے جہاں سے بڑا جہاں اور رومۃ الکبریٰ کی سلطنت سے وسیع تر سلطنت فتح کر لی، اور جس قدر زمانہ سلطنت روم کو اپنی فتوحات کے حاصل کرنے میں درکار ہوا تھا اس کا دسواں حصہ بھی ان کو نہ ملا۔“

(راہ سنت، بہ حوالہ رسالہ معجزہ قرآن)

ان اقوال کے اوپر ہم صرف اس مصرع کا اضافہ کریں گے۔

آفتاب آمد دلیل آفتاب

قرآن کی پیشین گوئیاں

ویسے تو قرآن کریم ازاول تا آخر معجزات ہی معجزات سے بھرا ہوا ہے، جہاں تک انسان کی عقل نارسا کی رسائی بھی ممکن نہیں۔ علمائے کرام نے معجزات قرآن پر مستقل کتابیں لکھی ہیں۔ اس کے باوجود بھی قیامت تک عجائبات قرآن ختم ہونے والے نہیں۔

جَمِيعُ الْعِلْمِ فِي الْقُرْآنِ لَكِنْ
تَقَاصِرُ مِنْهُ أَفْهَامُ الرِّجَالِ

”قرآن پاک جملہ علوم کا خزانہ ہے، مگر ان کے سمجھنے سے لوگوں کی عقلیں قاصر ہیں۔“

حضرت علیؓ فرماتے ہیں کہ عجائبات قرآن کی کوئی انتہا نہیں، اگر میں چاہوں تو صرف سورہ فاتحہ کی تفسیر سے ستراونٹ بھر دوں۔

آئندہ پیش آنے والے واقعات کی پہلے سے خبر دینا:

ان بے شمار معجزات میں سے قرآن پاک کا یہ بھی زندہ معجزہ ہے کہ اس نے آئندہ ہونے والے بعض واقعات کی پہلے سے خبر دے دی۔ اس سلسلے میں چند واقعات پر نظر ڈال لینا ایمان میں پختگی اور اطمینان قلب کا سبب ہوگا۔

سب سے پہلے فارس پر روم کے غلبے کی پیشین گوئی قرآن پاک کے الفاظ میں ملاحظہ فرمائیے۔

① فارس پر روم کے غلبے کی پیشین گوئی:

قرآن پاک نے سورہ روم میں ان الفاظ میں پیشین گوئی فرمائی:

الْعَمَّ غَلِبَتِ الرُّومُ ۝ فِيْ اَدْنٰى الْاَرْضِ وَهُمْ مِّنْۢ بَعْدِ

غَلِبِهِمْ سَيَغْلِبُوْنَ ۝ فِيْ بَضْعِ سِنِيْنَ ۝ (سورہ روم: ۴۶-۴۸)

”مغلوب ہو گئے ہیں رومی (جاز سے) ملتے ہوئے ملک میں اور وہ اس

مغلوب ہونے کے بعد عن قریب غالب ہوں گے، چند برسوں میں۔“

(ترجمہ از بیان القرآن)

اس پیشین گوئی کا پس منظر سمجھنے کے لیے شیخ التفسیر حضرت مولانا شبیر احمد

صاحب عثمانی رحمہ اللہ کا تشریحی نوٹ پڑھ لیجیے۔ مولانا فرماتے ہیں:

”یعنی نو سال کے اندر اندر رومی غالب آجائیں گے، کیوں کہ لغت میں اور

حدیث میں ”بَضْع“ کا اطلاق تین سے نو تک ہوتا ہے۔ ان آیات میں

قرآن نے ایک عجیب و غریب پیشین گوئی کی جو اس کے صداقت کی عظیم

الشان دلیل ہے۔ واقعہ یہ ہے اس زمانے کی بڑی بھاری دو سلطنتیں

”فارس“، جسے ایران کہتے ہیں اور ”روم“ مدت دراز سے آپس میں ٹکراتی

چلی آتی تھیں۔ ۶۰۲ء سے لے کر ۶۱۴ء کے بعد تک ان کی حریفانہ نبرد

آزمائیوں کا سلسلہ رہا۔ جیسا کہ انسائیکلو پیڈیا برٹانیکا کی تصریحات سے

ظاہر ہے۔ ۵۷۰ء میں نبی کریم صلی اللہ علیہ وسلم کی ولادت شریفہ اور

چالیس سال بعد ۶۱۰ء میں آپ کی بعثت ہوئی (یعنی نبوت ملی)۔ مکہ والوں

کو جنگ روم و فارس کے متعلق خبریں پہنچتی رہتی تھیں۔ اس دوران میں نبی

کریم صلی اللہ علیہ وسلم کے دعویٰ نبوت اور اسلامی تحریک نے ان لوگوں کے

لیے جنگی خبروں میں ایک خاص دل چسپی پیدا کر دی۔ فارس کے آتش

پرست مجوس کو مشرکین مکہ مذہباً اپنے سے نزدیک سمجھتے تھے اور روم کے

نصاری، اہل کتاب ہونے کی وجہ سے مسلمانوں کے بھائی یا کم از کم ان کے

قریبی دوست قرار دیئے جاتے تھے۔ جب فارس کے غلبے کی خبر آتی،

مشرکین خوش ہوتے اور اس سے مسلمانوں کے مقابلے میں اپنے غلبے کی

قال لیتے اور خوش آئند توقعات باندھتے تھے۔ مسلمانوں کو بھی طبعاً صدمہ ہوتا کہ عیسائی اہل کتاب، آتش پرست مجوسیوں سے مغلوب ہوں۔ ادھر ان کو مشرکین مکہ کی شہادت کا ہدف بننا پڑتا۔ آخر ۶۱۴ء کے بعد جب کہ ولادت نبوی (صلی اللہ علیہ وسلم) کو قمری حساب سے تقریباً پینتالیس اور بعثت (نبوت) کے پانچ سال گزر چکے، خسرو پرویز کے عہد میں فارس نے روم کو ایک مہلک اور فیصلہ کن شکست دی۔ شام، مصر، ایشیائے کوچک وغیرہ سب ممالک رومیوں کے ہاتھ سے نکل گئے۔ ہرقل، قیصر روم کو ایرانی لشکر نے قسطنطنیہ میں پناہ گزین ہونے پر مجبور کر دیا اور رومیوں کا دار السلطنت بھی خطرے میں پڑ گیا، بڑے بڑے پادری قتل یا قید ہوئے۔ بیت المقدس سے عیسائیوں کی سب سے مقدس صلیب بھی ایرانی فاتحین لے اڑے، قیصر روم کا اقتدار بالکل فنا ہو گیا۔ یہ ظاہر اسباب کوئی صورت روم کے ابھرنے اور فارس کے تسلط سے آزاد ہونے کی باقی نہ رہی۔

یہ حالات دیکھ کر مشرکین مکہ نے خوب بغلیں بجائیں، مسلمانوں کو چھیڑنا شروع کیا، بڑے بڑے حوصلے اور توقعات قائم کرنے لگے، حتیٰ کہ بعض مشرکین نے حضرت ابوبکر صدیقؓ سے کہا کہ آج ہمارے بھائی ایرانیوں نے تمہارے بھائی رومیوں کو مٹا دیا ہے، کل ہم بھی تمہیں اسی طرح مٹا ڈالے گے۔ اس وقت قرآن نے سلسلہ اسباب ظاہری کے بالکل خلاف عام اعلان کر دیا کہ بے شک! اس وقت رومی فارس سے مغلوب ہو گئے ہیں، لیکن نو سال کے اندر اندر وہ غالب و منصور ہوں گے۔“

(موضح الفرقان: ص ۵۲۴)

حضرت ابوبکر صدیقؓ کی مشرکین مکہ سے روم کے غلبے پر شرط:
اس پیشین گوئی کی بنا پر حضرت ابوبکر صدیقؓ نے بعض مشرکین سے شرط

باندھی۔ اس وقت تک ایسی شرط لگانا حرام نہ ہوا تھا کہ اگر اتنے سال تک رومی غالب نہ ہوئے تو میں تم کو سواونٹ دوں گا، ورنہ اتنے ہی اونٹ تم مجھ کو دو گے۔ شروع میں حضرت ابوبکرؓ نے اپنی رائے سے ”بِضْعَ سِنِينَ“ کی معاہدہ کچھ کم رکھی تھی۔ بعدہ نبی کریم صلی اللہ علیہ وسلم کے ارشاد سے ”بِضْعَ سِنِينَ“ کے لغوی مدلول یعنی نو سال پر معاہدہ ٹھہرا۔ ادھر ہر قل قیصر روم نے اپنے زایل شدہ اقتدار کو واپس لینے کا تہیہ کر لیا اور منّت مانی کہ اگر اللہ تعالیٰ نے مجھ کو فارس پر فتح دی تو حمص سے پیدل چل کر ایلیا (بیت المقدس) پہنچوں گا۔

خدا کی قدرت دیکھو کہ قرآنی پیشین گوئی کے مطابق ٹھیک نو سال کے اندر (یعنی ہجرت کا ایک سال گزرنے پر) عین بدر کے دن جب مسلمان اللہ کے فضل سے مشرکین پر نمایاں فتح و نصرت حاصل ہونے کی خوشیاں منا رہے تھے، یہ خبر سن کر اور زیادہ سرور ہوئے کہ رومی اہل کتاب کو خدا تعالیٰ نے ایران کے مجوسیوں پر غالب فرمادیا اور اس ضمن میں مشرکین مکہ کو مزید خذلان و خسران نصیب ہوا۔

قرآن کی اس عظیم الشان اور محیر العقول پیشین گوئی کی صداقت کا مشاہدہ کر کے بہت لوگوں نے اسلام قبول کیا اور حضرت ابوبکرؓ نے سواونٹ مشرکین مکہ سے وصول کیے۔ جن کے متعلق حضور صلی اللہ علیہ وسلم نے حکم دیا کہ صدقہ کر دیئے جائیں۔

(موضح الفرقان: ۵۳۸/۹)

تاریخ زوال روما کے مصنف ایڈورڈ گین کا اعتراف حق:

قرآن پاک کی یہ پیشین گوئی اتنی صاف اور واضح ہے کہ بڑے بڑے اسلام کے دشمن بھی اس کی تصدیق پر مجبور ہوئے۔

چنانچہ ایڈورڈ گین لکھتا ہے:

”پیغمبر اسلام (صلی اللہ علیہ وسلم) نے عین اس وقت جب کہ ایرانیوں کو

پیہم کامیابیاں ہو رہی تھیں، اس پیشین گوئی کی جرأت کی کہ چند سال میں

فتح و ظفر رومی علم پر سایہ فگن ہوں گے۔ جس وقت یہ پیشین گوئی کی گئی تھی

کوئی پیش گوئی اس سے زیادہ بعید از قیاس نہیں ہو سکتی تھی۔ کیوں کہ ہر قل کے بارہ سال کے طرز حکومت نے گویا خود اس بات کا اعلان کر دیا تھا کہ رومی شہنشاہی کا شیرازہ جلد بکھر جائے گا۔“

(تاریخ زوال روم: ج ۳، بہ حوالہ ”خدام الدین“ لاہور، قرآن نمبر ۱۹۷ء)

② جنگ بدر اور غزوہ احزاب میں مسلمانوں کی کامیابی کی بشارت:

فرضیت جہاد کے بعد جنگ بدر، مسلمانوں کی کفار سے سب سے پہلی اور مشہور جنگ ہے، جو مدینہ منورہ سے ۸۰ میل / ۱۲۸.۷ کیلومیٹر کے فاصلے پر ماہ رمضان المبارک ۲ھ (مارچ ۶۲۴ء) میں لڑی گئی، جس میں مسلمانوں کی تعداد تین سو تیرہ اور کفار کی تعداد تقریباً ایک ہزار تھی۔ مسلمانوں کا سہارا صرف اور صرف خدائے ذوالجلال کی ذات پر تھا۔ اللہ تبارک و تعالیٰ نے مسلمانوں کو کامیاب و فتح یاب فرمایا۔ ستر بڑے بڑے کافر اور دشمنان اسلام کو مسلمانوں نے منٹوں میں گاجر مولیٰ کی طرح کاٹ کر فی النار و البقر کر دیا اور ستر کو قیدی بنالیا اور دنیا نے

كَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ

(سورہ بقرہ: ۲۴۹)

”بارہاتھوڑی جماعت غالب ہوئی ہے بڑی جماعت پر اللہ کے حکم سے۔“

کا نقشہ آنکھوں سے دیکھ لیا۔

دوسری جنگ جس کو ”جنگ احزاب“ یا ”جنگ خندق“ کہتے ہیں، یہ ماہ ذی قعدہ ۵ھ (اپریل ۶۲۷ء) میں مدینہ منورہ سے باہر میدان میں ہوئی۔ اس میں اسلام کے مخالفین مشرکین مکہ اور یہود سب مل کر مسلمانوں سے لڑنے کے لیے میدان میں نکل آئے۔ اس جنگ میں مسلمانوں کی تعداد تین ہزار اور کفار کی دس ہزار تھی۔ قرآن پاک میں فرمایا گیا:

وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ

وَرَسُولُهُ وَصَدَقَ اللَّهُ وَرَسُولُهُ. (سورہ احزاب: ۲۲)

”اور جب ایمان دار لوگوں نے (کافروں کے) لشکروں کو دیکھا تو کہنے لگے یہ وہی منظر ہے جس کی ہم کو اللہ نے اور اس کے رسول (صلی اللہ علیہ وسلم) نے خبر دی تھی اور اللہ تعالیٰ اور اس کے رسول (صلی اللہ علیہ وسلم) نے سچ فرمایا تھا۔“ (ترجمہ از کشف الرحمن)

جس طرف سے کفار کے مدینہ میں گھس آنے کا خوف تھا اس طرف حضرت سلمان فارسیؓ کے مشورے سے فارس کی طرح ایک خندق (کہائی) کھودی گئی، جس کے کھودنے میں صحابہ کرامؓ کے ساتھ حضور سرور کائنات صلی اللہ علیہ وسلم بھی شریک تھے، یہ خندق چھ روز میں کھودی گئی، جو پانچ گز گہری تھی۔ خندق کھودنے کے وقت مسلمان تین دن کے فاقے سے تھے اور اس خیال سے کہ ہماری بھوک کا کسی کو علم نہ ہو پیٹ پر پتھر باندھ رکھے تھے۔ صحابہؓ نے بھوک کی شدت کا جناب رسول اللہ صلی اللہ علیہ وسلم سے ذکر کرتے ہوئے پیٹ کھول کر پتھر دکھلائے تو آپؐ نے اپنا شکم مبارک کھول کر دکھلایا تو دو پتھر بندھے ہوئے تھے، سردی شدت کی پڑ رہی تھی۔ اس کے باوجود مجاہدین اسلام خندق کھودنے میں مصروف تھے، جاں نثار صحابہؓ کو دیکھ کر آپؐ کی زبان مبارک سے دفعۃً یہ مبارک دعائیہ کلمے جاری ہو گئے:

اَللّٰهُمَّ لَا عَيْشَ اِلَّا عَيْشُ الْاٰخِرَةِ

فَاَغْفِرِ الْاَنْصَارَ وَالْمُهَاجِرَةَ

”اے اللہ! عیش و آرام تو آخرت ہی کا ہے۔ پس آپ انصار اور مہاجرین

کی مغفرت فرمادیں۔“

یہ دعائیہ کلمات سن کر صحابہؓ کے جذبات عقیدت بھی ابھرے اور سب یک زبان ہو کر بولے:

نَحْنُ الَّذِيْنَ بَايَعُوْا مُحَمَّدًا

عَلٰى الْجِهَادِ مَا بَقِيْنَا اَبَدًا

”ہم وہ لوگ ہیں جنہوں نے محمد صلی اللہ علیہ وسلم سے عہد کیا ہے کہ جب

تک ہمارے دم میں دم ہے مصروف جہاد رہیں گے۔“

جب خندق تیار ہو گئی تو لشکر اسلام نے دشمن کے مقابلے میں مورچے بنالیے، تقریباً بیس پچیس روز تک دونوں طرف فوجیں آمنے سامنے پڑی رہیں، کفار پڑے پڑے تنگ آ گئے اور کھانے پینے کی چیزیں ختم ہونے لگیں۔ اسی دوران حق تعالیٰ نے مسلمانوں کی غیبی مدد فرمائی۔ ایک رات ایسی سخت آندھی چلی کی ریت اور کنکریاں اڑ کر کفار کی آنکھوں اور منہ پر پڑنے لگیں، کھانے پکانے کے چولھے بجھ کر ٹھنڈے پڑ گئے، پکانے کے برتن زمین پر بکھرنے لگے اور ہوا کی شدت کی وجہ سے پکانا ناممکن ہو گیا، خیمے اکھڑ گئے، گھوڑے چھوٹ کر بھاگنے لگے۔ اس صورت حال کا نتیجہ یہ ہوا کہ کفار کا لشکر میدان چھوڑ کر بھاگ نکلا اور مسلمان کامیاب و سرخ رو ہو کر فاتحانہ انداز میں اپنے گھروں کو واپس لوٹے۔ حق تعالیٰ کا وعدہ نصرت پورا ہوا۔

قرآن کریم میں جنگ بدر اور غزوہ خندق میں مسلمانوں کی کامیابی کی جو پیشین گوئی فرمائی گئی تھی، وہ پوری ہوئی۔

قرآن پاک میں ارشاد خداوندی ہے:

أَمْ يَقُولُونَ نَحْنُ جَمِيعٌ مُّنتَصِرُونَ سَيُهْزَمُ الْجَمْعُ

وَيُقْلَتُونَ الذُّبُرُ (سورہ قمر: ۴۴، ۴۵)

”کیا یہ لوگ کہتے ہیں ہماری ایسی جماعت ہے جو غالب ہی رہیں گے؟

عن قریب یہ جماعت شکست کھائے گی اور پیٹھ پھیر کر بھاگیں گے۔“

(ترجمہ از بیان القرآن)

③ فتح مکہ کی بشارت:

قرآن پاک کی مندرجہ ذیل آیت میں پیشین گوئی فرمائی گئی:

لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ آمِنِينَ.

(سورہ فتح: ۲۷)

”تم مسجد حرام (مکہ) میں ان شاء اللہ امن اور آرام کے ساتھ داخل ہو گئے۔“ (ترجمہ از کشف الرحمن)

اس واقعے کا پس منظر یہ ہے کہ جناب نبی کریم صلی اللہ علیہ وسلم نے مدینہ منورہ میں خواب دیکھا کہ ہم مکہ مکرمہ میں امن و امان کے ساتھ داخل ہوئے اور عمرہ کر کے حلق و قصر کیا۔ چنانچہ ذی قعدہ ۶ھ (اپریل ۶۲۸ء) میں آپ بہ غرض عمرہ ڈیرہ ہزار صحابہ کرام کے ساتھ مدینہ سے روانہ ہوئے۔ مشرکین مکہ نے آپ کو مکہ سے باہر مقام حدیبیہ پر روک دیا اور مشرکین سے معاہدہ ہوا جس کو صلح حدیبیہ کہا جاتا ہے۔ اس معاہدے کی رو سے آپ نے ماہ ذی قعدہ ۷ھ (اپریل ۶۲۹ء) میں عمرہ القضاء فرمایا، جس کی پیشین گوئی مندرجہ بالا آیت میں کی گئی ہے۔

③ رسول اللہ صلی اللہ علیہ وسلم کے سچے پیروکاروں سے وعدہ خلافت:
جناب رسول اللہ صلی اللہ علیہ وسلم کے سچے پیروکاروں اور تبعین سے خلافت کا وعدہ ان الفاظ میں فرمایا گیا:

وَعَدَ اللَّهُ الَّذِينَ آمَنُوا مِنكُمْ وَعَمِلُوا الصَّالِحَاتِ
لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ
قَبْلِهِمْ. (سورہ نور: ۵۵)

”تم میں سے جو لوگ ایمان لائے اور نیک عمل کرتے رہے ان سے خدا کا وعدہ ہے کہ وہ ان کو زمین میں اسی طرح حکمران بنائے گا جس طرح ان لوگوں کو حکمران بنایا تھا جو ان سے پہلے تھے۔“ (ترجمہ از کشف الرحمن)

یہ وعدہ الہی آپ کے چاروں خلفاء رضی اللہ عنہم کے ہاتھوں پورا ہوا اور دنیا نے اس عظیم الشان پیشین گوئی کے ایک ایک حرف کا مصداق اور نقشہ اپنی آنکھوں سے دیکھ لیا۔

اسلامی حکومت کی حدود

زمانہ رسالت میں اسلامی حکومت کی حدود:

سن ۱ھ (نومبر ۶۲۲ء) میں اسلامی حکومت مدینہ منورہ کے چند محلوں تک محدود تھی، کیوں کہ اس وقت اسلام کا ابتدائی دور تھا۔ پھر دس سال تک یعنی آں حضرت صلی اللہ علیہ وسلم کی وفات کے وقت تک روزانہ ۲۷ مربع میل کی تیز رفتاری سے اس کے حدود میں اضافہ ہوتا رہا۔ ۱۱ھ (جون ۶۳۲ء) میں یعنی آپ کی وفات کے وقت پورے دس لاکھ مربع میل یعنی تقریباً ہندوستان کے برابر عرب کا علاقہ اسلام کے سایہ رحمت میں آچکا تھا۔

خلافت صدیقی میں حدود مملکت:

پیغمبر عالم صلی اللہ علیہ وسلم کے پہلے خلیفہ حضرت ابوبکر صدیقؓ نے تقریباً سوا دو سال خلافت کے فرائض انجام دیئے۔ آج کل کے اس دور میں قوموں کی تاریخ میں سوا دو سال کی کوئی اہمیت نہیں، بلکہ یہ مدت صفر کے برابر ہے۔ مگر آپ نے اگر ایک طرف داخلی فتنوں کی سرکوبی فرمائی تو دوسری طرف یہود اور منافقین کے اسلام کے خلاف پھیلانے ہوئے فتنوں کا مقابلہ کیا اور عراق (فارس) اور شام کی بڑی اور سرکش حکومتوں کے خلاف فوجی اقدامات کر کے ان کی قوت کو بے اثر بنادیا۔

خلافت فاروقی میں حدود مملکت:

پیغمبر عالم صلی اللہ علیہ وسلم کے دوسرے خلیفہ حضرت عمرؓ کا زمانہ خلافت ایسا شان دار اور روشن گذرا ہے کہ اس کے دشمنان اسلام بھی معترف ہیں۔ آپ کی حکومت بارہ

سال رہی۔ اس دور میں سب سے پہلے تو آپ نے خلیفہ اول حضرت ابو بکر صدیقؓ کی ناتمام فوجی مہمات کو تکمیل تک پہنچایا اور ساتھ ہی فارس کی مجوسی حکومت کا تختہ الٹ کر کسریٰ کی شہنشاہیت کو پارہ پارہ کر دیا۔ شام کی عیسائی شہنشاہیت بھی آپ کے ہاتھوں نیم مردہ ہو گئی۔ قیصر کی حکومت کے اہم مقامات دمشق، حمص، اردن، یرموک، بیت المقدس پر اسلامی پرچم لہرا دیا۔ مصر بھی آپ کے زمانہ خلافت میں اسلام کے زیر اقتدار آیا۔ مختصر یہ کہ دس سال کی مختصر سی مدت میں ایران و روم جیسی عظیم حکومتوں کو زیر و زبر کر دیا اور تاریخ عالم کے صفحات فتوحات فاروقی جیسی مثال پیش کرنے سے قاصر ہیں۔

خلافت عثمانی میں حدود مملکت:

پیغمبر عالم صلی اللہ علیہ وسلم کے تیسرے خلیفہ حضرت عثمان غنیؓ ہیں۔ آپ نے بارہ سال حکومت کی۔ آپ کے زمانہ خلافت میں طرابلس، افریقہ میں الجزائر اور مراکش اسلام کے زیر نگین آئے۔ بحر روم کا اہم جزیرہ قبرص بھی مسلمانوں کے زیر اقتدار آیا۔ اسپین کا بھی کچھ حصہ فتح ہوا۔ ہرات، کابل، بختان اور نیشاپور بھی خلافت عثمانی میں فتح ہوئے۔

خلافت علوی میں حدود مملکت:

حضرت علیؓ حضور علیہ السلام کے چچا زاد بھائی تھے اور چوتھے خلیفہ بھی مقرر ہوئے۔ اس فتنے کے دور میں حضرت علیؓ نے حدود مملکت میں اصلاح کے کام کیے۔ اس لیے مملکت بڑھ نہیں سکی، لیکن مملکت اسلامی کی حفاظت پوری پوری کی گئی۔ مختصر یہ کہ تقریباً ایک ہزار سال کی طویل مدت تک مسلمانوں نے ساری دنیا پر حکومت کی۔ اب ہماری بد اعمالیوں کا نتیجہ ہے کہ مسلمانوں کی کہیں بھی ایسی حکومت نہیں جو خود مختار ہو اور دشمنان اسلام کی ریشہ دوانیوں سے محفوظ ہو۔ اللہ تبارک و تعالیٰ کا

فرمان برحق ہے:

إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ.

(سورہ رعد: ۱۱)

”واقعی اللہ تعالیٰ کسی قوم کی حالت میں تغیر نہیں کرتا جب تک وہ لوگ خود

اپنی حالت نہیں بدل دیتے۔“

ان کے علاوہ قرآن عزیز میں گزشتہ اقوام کے حالات اور ان کے واقعات کو ایسا روشن اور واضح کر کے بتلایا کہ یہ صرف قرآن کا ہی اعجاز ہے۔ مثلاً حضرت یوسف علیہ السلام کا واقعہ، اصحاب کہف کا واقعہ، قوم عاد و ثمود کے حالات۔ ان پر ایسا پردہ پڑ چکا تھا کہ ان ہستیوں کے حالات قصہ پارینہ اور کہانیاں بن کر رہ گئے تھے اور جو پائے حق ان واقعات کو معلوم کرنے کے لیے حیران و سرگرداں ہو کر رہ جاتے تھے۔

باب ۳

قرآن مجید کا اثر سننے والے پر

یہ تین فصول پر مشتمل ہے

اس عنوان کے ضمن میں مندرجہ ذیل مضامین بیان کیے گئے ہیں:

فصل ۱

۱۔ آں حضرت صلی اللہ علیہ وسلم پر اثر۔

۲۔ فرشتوں پر اثر۔

۳۔ جنات پر اثر۔

فصل ۲

۴۔ بادشاہوں پر اثر۔

۵۔ نجاشی کا قرآن سن کر مسلمان ہونا۔

۶۔ اہل کتاب کے مشہور عالم حضرت عبداللہ ابن سلام کا مسلمان ہونا۔

۷۔ علمائے یہود و نصاریٰ کا چھپ چھپ کر قرآن سننا۔

۸۔ ایک نصرانی عالم کا قرآن سن کر مسلمان ہونا۔

۹۔ مشرکین مکہ پر قرآن کا اثر۔

۱۰۔ قرآن کی تلاوت کے وقت شور مچانا۔

۱۱۔ دن کی نمازوں میں قرآن آہستہ پڑھنے کی وجہ۔

فصل ۳

۱۲۔ حضرت عمر فاروقؓ پر اثر۔

۱۳۔ حضرت جبیر ابن مطعمؓ پر اثر۔

۱۴۔ ولید ابن مغیرہ پر اثر۔

۱۵۔ ابو جہل، ابوسفیان، اخنس ابن شریق کا چھپ کر قرآن سننا اور تینوں کا اعتراف حق۔

۱۶۔ ضداد ازدی کا اعتراف حق۔

۱۷۔ عرب کے مشہور شاعر لبید کا اعتراف عجز۔

۱۸۔ عمرو ابن طفیل دوسی کا قرآن سن کر اسلام قبول کرنا۔

۱۹۔ ہندوستان کے ایک بزرگ سے قرآن سن ہندو خاندان کا مسلمان ہونا۔

قرآن مجید کا اثر سننے والے پر

اس بات کے ثابت کرنے کے لیے دلائل کی ضرورت نہیں، کیوں کہ یہ اتنی ظاہر اور کھلی ہوئی بات ہے کہ ہر سمجھ دار آنکھ کان رکھنے والا شخص اس کا مشاہدہ کر سکتا ہے۔ بڑے بڑے دشمنان اسلام و رسول نے جب قرآن سنا تو وہ بھی پکارا ٹھے:

مَا هَذَا قَوْلُ الْبَشَرِ:

”کہ یہ کسی انسان کا کلام نہیں۔“

قرآن کی فصاحت و بلاغت، تاثیر و تسخیر قلوب کی قوت، اس کی حکمت و دانائی سے بھرپور باتیں دشمن سے بھی اپنی سچائی کا لوہا منوالیتی ہیں۔

تاریخ کے اوراق میں بے شمار ایسے لوگوں کے واقعات پھیلے پڑے ہیں کہ جن لوگوں کو پیغمبر عالم صلی اللہ علیہ وسلم کا نام سننا بھی گوارا نہ تھا وہ لوگ آپ کی زبان مبارک سے قرآن سنتے ہی مسلمان ہو گئے۔ جیسا کہ اسی کتاب میں آپ کو اس قسم کے واقعات ملیں گے۔

آں حضرت صلی اللہ علیہ وسلم پر اثر

اس بارے میں سب سے پہلے تو آں حضرت صلی اللہ علیہ وسلم (فداہ ابی واتی) کے چند واقعات ملاحظہ فرمائیے۔

✽ آپ نے ایک مرتبہ حضرت عبداللہ ابن مسعود سے فرمایا:
”مجھے قرآن سناؤ۔“

تو انہوں نے عرض کیا:

”یا رسول اللہ صلی اللہ علیہ وسلم! آپ پر تو قرآن نازل ہوتا ہے، میں آپ کو کیا سناؤں؟“

آپ نے فرمایا:

”میرا سننے کو دل چاہتا ہے۔“

اس کے بعد حضرت ابن مسعود نے سورہ نساء پڑھنا شروع کی۔ جب آپ اس آیت پر پہنچے:

فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَاكَ عَلَى
هَؤُلَاءِ شَهِيدًا O (آیت نمبر ۴۱)

”یعنی اس وقت کیا حال ہوگا جب کہ ہم ہر امت میں سے ایک ایک گواہ کو حاضر کریں گے اور آپ کو ان لوگوں پر گواہی دینے کے لیے۔“

یہ آیت سن کر آپ نے ابن مسعود سے فرمایا:
”ٹھہر جاؤ!“

اس کے بعد حضرت ابن مسعود نے آپ کی طرف نظر اٹھا کر دیکھا تو آپ کے آنکھوں سے آنسو جاری تھے۔ (بخاری)

✽ حضرت ابو موسیٰ اشعریؓ کا قرآن مجید سن کر جناب رسول اللہ صلی اللہ علیہ

وسلم نے تعریف فرمائی۔

✽ ایک مرتبہ کا واقعہ ہے کہ حضرت سالم مولیٰ ابی حذیفہ قرآن مجید پڑھ رہے تھے، حضور اکرم صلی اللہ علیہ وسلم دیر تک کھڑے سنتے رہے۔

✽ حضرت ابوسعید خدریؓ بیان کرتے ہیں کہ میں ایک مرتبہ ضعفائے مہاجرین کے ساتھ بیٹھا ہوا تھا اور ان لوگوں کے پاس بدن ڈھانپ لینے کے لیے کپڑا بھی نہ تھا (یعنی اتنی غربت تھی) اور پردہ کرنے کے لیے ایک آدمی دوسرے آدمی کی اوٹ کرتا تھا۔ ان میں ایک شخص قرآن پڑھ رہا تھا کہ اتنے میں حضور اقدس صلی اللہ علیہ وسلم تشریف لے آئے اور ہمارے بالکل قریب ہو گئے۔ حضور صلی اللہ علیہ وسلم کے تشریف لانے پر قاری خاموش ہو گیا، تو حضور صلی اللہ علیہ وسلم نے سلام کیا اور اس کے بعد دریافت فرمایا:

”تم لوگ کیا کر رہے تھے؟“

ہم نے عرض کیا:

”کلام اللہ سن رہے تھے۔“

آپ نے فرمایا:

”تمام تعریف اس خدا کی جس نے میری امت میں ایسے لوگ پیدا

فرمائے کہ مجھے ان کے پاس ٹھہرنے کا حکم کیا گیا۔“

اس کے بعد حضور صلی اللہ علیہ وسلم ہمارے بیچ میں بیٹھ گئے۔

ان واقعات سے اندازہ کیا جاسکتا ہے کہ جناب نبی کریم صلی اللہ علیہ وسلم پر باوجودے کہ قرآن نازل ہوا، مگر آپ بڑے شوق اور محبت کے ساتھ اللہ کا کلام سنتے تھے اور اس کے سننے کا آپ پر خاص اثر ہوتا تھا۔

قرآن مجید سننے کا فرشتوں پر اثر:

حضرت ابو ہریرہؓ سے روایت ہے کہ جناب نبی کریم صلی اللہ علیہ وسلم نے ارشاد فرمایا:

مَا اجْتَمَعَ قَوْمٌ فِي بَيْوتِ مِّنْ بُيُوتِ اللَّهِ يَتْلُونَ كِتَابَ اللَّهِ وَيَتَذَكَّرُونَ رِسْوَنَهُ بَيْنَهُمْ إِلَّا نَزَلَتْ عَلَيْهِمُ السَّكِينَةُ وَغَشِيَتْهُمْ الرَّحْمَةُ وَخَفَّتْهُمُ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ. (مسلم، ابوداؤد)

”کوئی قوم اللہ کے گھروں میں سے کسی گھر میں جمع ہو کر تلاوت کلام پاک اور اس کا ورد نہیں کرتی، مگر ان پر سکینہ نازل ہوتا ہے اور اللہ کی رحمت ان کو ڈھانپ لیتی ہے اور ملائکہ رحمت ان کو گھیر لیتے ہیں اور حق تعالیٰ ان کا ذکر ملائکہ کی مجلس میں کرتے ہیں۔“

قارئین! حدیث کے ان الفاظ پر غور کریں کہ تلاوت قرآن کرنے والوں کو اللہ کے فرشتے گھیر لیتے ہیں۔ نزول ملائکہ کا ایک واقعہ مندرجہ ذیل حدیث میں تفصیل سے پڑھیں، یہ حدیث گویا پہلی حدیث کی شرح ہے۔

حضرت اسید ابن حضیرؓ اپنا ایک واقعہ بیان کرتے ہیں کہ وہ ایک رات سورہ بقرہ کی نماز میں تلاوت کر رہے تھے اور قریب ہی ان کا گھوڑا بندھا ہوا تھا۔ اچانک وہ اچھلنے کودنے لگا۔ یہ کیفیت دیکھ کر انہوں نے تلاوت روک دی تو گھوڑے کا اچھلنا کودنا بند ہو گیا۔ پھر انہوں نے اپنے صاحب زادے حضرت یحییٰؓ (جو قریب ہی لیٹے تھے) کے چوٹ لگ جانے کے خیال سے تلاوت موقوف کر دی اور آسمان کی طرف اوپر کو نگاہ اٹھا کر دیکھا تو ابر کا ایک ٹکڑا نظر آیا، جس میں بہت سے چمکتے ہوئے چراغ نظر آئے۔

صبح کو یہ عجیب واقعہ حضور صلی اللہ علیہ وسلم سے ذکر کیا تو آپ نے فرمایا:

”یہ فرشتے تھے، تمہاری قرأت سننے کے لیے تمہارے قریب آ گئے تھے۔“

اگر تم قرآن کی تلاوت جاری رکھتے تو وہ فرشتے تمہارے پاس آ جاتے اور

صبح کو سب لوگ ان کو دیکھتے۔“ (بخاری)

ان کے علاوہ احادیث میں اس قسم کے واقعات صحابہ کرامؓ کے ساتھ پیش آنے

والے بھی مذکور ہیں۔

قرآن سننے کا اثر جنات پر:

قرآن کریم سننے کا اثر نہ صرف یہ کہ انسان اور ملائکہ پر ہوتا ہے بلکہ جنات پر بھی ہوتا ہے۔ جیسا کہ جناب نبی کریم صلی اللہ علیہ وسلم کی زبان مبارک سے قرآن سن کر بہت سے جن ایمان لائے، جس کا ذکر قرآن مجید فرقان حمید میں بھی ہے۔

وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ
فَلَمَّا حَضَرُوهُ قَالُوا أَنصِتُوا فَلَمَّا قُضِيَ وَلَّوْا إِلَىٰ
قَوْمِهِمْ مُنْذِرِينَ ۝ (سورۃ احقاف: ۲۹)

”اور اے پیغمبر (صلی اللہ علیہ وسلم) اس واقعہ کو بیان کیجیے کہ جب ہم نے جنات کی ایک جماعت کو آپ کی جانب متوجہ کر دیا اور وہ قرآن سننے لگے، غرض جب وہ لوگ قرآن کی تلاوت کے پاس آ پہنچے تو آپس میں کہنے لگے خاموش ہو جاؤ۔ پھر جب قرآن کی تلاوت (ختم) ہو چکی تو وہ جن اپنی قوم کو آگاہ کرنے کی غرض سے قوم کے پاس پہنچ گئے۔“ (ترجمہ از کشف الرحمن)

اس سلسلے میں آیات کا مطلب سمجھنے کے لیے مختصر سی تشریح کر دینا مناسب معلوم ہوتا ہے۔

بعثت محمدی سے قبل جنات کو کچھ آسمانی خبریں معلوم ہو جایا کرتی تھیں، جب حضور صلی اللہ علیہ وسلم اللہ تعالیٰ کی طرف سے نبی بنا دیئے گئے اور آپ پر وحی کا سلسلہ شروع ہوا تو جنوں کو آسمانی خبریں معلوم ہونی تقریباً بند ہو گئیں۔ جہاں جنات نے اوپر آسمانوں کی طرف چڑھنا شروع کیا تو ان کو مار مار کر بھگا دیا جاتا، اس نئی صورت حال سے جنوں میں ہلچل مچ گئی اور اس کی وجہ معلوم کرنے کے لیے مشرق و مغرب میں ہر طرف جنوں کے گروہ پھیل گئے۔ ان میں سے جنوں کی ایک جماعت کا گذر (جو سات نفر پر مشتمل تھی) وادی نخلہ کی طرف ہوا، اس وقت حضور صلی اللہ علیہ وسلم نماز کی نیت باندھے قرآن کریم کی تلاوت فرما رہے تھے، جنوں کی یہ جماعت بالکل نئی آواز سن کر ایک دم رک گئی، ان کو قرآن کی یہ تلاوت بڑی عجیب، مؤثر اور دل کش معلوم

ہوئی۔ یہ آواز سن کر آپس میں کہنے لگے، ”اَنْصِتُوا“ یعنی چپ رہو اور خاموشی کے ساتھ یہ کلام پاک سنو، قرآن کریم سنتے ہی ان کے دلوں پر بجلی سی گری اور کہنے لگے، یہی وہ بابرکت اور مقدس کلام ہے جس کی وجہ سے جنات کا اوپر جانا رک گیا ہے۔ اس کے بعد یہ گروہ اپنی قوم میں واپس گیا اور وہاں جا کر کہا:

اَنَا سَمِعْنَا قُرْآنًا عَجَبًا ۝ يَهْدِي إِلَى الرُّشْدِ فَآمَنَّا بِهِ.

(سورہ جن: ۲۱)

”ہم نے ایک عجیب قرآن سنا ہے جو سیدھی راہ بتاتا ہے، لہذا ہم اس

قرآن پر ایمان لے آئے۔“

اس تشریح سے معلوم ہو گیا کہ قرآن کریم سننے کا جنات پر یہ اثر ہوا کہ فوراً ایمان

لے آئے۔

فائدہ: تفاسیر سے معلوم ہوتا ہے کہ آں حضرت صلی اللہ علیہ وسلم کی خدمت میں جنات کی جماعت ملاقات کرنے اور دین سیکھنے کے لیے وفود کی صورت میں تقریباً چھ مرتبہ حاضر ہوئی ہے اور بہت بڑی تعداد میں حاضر ہو کر اسلام قبول کیا ہے۔

(موضح الفرقان: ص ۶۵۵)

آج کے ترقی یافتہ دور میں بہت سے نام کے مسلمان جنات کے وجود کے ہی منکر ہیں، اس سے ایسے لوگوں کے خیالات کا خود بہ خود جواب ہو جاتا ہے۔ ہمارا مقصد اس وقت جنات کے وجود سے متعلق بحث کرنا نہیں ہے، اشارتاً صرف اتنا بتلانا ہے کہ اسلام نے ان کا وجود بتلایا ہے اور انسان کی طرح یہ مخلوق بھی احکامات خداوندی کی مکلف ہے۔ فرمان خداوندی ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝

(سورہ ذاریات: ۵۶)

”اور میں نے جن اور انسانوں کو اسی واسطے پیدا کیا ہے کہ وہ میری عبادت

کریں۔“

فصل ۲

قرآن مجید سننے کی وجہ سے ایمان قبول کرنا

قرآن مجید کا بادشاہوں پر اثر:

یہ بات کم و بیش ہر شخص کو معلوم ہے کہ پیغمبر عالم صلی اللہ علیہ وسلم کے اعلان نبوت کے بعد کفر کی صفوں میں ہل چل مچ گئی اور مشرکین مکہ آپ کی سچی باتوں کو سننے اور ماننے کی بجائے اوجھی اور کمینہ حرکات پر اتر آئے۔ مسلمانوں پر وحشیانہ مظالم کا سلسلہ شروع کر دیا، جس میں نہ بچوں کو چھوڑا نہ بوڑھوں کو اور جوانوں کو اور نہ عورتوں کو بخشا۔ اور خدا کی زمین باوجود وسعت کے مسلمانوں پر تنگ کر دی گئی۔ ایسے ظلم کے پہاڑ توڑے کہ حضور صلی اللہ علیہ وسلم سے بھی نہ دیکھا جاسکا تو آپ نے مظلوم مسلمانوں کو کسی امن و عافیت کی جگہ ہجرت کی اجازت دے دی۔ اس بات کے بعد سب سے پہلے پندرہ مسلمانوں نے حبشہ کو ہجرت کی۔ یہ ہجرت ماہ رجب ۵ نبوی مطابق ۶۱۵ء میں ہوئی۔

اس زمانے میں حبشہ کے بادشاہ کا نام اصحمہ اور لقب نجاشی تھا۔ مشرکین مکہ یہ ہجرت بھی برداشت نہ کر سکے اور ایک وفد لے کر حبشہ پہنچے۔ ساتھ ہی نجاشی کے لیے بہ طور رشوت بہت کچھ تحفے تحائف لے گئے اور بادشاہ کے مسلمانوں کے خلاف کان بھرے کہ وہ متنفر ہو کر ملک بدر کر دے۔

مگر جس کا حامی و ناصر خدا ہو ساری دنیا مل کر بھی پرکاہ کے برابر اس کو نقصان نہیں پہنچا سکتی۔ ارشاد خداوندی ہے:

وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِدْكَ

بِخَيْرٍ فَلَا رَادَّ لِفَضْلِهِ. (سورہ یونس: ۱۰۷)

”اور اگر پہنچا دے تجھ کو اللہ کچھ تکلیف تو کوئی نہیں اس کو ہٹانے والا اس کے سوا

اور اگر پہچانا چاہے تجھ کو کچھ بھلائی تو کوئی روکنے والا نہیں اس کے فضل کو۔“

نجاشی شاہ حبش کا قرآن سن کر مسلمان ہونا:
مشرکین مکہ کی باتیں سن کر نجاشی نے مسلمانوں کو بلا کر تمام حال دریافت کیا اور پوچھا:

”تم میں نبی عربی صلی اللہ علیہ وسلم کا قریبی رشتے دار کون ہے؟“
حضرت جعفرؓ نے جواب دیا:
”میں ہوں!“

حضرت جعفرؓ حضرت علیؓ کے حقیقی بھائی ہیں۔
اس کے بعد نجاشی اور حضرت جعفرؓ میں مندرجہ ذیل گفتگو ہوئی۔
نجاشی: تمہارے نبی پر کوئی کتاب بھی نازل ہوتی ہے؟
حضرت جعفرؓ: جی ہاں! نازل ہوتی ہے۔
نجاشی: اچھا! اس کا کچھ حصہ ہمیں پڑھ کر سنا سکتے ہو؟
حضرت جعفرؓ: جی! ضرور سنائیں گے۔

اس کے بعد سورہ مریم کی چند آیتیں تلاوت کیں، نجاشی نہایت ادب سے نیچی نگاہ کیے قرآن سنتا رہا۔ اس وقت نجاشی اور اس کے تمام مقربین کی آنکھوں سے آنسوؤں کی لڑی بندھ گئی اور نجاشی خفیہ طور پر دل ہی دل میں ایمان لے آیا۔ قرآن کریم میں اس کے ایمان لانے کا ان الفاظ میں ذکر ہے:

وَإِذَا سَمِعُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ
مِنَ الدَّمْعِ مِمَّا عَرَفُوا مِنَ الْحَقِّ يَقُولُونَ رَبَّنَا آمَنَّا
فَاكْتُبْنَا مَعَ الشَّاهِدِينَ ○ (سورہ مائدہ: ۸۳)

”اور جب وہ اس (قرآن) کو سنتے ہیں جو نازل ہوا رسول اللہ (صلی اللہ علیہ وسلم) پر تو آپ ان کی آنکھوں سے آنسو بہتے ہوئے دیکھتے ہیں، اس

وجہ سے کہ انہوں نے حق بات کو پہچان لیا۔ کہتے ہیں اے ہمارے رب! ہم مسلمان ہو گئے، تو ہم کو بھی تصدیق کرنے والوں کے ساتھ لکھ دے۔“
 قارئین! غور کریں کہ اتنے بڑے بادشاہ پر قرآن کا کتنا اثر ہوا اور کیسے اسلام لے آیا۔

اہل کتاب کے ممتاز عالم

حضرت عبداللہ ابن سلامؓ کا قرآن سن کر مسلمان ہونا:

حضرت عبداللہ ابن سلامؓ یہود کے بڑے اور ممتاز عالم ہیں، اپنے باغ میں کاشت کاری میں مشغول تھے کہ کانوں میں حضور صلی اللہ علیہ وسلم کے مدینہ میں جلوہ افروز ہونے کی خبر سنی، فوراً حاضر خدمت ہوئے، چہرہ مبارک پر نظر پڑتی، چند سوالات کیے، قرآن پاک سنا اور فوراً بول اٹھے:

إِنَّ هَذَا الْوَجْهَ لَيْسَ بِوَجْهِ كَاذِبٍ.

”یہ چہرہ جھوٹے کا نہیں۔“

اور فوراً کلمہ شہادت پڑھ کر اسلام لے آئے۔ اس کے بعد گھر گئے اور اہل خانہ کو مسلمان بنایا۔ اس کے بعد حضرت عبداللہ ابن سلامؓ نے عرض کیا:

”میری قوم کے سامنے میرا اسلام ظاہر کرنے سے پہلے سے یہ معلوم

کر لیجئے کہ وہ کیسا ہے؟“

چنانچہ آں حضرت صلی اللہ علیہ وسلم نے یہودیوں کو بلا کر دریافت کیا کہ

”اے گروہ یہود! تم خوب جانتے ہو کہ میں کون ہوں؟ مگر تمہاری عقلوں

پر پردہ پڑا ہوا ہے۔ اچھا بتاؤ عبداللہ ابن سلامؓ کیسا آدمی ہے؟ اور اس کے

متعلق تمہارا کیا خیال ہے؟“

یہود نے جواب دیا:

”وہ ہمارا سردار ہے، سردار کا بیٹا ہے، بڑا عالم ہے، بڑے عالم کا بیٹا ہے۔“

اس کے بعد آپ نے فرمایا:

”اگر وہ مجھ پر ایمان لے آئے تو تم لوگ بھی ایمان لے آؤ گئے؟“

یہود نے جواب دیا کہ

”اس کا وہم اور وسوسہ بھی نہیں ہو سکتا ہے کہ وہ آپ پر ایمان لائیں گے۔“

اس گفتگو کو حضرت عبداللہ ابن سلامؓ پس پردہ بیٹھے سن رہے تھے، فوراً باہر نکل آئے اور اعلان کیا:

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ.

یہود حضرت عبداللہ ابن سلامؓ کا اعلان اسلام سنتے ہی حضور صلی اللہ علیہ وسلم کی مجلس سے یہ کہتے ہوئے اٹھ کھڑے ہوئے کہ

”عبداللہ برا ہے، برے باپ کا بیٹا ہے، جاہل ہے اور بڑے جاہل کا بیٹا ہے۔“

علمائے یہود و نصاریٰ کا چھپ چھپ کر قرآن سننا:

اس کے علاوہ ہم ہمیشہ اس کا مشاہدہ کرتے رہتے ہیں کہ جب کوئی قاری قرآن پاک کی تلاوت کرتا ہے تو ہمارے قلوب کی کیا کیفیت ہوتی ہے۔ ماہ رمضان میں اس کا مشاہدہ زیادہ ہوتا ہے۔ علامہ رشید رضا مصریؒ اپنی تفسیر المنار میں لکھتے ہیں:

”بلاد مصر و شام میں جو علمائے یہود و نصاریٰ عربی زبان کے ادیب اور

حاذق و ماہر ہیں، رمضان المبارک کی راتوں میں ان مسلمانوں کے ہاں

جن سے ان کی شناسائی اور تعلقات ہیں..... تراویح میں جب قرآن مجید

پڑھا جاتا ہے تو وہ اس کے سننے کے لیے حاضر ہوتے ہیں، تاکہ اس کی

حلاوت و شیرینی، فصاحت و بلاغت اور علوم و معارف کی جامعیت سے

لذت حاصل کریں۔“ (اعجاز القرآن: ص ۲۲)

نور اللہ شوستری نے اپنی تفسیر میں علامہ قوشچیؒ کے متعلق لکھا ہے:

”ان کا ایک یہودی عالم سے ایک مہینے تک مناظرہ رہا، مگر یہودی عالم

نے ان کی کسی دلیل کو تسلیم نہ کیا۔ ایک دن وہ یہودی عالم علامہ سے ملنے کے لیے گیا تو علامہ کے گھر کے دروازے سے قرآن پڑھنے کی آواز سنی، علامہ نہایت کریہہ الصوت تھے۔ اس کے باوجود قرآن کا یہودی عالم پر اثر ہوا اور علامہ سے کہا: میں اسلام میں داخل ہونا چاہتا ہوں۔ علامہ نے ایمان لانے کا سبب دریافت کیا تو جواب دیا کہ آپ کی زبان سے قرآن سن کر مجھے یقین ہو گیا کہ یہ وحی الہی ہے۔“ (اعجاز القرآن: ص ۲۷)

ایک نصرانی عالم کا قرآن سن کر مسلمان ہونا:

ایک روز حضرت عمر فاروقؓ نے مسجد نبوی میں دیکھا کہ ایک نصرانی عالم اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنَّ مُحَمَّدًا رَّسُوْلُ اللّٰهِ پڑھ رہا ہے۔ حضرت عمرؓ نے اس نصرانی عالم سے اسلام لانے کا سبب پوچھا تو اس نے جواب دیا:

”میں نصاریٰ کا بڑا عالم ہوں، عربی زبان سے خوب واقف ہوں، میں نے ایک مسلمان قیدی کو تمہاری کتاب (قرآن) کی یہ آیت پڑھتے سنا: وَمَنْ يُّطِيعِ اللّٰهَ وَرَّسُوْلَهُ وَيَخْشِ اللّٰهَ وَيَتَّقْهُ فَاُولٰٓئِكَ هُمُ الْفَائِزُوْنَ O (سورہ نور: ۵۲)

”جو شخص اللہ اور اس کے رسول (صلی اللہ علیہ وسلم) کی اطاعت کرے اور اللہ

سے ڈرے اور اس کی نافرمانیوں سے بچے پس ایسے ہی لوگ کامیاب ہیں۔“

اس آیت میں مجھ کو غور کرنے سے یہ معلوم ہوا کہ دنیا اور آخرت کے وہ تمام احوال جو حضرت عیسیٰ علیہ السلام پر نازل ہوئے تھے وہ سب اس ایک آیت میں جمع کر دیئے گئے ہیں۔ (اعجاز القرآن: ص ۲۸)

مشرکین مکہ پر قرآن کا اثر، مگر قرآن کی تلاوت کے وقت شور مچانا:

حضور انور صلی اللہ علیہ وسلم کی سب سے زیادہ مخالفت مشرکین نے کی اور آپ

کے تبلیغی کام میں مختلف طریقوں سے رکاوٹیں ڈالیں۔ لوگوں کو قرآن سننے سے روکا، پڑھنے سے روکا۔ قرآن جس جگہ پڑھا جاتا وہاں سیٹیاں بجاتے، شور و غوغا کرتے۔ ان کی ان ناشائستہ حرکات کا قرآن میں ان الفاظ میں ذکر فرمایا گیا:

وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ تَغْلِبُونَ O (سورہ حم السجدہ: ۲۶)

”اور کہنے لگے منکرین (کافر) مت کان دھرو اس قرآن کے سننے کو اور بک بک کرو اس کے پڑھنے میں، شاید تم غالب ہو۔“ (ترجمہ از شیخ الہند)

دن کی نمازوں میں قرآن مجید آہستہ پڑھنے کی وجہ:

قرآن پاک کی آواز بجلی کی طرح سننے والوں کے دلوں میں اثر کرتی تھی۔ جو سنتا فریفتہ ہو جاتا۔ اس سے روکنے کی تدبیر کفار نے یہ نکالی کہ جب قرآن پڑھا جائے ادھر دھیان نہ کرو اور اتنا شور و غل کرو کہ دوسرے لوگ بھی نہ سن سکیں۔ اس طرح ہماری بک بک سے قرآن کی آواز دب جائے گی۔ (موضح الفرقان: ص ۶۲۱)

چنانچہ مکہ معظمہ میں پہلے تمام نمازیں جہری قرأت کے ساتھ پڑھی جاتی تھیں۔ مشرکین قرآن سن کر اللہ تبارک و تعالیٰ اور حضور صلی اللہ علیہ وسلم کی شان میں گستاخیاں کیا کرتے تھے اور گالیاں بکتے تھے۔ جس سے جناب بنی کریم صلی اللہ علیہ وسلم کو تکلیف ہوا کرتی تھی۔

اس کے بعد یہ آیت نازل ہوئی:

وَلَا تَجْهَرُ بِصَلَاتِكَ وَلَا تُخَافُتُ بِهَا وَابْتَغِ بَيْنَ ذَلِكَ سَبِيلًا O (سورہ بنی اسرائیل: ۱۱۰)

اور اپنی نماز میں نہ تو بہت پکار کر پڑھے اور نہ بالکل چپکے چپکے ہی پڑھے اور دونوں کے درمیان ایک طریقہ اختیار کر لیجیے۔“ (ترجمہ از بیان القرآن)

اس آیت کے نزول کے بعد آپ ظہر اور عصر کی نماز میں قرأت آہستہ پڑھنے لگے۔

مشرکین مکہ پر قرآن کا اثر

حضرت عمر فاروقؓ پر قرآن کا اثر اسلام قبول کرنے سے پہلے:
مسلمانوں کو مشرکین مکہ طرح طرح کی ایذائیں پہنچاتے تھے۔ ابو جہل، ابولہب اور ان کے ساتھ دوسرے کفار کا دن رات یہی مشغلہ تھا۔ اس وقت تک (حضرت) عمر فاروقؓ مسلمان نہیں ہوئے تھے، وہ بھی ان مشرکین کے قوت بازو بنے ہوئے تھے۔ رحمۃ للعالمین صلی اللہ علیہ وسلم کو مسلمانوں کی تکالیف سے دلی تکلیف اور صدمہ ہوتا تھا۔ آپ نے متاثر ہو کر ایک روز دعا فرمائی:

اَللّٰهُمَّ اَعِزَّ الْاِسْلَامَ بِعُمَرَ بْنِ الْخَطَّابِ اَوْ بِعَمْرِو بْنِ
هَشَامٍ.

”یا اللہ! اسلام کو عزت عطا فرما عمر ابن خطاب کے (اسلام سے) یا عمرو بن ہشام (ابو جہل) سے۔“

(حضرت) عمرؓ کی قسمت کا ستارہ چمکا، ان کے حق میں حضور صلی اللہ علیہ وسلم کی دعا کی قبولیت کے آثار نظر آنے شروع ہوئے۔

چنانچہ مکہ میں قصی ابن کلاب کا ایک مکان تھا، اس میں مشرکین مکہ اپنی میٹنگ کیا کرتے تھے اور اہم قومی و ملکی امور کا فیصلہ کرتے تھے، اس کو دار الندوہ کہتے تھے۔ اسی دار الندوہ میں ایک مرتبہ اس مسئلے پر غور کیا گیا کہ محمد صلی اللہ علیہ وسلم کا کیا کیا جائے؟ فیصلہ ہوا (نعوذ باللہ) آپ کو قتل کر دیا جائے، قاتل کے لیے سواونٹ کے انعام کا اعلان کیا گیا۔

قارئین! خیال کریں کہ حضور صلی اللہ علیہ وسلم کی دعا کی قبولیت کا اثر ہونا کیسے شروع ہوا؟ (حضرت) عمرؓ نے انعام کے لالچ میں آپ کے قتل کا بیڑا اٹھایا اور ننگی

تکوار لے کر آپ کے قتل کے ارادے سے گھر سے نکلے۔ راستے میں حضرت نعیم ابن عبداللہ سے ملاقات ہو گئی، انہوں نے (حضرت) عمرؓ کے تیور دیکھ کر پوچھا:

عمر! خیر تو ہے؟ کدھر چلے؟ کیا ارادہ ہے؟

(حضرت) عمرؓ نے جواب دیا:

”محمد (صلی اللہ علیہ وسلم) کا کام تمام کرنے جا رہا ہوں۔“

حضرت نعیمؓ نے کہا:

”ادھر جانے سے پہلے اپنے گھر کی تو خبر لو، تمہارے بہنوئی اور بہن بھی

مسلمان ہو گئے ہیں۔“

یہ سن کر آپ پہلے بہنوئی کے گھر پہنچے، گھر کا دروازہ بند پا کر دستک دی۔ ان دونوں کو حضرت خباب ابن ارتؓ قرآن پڑھانے آیا کرتے تھے۔ اتفاق کی بات کہ جس وقت (حضرت) عمرؓ پہنچے ہیں یہ اندر بیٹھے پڑھا رہے تھے۔ گھر میں موجود سب لوگ گھبرا گئے۔ حضرت خبابؓ چھپ گئے، بہن حضرت فاطمہؓ نے قرآن کریم کے صفحات چھپا دیئے، بہنوئی نے ڈرتے ڈرتے دروازہ کھولا، گھر میں گھستے ہی بہن پر پل پڑے اور اتنا مارا کہ لہو لہان ہو گئیں اور بہنوئی پر بھی دست درازی کی۔ مگر ایمان کا نشہ ایسا نہ تھا کہ مار پیٹ سے اتر جاتا۔

بہن نے جب یہ صورت حال دیکھی تو سمجھ لیا کہ اب حق کو چھپانا ایمان کی کم زوری کی بات ہے، فوراً کہنے لگیں:

”ہم دونوں تو محمد (صلی اللہ علیہ وسلم) پر ایمان لے آئے ہیں، تم سے جو

کچھ ہو کر لو۔“

یہ جملے سن کر (حضرت) عمرؓ کا غصہ کچھ ٹھنڈا ہوا اور اپنی حرکت پر نادوم و پشیمان ہو کر کہنے لگے:

”تم لوگ کیا پڑھ رہے تھے؟ ذرا مجھے بھی دکھلا دو۔“

بہن، بھائی میں یہ تبدیلی دیکھ کر دل میں خوش ہوئیں اور جواب دیا:

”قرآن مقدس خدائے بزرگ و برتر کا پاک کلام ہے، تمہارا قلب نجس،

تمہارا جسم ناپاک، تمہارے ہاتھ پلید، ہمارے رب کا ارشاد عالی ہے:

لَا يَمَسُّهُ إِلَّا الْمُطَهَّرُونَ ○ (سورۃ واقعہ: ۷۹)

”اس کو وہی چھوتے ہیں جو پاک بنائے گئے ہیں۔“

یہ سن کر حضرت عمرؓ بولے:

”دکھلاتی نہیں تو کچھ سنا ہی دو۔“

بہن نے فوراً سورۃ حدید:

سَبَّحَ لِلَّهِ مَا فِي السَّمَوَاتِ وَالْأَرْضِ وَهُوَ الْعَزِيزُ

الْحَكِيمُ ○ (سورۃ حدید: ۱)

”اللہ کی پاکی بیان کرتے ہیں سب جو کچھ آسمانوں اور زمین میں ہیں۔“

سنائی۔ (حضرت) عمرؓ سنتے جاتے تھے اور دل کی عجیب کیفیت ہوتی جاتی تھی۔ جب

بہن اس آیت پر پہنچی

امِنُوا بِاللَّهِ وَرَسُولِهِ. (سورۃ حدید: ۷)

”یقین لائے اللہ پر اور اس رسولوں پر۔“

تو فوراً جذبے میں آ کر پکار اٹھے:

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ.

(حضرت) عمرؓ کی یہ کیفیت ہو گئی جیسے بے ہوشی کے عالم سے ہوش میں آ گئے ہوں۔

اس کے بعد (حضرت) عمرؓ پردے کی جگہ گئے اور غسل کر کے واپس آ کر کہنے لگے:

”لاؤ اب یہ مقدس کتاب، میں پاک صاف ہوا یا ہوں۔“

اس کے بعد بہن نے صحیفہ ہاتھ میں دیا، کھول کر دیکھا تو پہلے ہی سورۃ طہ پر نظر

پڑی، چند آیتیں پڑھ پائے تھے تو دل کی عجیب کیفیت ہونے لگی، اب (حضرت) عمرؓ

کا یہ حال تھا کہ قرآن پڑھتے جاتے تھے اور قرآن قلب کی گہرائی میں اترتا جاتا تھا۔

حضرت خبابؓ جو (حضرت) عمرؓ کو دیکھ کر چھپ گئے تھے، ایک دم باہر نکل آئے

اور کہنے لگے:

”عمر! مبارک، مبارک! ہمارے آقا سیدنا محمد صلی اللہ علیہ وسلم کی دعا تمہارے حق میں قبول ہوگئی۔“

سیدنا حضرت عمرؓ کا دل اب نور ایمان سے منور ہو چکا تھا، اس لیے فوراً حضرت خبابؓ سے دریافت کیا:

”محمد (صلی اللہ علیہ وسلم) کہاں ہیں؟ مجھے آپ کی خدمت میں لے چلو اور مسلمان کراؤ۔“

واقعہ طویل ہے، ہمیں تو یہاں صرف یہ بتلانا ہے کہ قرآن کا حضرت عمرؓ پر کیا اثر ہوا۔

حضرت جبیر ابن مطعمؓ پر قرآن کا اثر:

(حضرت) جبیر ابن مطعمؓ جنگ بدر میں گرفتار ہو کر آئے تو آں حضرت صلی اللہ علیہ وسلم مغرب کی نماز میں سورۃ طور کی یہ آیتیں پڑھ رہے تھے:

أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ ۝ أَمْ خَلَقُوا
السَّمَوَاتِ وَالْأَرْضَ بَلْ لَا يُوقِنُونَ ۝ أَمْ عِنْدَ هُمْ خَزَائِنُ
رَبِّكَ أَمْ هُمُ الْمُصْطَفُونَ ۝ (سورۃ طور: ۳۵ تا ۳۷)

”کیا یہ لوگ خود بہ خود پیدا ہو گئے یا یہ خود خالق ہیں؟ کیا آسمان اور زمین کو

انہی لوگوں نے پیدا کیا ہے؟ بلکہ واقعہ یہ ہے کہ ان کو یقین نہیں۔ کیا ان

کے پاس خدا کے خزانے ہیں؟ کیا یہی لوگ داروغہ بنائے گئے ہیں؟“

(ترجمہ از کشف الرحمن)

حضرت جبیر ابن مطعمؓ کہتے ہیں یہ آیتیں سن کر میرے دل کی یہ کیفیت ہوئی کہ

اب اڑا اب اڑا۔

یعنی مرا دل اسلام قبول کرنے کے لیے ایسا مچلنے لگا کہ ابھی مسلمان ہو جاؤں۔

ولید ابن مغیرہ پر قرآن کا اثر:

ولید ابن مغیرہ ابو جہل کے بھتیجے ہوتے ہیں۔ ان کے متعلق ہے کہ انہوں نے حضور اکرم صلی اللہ علیہ وسلم سے جب یہ آیت سنی:

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ
وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ. (سورہ نحل: ۹۰)

”اللہ حکم کرتا ہے انصاف کرنے کا اور بھلائی کرنے کا اور قرابت والوں کے دینے کو اور منع کرتا ہے بے حیائی سے اور نامعقول کام سے اور سرکشی

سے۔“

تو کہنے لگے، خدا کی قسم! اس کلام میں عجیب کشش اور شیرینی ہے اور ان پر بڑی رقت طاری ہوئی۔ ابو جہل کو جب پتا چلا کہ میرا بھتیجا بھی محمد (صلی اللہ علیہ وسلم) کا حلقہ بہ گوش ہونے کو ہے تو اس کو سمجھانے کے لیے آیا اور کہنے لگا یہ تو..... شاعرانہ کلام ہے۔ بھتیجے نے جواب دیا:

”خدا کی قسم! محمد (صلی اللہ علیہ وسلم) جو کلام پڑھتا ہے اس سے شعر کو ادنا

سی مناسبت بھی نہیں، کیوں کہ مجھے اشعار کا پوری طرح اندازہ ہے۔“

ابو جہل، ابوسفیان، اخنس ابن شریق کا چھپ کر قرآن سننا:

ایک مرتبہ کا واقعہ ہے کہ آں حضرت صلی اللہ علیہ وسلم کا قرآن پاک سننے کے لیے رات کے اندھیرے میں یہ تینوں مشرک علاحدہ علاحدہ ایک دوسرے سے چھپ کر ایسے گئے کہ ایک کی دوسرے کو خبر نہ ہو۔

حضور صلی اللہ علیہ وسلم رات کے آخری حصے میں تلاوت ذرا بلند آواز سے فرمایا کرتے تھے۔ یہ تینوں ایک دوسرے سے علاحدہ لاعلمی کی حالت میں حضور صلی اللہ علیہ وسلم کے دولت خانے سے کان لگا کر بیٹھ گئے اور قرآن سنتے رہے۔ رات کے اندھیرے میں تینوں اپنی اپنی جگہ یہ سمجھتے رہے کہ میرے آنے کا کسی کو علم نہ ہوگا۔

جب یہ تینوں قرآن سن کر چلے تو راستے میں تینوں کی مڈ بھیڑ ہو گئی۔ ایک دوسرے سے پوچھنے لگا یہ بے وقت رات کے اندھیرے میں کہاں اور کیوں؟ تینوں اپنے دل میں شرمندہ کہہ لو..... ہم تو رات کے اندھیرے میں اس لیے آئے تھے کہ کسی کو پتا نہیں چلے گا اور یہاں تو بھانڈا ہی پھوٹ گیا، مگر حق بات چھپی نہیں رہتی۔

الْحَقُّ يَعْلُو وَلَا يُعْلَىٰ.

”حق ظاہر ہو کر رہتا ہے۔“

جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا ۝

(سورہ بنی اسرائیل: ۱۸)

”آیا سچ اور نکل بھاگا جھوٹ، جھوٹ ہے ہی نکل بھاگنے والا۔“

ابو جہل، ابوسفیان، اخنس ابن شریق کا اعتراف حق:

ابو جہل بولا: ”میں تو اس لیے آیا تھا کہ جس قرآن کا اتنا شہرہ اور اتنی تعریف ہے

اس کو سن کر تو دیکھو کہ کیا ہے؟“

ابوسفیان بولے: ”اے ابو جہل! میں بھی اسی لیے رات کے اندھیرے میں

بستر کا آرام چھوڑ کر آیا تھا۔“

اخنس بولا: ”میرے آنے کا مقصد بھی یہی تھا جو آپ دونوں کا۔“

اس گفتگو کے بعد تینوں نے بہ طور دکھلاوا اور اپنی ساکھ باقی رکھنے کے لیے ایک

دوسرے کے سامنے عہد کیا، ہماری توبہ آئندہ ہم کبھی نہیں آئیں گے، اس میں تو

ہمارے دیوتاؤں اور ہمارے باپ دادا کے رسم و رواج کی خوب برائی کی گئی ہے۔ اگر

ہم لوگ ہی قرآن سننے لگے تو ہماری نیت کچھ ہی ہو..... مگر اس سے عوام اور ہمارے

بال بچوں پر تو برا ہی اثر پڑے گا اور کہیں گے یہ لوگ ہمیں تو قرآن سننے سے روکتے

ہیں اور خود دوڑ دوڑ کر سننے جاتے ہیں۔

تینوں نے ایک دوسرے کے سامنے بڑا پختہ عہد کیا، کہ آئندہ ہم کبھی نہیں آئیں

گئے۔ تینوں اپنی جگہ مطمئن ہو گئے کہ اب کوئی نہیں آئے گا۔ اس لیے ہر ایک نے اپنی اپنی جگہ دوسرے دن دوبارہ جانے کا فیصلہ کر لیا اور پہلے کی طرح دوسرے دن بھی تینوں پہنچ گئے، تاکہ خدا کے برگزیدہ اور پاک بندے محمد صلی اللہ علیہ وسلم کی شیریں زبان سے سوز بھرے لب و لہجے میں پھر قرآن پاک سنیں۔

اتفاق کی بات دیکھیے دوسری رات میں بھی واپس ہوتے وقت پھر تینوں کی مڈ بھيڑ ہو گئی۔ اب تو بڑے شرمندہ اور پانی پانی ہوئے۔ ”آخر کھسانی بلی کھبانو چے والی“ مثل، ایک دوسرے سے عذر و معذرت کرنے لگا اور آج پھر عہد و پیمان کیا کہ کچھ بھی ہو آئندہ ہماری کچی توبہ، ہم بھولے سے بھی نہیں آئیں گے۔

لیکن تیسرے دن عہد و پیمان کو توڑ کر پھر پہنچ گئے۔ مگر اس تیسری مرتبہ عہد شکنی کے بعد اخنس، ابو جہل کے گھر پہنچا اور کہنے لگا:

”ابو جہل! تم تو محمد (صلی اللہ علیہ وسلم) کی مخالفت میں سب سے آگے ہو، پھر یہ کیا بات ہے کہ باوجود ایک دوسرے کے ساتھ عہد و پیمان کے عہد شکنی کر کے تین دن تک محمد (صلی اللہ علیہ وسلم) سے قرآن سننے کیوں گئے؟ سچ بتاؤ، تم قرآن کے متعلق کیا رائے رکھتے ہو؟“

ابو جہل نے جواب دیا:

”اخنس! ایمان داری کی بات تو یہ ہے کہ قرآن واقعی انسانی کلام نہیں، بلکہ خدا کا کلام ہے۔ لیکن محمد (صلی اللہ علیہ وسلم) کی تابع داری میں عار اور شرم محسوس ہوتی ہے۔“

اس کے بعد اخنس ابوسفیان کے گھر پہنچا، ابوسفیان سے پوچھا تو ابو جہل کی طرح انہوں نے بھی وہی جواب دیا۔

اس واقعے سے ہر شخص اندازہ کر سکتا ہے کہ قرآن کی صداقت اور اس کے کلام خداوندی ہونے کا بڑے سے بڑا دشمن اسلام بھی اعتراف کرتا تھا۔ یہ دوسری بات ہے کہ اپنی عزت و شہرت میں فرق آجانے کی وجہ سے ایمان کی دولت سے محروم رہے۔

در کار خانہ عشق از کفر ناگزیر ست
آتش کرا بہ سوز دگر بولہب نہ باشد
اور یہ خدا کی دین ہے جس کو چاہے دولت اسلام سے مالا مال فرمادے۔
حسن ز بصرہ بلال از حبش صہیب ز روم
ز خاک مکہ بوجہل، ایں چہ بواجہی ست

ضما دزدی کا اعتراف حق:

مکہ معظمہ میں ضما دزدی جھاڑ پھونک کا کام کیا کرتا تھا۔ اس نے سنا کہ لوگ یہ کہہ رہے ہیں (معاذ اللہ) محمد (صلی اللہ علیہ وسلم) کو جنون ہو گیا ہے۔ سرور عالم صلی اللہ علیہ وسلم کی آئینے سے زیادہ صاف زندگی کے لیل و نہار ان کی آنکھوں کے سامنے تھے، اس لیے ایسی بات سے سخت صدمہ اور رنج ہوا۔

ضما پریشانی اور قومی ہمدردی کا اظہار کرنے کے لیے آپ کے پاس پہنچے، تاکہ جھاڑ پھونک کے ذریعے آپ کا علاج کریں۔ حضور انور صلی اللہ علیہ وسلم نے ان کے آنے کی وجہ دریافت کی تو انہوں نے آپ کے متعلق سنی ہوئی باتوں کو دہرا کر اپنی پریشانی کا اظہار کیا، ساتھ ہی درخواست کی اگر اجازت ہو تو جھاڑ پھونک سے علاج کروں؟ آپ نے ضما کو جواب دینے کے بجائے قرآن کریم کی چند آیتیں تلاوت کیں۔ ضما دن کر حیرت میں پڑ گئے اور سکتے کی کیفیت طاری ہو گئی اور حیرانی کے عالم میں کہنے لگے۔

”یہ کیسا فصیح و بلیغ کلام ہے، اس میں کیسی معقول باتیں ہیں، کیسا مدلل کلام ہے۔“

اور پھر حیرت و تعجب اس پر کہ ایک اُمی اُن پڑھ کی زبان سے ایسا کلام؟ ضما نے پھر درخواست کی کہ دوبارہ یہ کلام مجھے سنا دیں۔ آپ نے فوراً سنا دیا۔ تیسری مرتبہ پھر سنا، سن کر بولے:

”خدا کی قسم! میں نے کاہنوں کی بولی سنی ہے، جادو گروں کے منتر سنے

ہیں، شعرا کے قصیدے سنے، لیکن اے محمد (صلی اللہ علیہ وسلم) یہ کلام تو ایسا ہے سمندر پر اپنا اثر کیے بغیر نہ رہے۔“

عرب کے مشہور شاعر لبید کا اعتراف عجز:

اخیر میں قرآن کی فصاحت و بلاغت کے سلسلے میں صرف اتنا کہہ دینا کافی ہے کہ خداوند عالم کا یہ ایسا کلام ہے جو ہر قسم کے نقائص و عیوب سے پاک ہے۔ جس نے اپنی فصاحت و بلاغت کا بڑے بڑے ادیب اور شعرا سے اقرار کر لیا ہے۔ اسلام سے قبل زمانہ جاہلیت میں بھی لوگ خانہ کعبہ کا طواف کیا کرتے تھے۔ منی نامی مقام پر ایام حج میں سالانہ میلہ لگا کرتا تھا، بڑے بڑے شعرا اور ادیب اس میلے میں شریک ہوتے اور مشاعرے ہوتے۔

اسلام کے ظہور کے بعد کسی صحابی نے قرآن کی فصاحت و بلاغت کے اظہار کے لیے

إِنَّا أَعْطَيْنَكَ الْكَوْثَرَ ۝ (سورہ کوثر: ۱)

”بے شک! ہم نے آپ کو کوفی دی ہے۔“

یہ چھوٹی سی سورت لکھ کر خانہ کعبہ پر ایسی نمایاں جگہ لٹکا دی جہاں پر ہر شخص کی نگاہ پڑتی تھی۔ اس زمانے کا مشہور شاعر لبید (جس کا عرب میں طوطی بول رہا تھا) زندہ تھا، اس نے یہ سورت پڑھی تو اعتراف شکست کر لیا اور اس کے نیچے لکھ دیا:

مَا هَذَا قَوْلُ الْبَشَرِ.

”یہ کسی انسان کا کلام نہیں۔“

عمر و ابن طفیل دوسی کا قرآن سن کر اسلام قبول کرنا:

کفار مکہ نے یہ طریقہ کر رکھا تھا کہ جب قبائل عرب کا کوئی آدمی مکہ میں داخل ہوتا تو اس کے سامنے جناب محمد رسول اللہ صلی اللہ علیہ وسلم کی برائیاں کرتے۔ کسی سے کہتے مکہ میں ایک جادوگر ہے۔ کبھی کہتے مکہ میں (معاذ اللہ) ایک مجنون ہے۔ دیکھنا اس کی بات نہ سننا۔

ایک مرتبہ قبیلہ دوس کے سردار طفیل ابن عمرو دوسی، کعبہ اللہ کی زیارت (عمرہ) کو آئے، یہ بڑے عاقل، فہیم اور فصیح البیان خطیب تھے۔ قریش مکہ نے حسب معمول ان کو فہمائش کی اور کہا:

”دیکھنا ایک شخص مسجد حرام میں ہمارے باپ دادا کے عقیدے کے خلاف نئے مذہب کی تبلیغ کرتا ہے، اس نے ہم لوگوں میں ایسا تفرقہ ڈالا ہے کہ باپ بیٹے سے جدا، بیٹا باپ سے، میاں بیوی میں اختلاف۔ غرض یہ کہ گھر گھر میں اختلاف ڈال دیا۔ اور نہ صرف گھر گھر بلکہ تمام قوم کو پراگندہ کر ڈالا اور آپس میں تفریق ڈال دی۔ اس کی باتوں میں ایسا اثر ہے کہ جو اس کی بات سنتا ہے فوراً متاثر ہو کر بد دین ہو جاتا ہے۔“

طفیل نے قریش کے بڑے بڑے لوگوں سے یہ باتیں سنیں تو فیصلہ کر لیا کہ میں محمد (صلی اللہ علیہ وسلم) کی بات نہ سنوں گا۔ مزید احتیاط اور حفظ ماقدم کے طور پر کانوں میں روئی ٹھونس لی۔ اس کے بعد زمانہ جاہلیت کی رسم کے مطابق خانہ کعبہ کا طواف کرنے گیا تو اس کی آنکھوں نے یہ نظارہ دیکھا کہ ایک شخص خانہ کعبہ میں بالکل نرالے طریقے پر عبادت کر رہا ہے اور بھیننی بھیننی آواز سے کلام پاک پڑھ رہا ہے۔ اگرچہ کانوں میں روئی ہونے کی وجہ سے پوری طرح سمجھ میں نہ آیا، مگر طرز ادا نے دل میں گھر کر لیا اور اپنے نفس کو ملامت کرنے لگا کہ تو مرد ہو کر ایسا بزدل ہو گیا۔ ایک اُمی اور ان پڑھ کی زبان سے کلام پاک نہیں سن سکتا، جب کہ خود فصیح و بلیغ مقرر ہے۔

آں حضرت صلی اللہ علیہ وسلم جب عبادت سے فارغ ہو کر چلے تو طفیل بھی پیچھے پیچھے چل دیا اور کہنے لگا:

”میں نے آپ کی زبان مبارک سے قرآن پاک سنا اور مجھے بڑا پسند آیا، اب آپ مجھے اپنے دین (اسلام) کے اصول بتلا لیں، آپ نے اس کو اصول بتلائے، پھر قرآن مجید سنایا، سنتے ہی بے خود ہو گیا اور یہ کہتے ہوئے حلقہ بہ گوش اسلام ہو گیا۔“

أَنْتَ رَسُولُ اللَّهِ حَقًّا، وَالْقُرْآنُ كَلَامُ اللَّهِ.

”بے شک آپ اللہ کے رسول ہیں اور قرآن مجید اللہ کا کلام ہے۔“

ہندوستان کے ایک بزرگ مولانا مظفر حسین صاحب

سے قرآن سن کر ہندو خاندان کا اسلام قبول کرنا:

ہندوستان کے قصبہ کاندھلہ میں ایک مشہور بزرگ حضرت مولانا مظفر حسین صاحبؒ گذرے ہیں، بڑے متقی اور پرہیزگار تھے، مشتبہ چیز اگر لاعلمی میں کھا لیتے تو فوراً تے ہو جاتی تھی۔ حضرت مولانا مفتی الہی بخش کاندھلویؒ کے بھتیجے تھے۔ ابتدائی تعلیم اپنے چچا حضرت مولانا مفتی الہی بخش صاحبؒ سے حاصل کی۔ درمیان میں مفتی صاحبؒ کا انتقال ہو گیا تو باقی تعلیم حضرت شاہ عبدالعزیز صاحبؒ محدث دہلویؒ کے نواسے حضرت شاہ اسحاق صاحبؒ سے حاصل کی۔

ان بزرگ نے ہندوستان سے سات حج پیدل کیے، ۱۰ محرم الحرام ۱۲۸۳ھ مطابق ۵ مئی ۱۸۶۶ء بروز جمعۃ المبارک مدینہ منورہ میں وفات پائی اور جنت البقیع میں خلیفہ ثالث حضرت عثمان غنیؓ کے قریب دفن ہوئے۔

ان بزرگ کا واقعہ ہے ایک مرتبہ سفر میں شام ایک ایسے گاؤں میں ہو گئی جہاں کی ساری آبادی ہندو تھی۔ ہندوؤں کا مسلمانوں سے بغض و عداوت کوئی پوشیدہ راز نہیں۔ آپ نے اس گاؤں کے ایک باشندے سے کہا کہ رات گزارنے کے لیے ہمیں کوئی جگہ بتادو، انہوں نے گاؤں کے باہر ایک جگہ بتلا دی۔ آپ کے پاس روٹی تھی، کھا کر اللہ کا شکر ادا کیا۔ اتفاقاً رات کو ایک ہندو بہ نیت فاسد آیا تو حضرت کو قرآن کی تلاوت میں مصروف پایا، وہیں بیٹھ گیا اور سنتا رہا۔ تمام رات بڑی بے تابی سے گزاری اور صبح کو حاضر خدمت ہو کر عرض کیا کہ رات جو تم پڑھ رہے تھے وہ جلدی سے مجھے بھی پڑھا دو۔ اس کے بعد آپ کو اپنے گھر لے گیا اور وہاں اس کے بیوی بچے وغیرہ سب مسلمان ہو گئے۔ (امیر الروایات: ص ۱۵۰)

باب ۴

تاریخ جمع قرآن

یہ باب چھ فصول پر مشتمل ہے

اس عنوان کے ضمن میں مندرجہ ذیل مضامین بیان کیے گئے ہیں:

فصل ۱

۱۔ جمع قرآن کے تین دور ہیں۔

۲۔ جمع قرآن کے سلسلے میں مخالفین اسلام کا اعتراض اور پیغمبر عالم صلی اللہ علیہ وسلم کے عمل سے اس کا جواب۔

فصل ۲

۳۔ قرآن مجید کی چند سورتوں کے فضائل۔

فصل ۳

۴۔ جمع قرآن کا پہلا دور زمانہ رسالت صلی اللہ علیہ وسلم میں۔

۵۔ رسول اللہ صلی اللہ علیہ وسلم کے کاتبین وحی۔

فصل ۴

۶۔ جمع قرآن کا دوسرا دور خلافت صدیقی میں

۷۔ جمع قرآن کے سلسلے میں حضرت ابوبکر صدیقؓ کا صحابہ کرام سے مشورہ۔

۸۔ جمع قرآن کی اہم خدمت پر حضرت زید ابن ثابتؓ کا تقرر۔

۹۔ حضرت زید ابن ثابتؓ کی شخصیت۔

فصل ۵

۱۰۔ حضرت عمرؓ کے زمانہ خلافت میں اشاعت قرآن۔

فصل ۶

۱۱۔ جمع قرآن کا تیسرا دور۔

فصل ①

تاریخ جمع قرآن

جمع قرآن بھی حفاظت قرآن کے سلسلے کی ایک اہم کڑی ہے، اس لیے اس تاریخ سے مسلمان کو واقف ہونا از بس ضروری ہے۔ لہذا جمع قرآن کی تاریخ کا بیان کیا جاتا ہے۔

- معلوم ہونا چاہیے کہ جمع قرآن کے تین دور ہیں۔
- ✽ پہلا دور پیغمبر عالم صلی اللہ علیہ وسلم کا زمانہ مبارک۔
- ✽ دوسرا دور خلیفہ اول حضرت ابو بکر صدیقؓ کا زمانہ خلافت۔
- ✽ تیسرا دور خلیفہ ثالث حضرت عثمان غنیؓ کا زمانہ خلافت۔

جمع قرآن کے سلسلے میں مخالفین اسلام کا اعتراض اور اس کا جواب:

جمع قرآن کے سلسلے میں دشمنان اسلام خصوصاً یورپین مفکرین یہ غلط پروپیگنڈا کرتے ہیں کہ پیغمبر اسلام صلی اللہ علیہ وسلم کے زمانے میں قرآن منتشر تھا، نہ اس کی سورتیں مرتب تھیں، نہ سورتوں کے نام متعین تھے۔

اس کے جواب سے پہلے یہ سمجھ لیجیے کہ اس قسم کے غلط خیالات و اعتراضات سے دشمنان اسلام کا مقصد یہ ہوتا ہے کہ جاہل ① اور اپنے دین سے ناواقف مسلمان اس سے متنفر ہو جائیں۔ مگر خدا کی شان کہ اس کا اثر الٹا ہی ہوتا ہے اور اسلام کا کچھ نہیں بگڑتا۔

① جاہل کی اصطلاح: مسلمانوں کی بہت بڑی قابل گرفت خامی یہ ہے کہ یہ اپنے دین اسلام اور اس کی تاریخ، اس کے مولے مولے مسائل تک سے واقف نہیں ہیں۔ اس لیے ایسے مسلمان کے لیے ”جاہل“ کی اصطلاح استعمال کی گئی ہے۔ اسکول و کالج میں زندگی گزارنے کے طریقے نہیں بتلائے جاتے۔ وہ تو زندگی کو دنیا میں حسین بنانے کے گر سکھاتے ہیں۔ یہی وجہ ہے کہ ان کو ”منافقین فی الملک“ یہ نہیں کہتے کہ دینی علوم اپنی درسیات میں شامل کرو۔ بلکہ جہاں ”علم“ سکھایا جاتا ہے ان سے شد و مد کے ساتھ کہا جاتا ہے کہ ”زندگی کے حسین ہونے کے گر“ سکھلاؤ۔ مسلمان اس معاملے میں خود مجرم ہیں۔ (شریفی)

ارشاد خداوندی ہے:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ

عَلَى الدِّينِ كُلِّهِ وَلَوْ كَرِهَ الْمُشْرِكُونَ ○ (سورہ صف: ۹)

”وہ اللہ ایسا ہے جس نے اپنے رسول (صلی اللہ علیہ وسلم) کو ہدایت اور

سچا دین دے کر بھیجا ہے تاکہ اس دین کو تمام ادیان باطلہ پر غالب

کر دے، اگرچہ مشرک کیسے ہی ناخوش ہوں۔“

سب سے پہلے ایسے لوگ اس حدیث پاک کو غور سے پڑھیں جس سے صاف

معلوم ہو رہا ہے کہ حضور صلی اللہ علیہ وسلم کے زمانے میں قرآن کریم مکمل ہو چکا تھا۔

”حضرت جبریل علیہ السلام کا معمول تھا کہ ہر رمضان میں آں حضرت

صلی اللہ علیہ وسلم سے ایک مرتبہ قرآن کریم کا دور کیا کرتے تھے اور جس

سال آپ کی وفات ہوئی ہے اس سال کے رمضان میں دو مرتبہ دور

فرمایا۔“ (بخاری)

یہاں پر یہ بات سوچنے اور غور کرنے کی ہے کہ جب قرآن اور اس کی سورتیں

غیر مرتب تھیں تو دور کیسے ہوتا تھا؟

نیز یہ بات بھی کم و بیش ہر شخص جانتا ہے کہ پنج وقتہ نمازوں کی فرضیت سے پہلے

حضور اقدس صلی اللہ علیہ وسلم پر تہجد کی نماز فرض تھی اور اس میں آپ اتنا طویل قیام فرمایا

کرتے تھے کہ آپ کے قدم ہائے مبارک پر درم آ کر خون بہنے لگتا تھا۔ سوچنے کی بات

ہے کیا اتنے طویل قیام میں آپ کچھ پڑھتے نہ تھے؟

حضرت حذیفہؓ فرماتے ہیں میں نے حضور اقدس صلی اللہ علیہ وسلم کو رات کے

وقت (تہجد میں) دیکھا کہ آپ نے چار رکعت میں سورہ بقرہ، آل عمران، نساء، مائدہ

اور انعام پڑھیں۔ (ابوداؤد)

گویا ساڑھے سات پارے آپ نے چار رکعت میں پڑھے اور اس ترتیب سے

پڑھے، جیسے ہمارے زمانے میں قرآن موجود ہے۔

مزید وضاحت کے لیے اس پر غور کریں کہ آں حضرت صلی اللہ علیہ وسلم پنج وقتہ نمازوں کی امامت فرماتے وقت ان میں کیا پڑھتے تھے؟ احادیث میں اس کی بھی تفصیلات موجود ہیں۔ ان تفصیلات کے لیے مندرجہ ذیل معروضات پر غور فرمائیں تو مزید اطمینان ہو جائے گا۔

فجر کی نماز میں حضور صلی اللہ علیہ وسلم کا مختلف سورتیں پڑھنا:
مسلم شریف کی حدیث میں ہے:

كَانَ النَّبِيُّ صَلَّى اللَّهُ عَلَيْهِ وَسَلَّمَ يَقْرَأُ فِي الْفَجْرِ بَقِ
وَالْقُرْآنِ الْمَجِيدِ وَنَحْوَهَا. (مسلم بہ حوالہ مشکوٰۃ: ص ۷۹)
”رسول اللہ صلی اللہ علیہ وسلم فجر کی نماز میں سورہ ق اور اس جیسی (بڑی)
سورتیں پڑھا کرتے تھے۔“

ایک حدیث میں ہے، حضرت عمر و ابن حریثؓ فرماتے ہیں کہ میں نے رسول اللہ صلی اللہ علیہ وسلم کو

يَقْرَأُ فِي الْفَجْرِ وَاللَّيْلِ إِذَا عَسْعَسَ. (مسلم بہ حوالہ مشکوٰۃ: ص ۷۹)
”فجر کی نماز میں وایل اذاعسس (سورہ تکویر) پڑھتے سنا۔“

ایک حدیث میں ہے کہ آپ نے فجر کی نماز میں سورہ مؤمنون پڑھنی شروع کی، ابھی آپ حضرت موسیٰ، حضرت ہارون، حضرت عیسیٰ علیہم السلام کے ذکر تک پڑھ پائے تھے کہ آپ کو کھانسی شروع ہو گئی تو آپ نے رکوع فرما دیا۔

(مسلم بہ حوالہ مشکوٰۃ: ص ۷۹)

سورہ مؤمنون اٹھارہویں پارے کی پہلی سورت ہے جس کے چھ رکوع ہیں۔

جمعہ کے دن فجر کی نماز میں سورہ سجدہ اور سورہ دھر پڑھنا:
ایک حدیث میں ہے:

كَانَ النَّبِيُّ صَلَّى اللَّهُ عَلَيْهِ وَسَلَّمَ يَقْرَأُ فِي الْفَجْرِ يَوْمَ
الْجُمُعَةِ بِالْمَاءِ تَنْزِيلُ فِي الرُّكْعَةِ الْأُولَى وَفِي الثَّانِيَةِ
هَلْ أَتَى عَلَى الْإِنْسَانِ. (متفق علیہ بحوالہ مشکوٰۃ: ص ۸۰)
”رسول اللہ صلی اللہ علیہ وسلم جمعہ کے دن فجر کی نماز کی پہلی رکعت میں آتم
تَنْزِيل (یعنی سورہ سجدہ) اور دوسری رکعت میں هَلْ أَتَى عَلَى الْإِنْسَانِ
(یعنی سورہ دھر) پڑھا کرتے تھے۔“

ان احادیث سے یہ بات روز روشن کی طرح واضح ہو جاتی ہے کہ رسول اللہ صلی
اللہ علیہ وسلم کے زمانہ مبارک میں قرآن منتشر نہ تھا اور سورتوں کے نام تک متعین
تھے۔ کتاب کی طوالت کا خوف نہ ہوتا تو اور تفصیل کرتا۔ مختصر کرتے ہوئے عرض کروں
گا کہ ان حدیثوں کے علاوہ اور بہت سی احادیث میں آپ کا نمازوں میں مختلف
سورتیں پڑھنا ثابت ہے۔ مثلاً:

مغرب کی نماز میں سورہ اعراف، سورہ دخان، سورہ طور، سورہ مرسلات جیسی
طویل سورتیں اور مختصر سورتیں پڑھنا تک ثابت ہیں۔ مثلاً سورہ کافرون، سورہ
اخلاص، سورہ فلق، سورہ ناس۔

صحابہ کرامؓ کا ایک رکعت میں پورا قرآن پڑھ لینا:

اسی طرح آپ کے صحابہؓ میں سے بعض صحابہؓ کے متعلق ہے کہ ایک رکعت میں
پورا قرآن پاک ختم کر لیا کرتے تھے۔ مثلاً حضرت عثمان غنیؓ کے متعلق ہے کہ بعض
مرتبہ وہ وتر کی ایک رکعت میں پورا قرآن شریف پڑھ لیا کرتے تھے۔

حضرت عبداللہ ابن زبیرؓ ایک رکعت میں تمام قرآن پاک ختم کر لیا کرتے تھے۔
حضرت سعید ابن جبیرؓ نے دو رکعت میں کعبۃ اللہ میں تمام قرآن پاک پڑھا۔

(فضائل قرآن: ص ۳۸)

خلاصہ یہ کہ جناب رسول اللہ صلی اللہ علیہ وسلم کی زمانہ مبارک میں قرآن اسی

طرح ترتیب وار پڑھا جاتا تھا جس طرح ہمارے زمانے میں پڑھا جاتا ہے اور صحابہ کرام حضور صلی اللہ علیہ وسلم کو سناتے تھے اور آپ کے سامنے بیٹھ کر تلاوت بھی کیا کرتے تھے۔ حضرت ابی ابن کعبؓ اور حضرت عبداللہ ابن مسعودؓ جیسے حضرات نے آپ کو کئی مرتبہ سنایا۔

غور کرنے کی بات یہ ہے کہ ان حضرات نے پورا قرآن جب ہی تو پڑھا اور سنایا جب وہ مرتب تھا، ورنہ کیسے پڑھتے اور سناتے؟ بخاری شریف میں حضرت عبداللہ ابن مسعودؓ سے ایک روایت ہے جس میں وہ فرماتے ہیں کہ

”میں نے حضور اقدس صلی اللہ علیہ وسلم سے اناسی سورتیں پڑھی تھیں۔“
پورے قرآن میں ایک سو چودہ سورتیں ہیں، اناسی کے بعد باقی کتنی سورتیں بچیں؟

ان کے علاوہ جناب رسول اللہ صلی اللہ علیہ وسلم نے قرآن مجید کی بہت سی سورتوں کے فضائل بیان فرمائے ہیں۔ ان سے بھی اس بات کا اندازہ اور جواب ہو جاتا ہے کہ قرآن مجید اور سورتیں تک زمانہ نبوت میں مرتب و معین تھیں۔

قرآن مجید کی چند سورتوں کے فضائل

سورۃ بقرہ اور سورۃ آل عمران کی فضیلت:

① جس گھر میں سورۃ بقرہ پڑھی جاتی ہے اس گھر سے شیطان بھاگ جاتا ہے۔

(مسلم بہ حوالہ مشکوٰۃ: ص ۱۸۴)

یہ سورت تقریباً ڈھائی پاروں کی ہے، اسی سورت میں آیۃ الکرسی بھی ہے، جس کی فضیلت کا بیان آگے آ رہا ہے۔

② ایک حدیث میں ہے: تم سورۃ بقرہ اور سورۃ آل عمران پڑھا کرو، یہ دونوں سورتیں قیامت میں اپنے پڑھنے والے کی طرف سے جھگڑیں گی۔

(مسلم بہ حوالہ مشکوٰۃ: ص ۱۸۴)

یہ دونوں سورتیں قرآن پاک کی سب سورتوں سے بڑی ہیں۔

③ ایک حدیث میں ہے اللہ تعالیٰ نے سورۃ بقرہ کو دو آیتوں پر ختم کیا ہے، یہ دو آیتیں اللہ تعالیٰ نے حضور صلی اللہ علیہ وسلم کو عرش کے خزانوں میں سے عطا کی ہیں۔ ان آیتوں کو خود بھی سیکھو اور اپنی عورتوں اور بچوں کو بھی سکھاؤ۔ یہ آیتیں قرآن بھی ہیں اور دعا بھی ہیں (یہ دونوں آیتیں اَمَنْ الرَّسُوْلُ سے ختم سورت تک ہیں)۔

(داری بہ حوالہ مشکوٰۃ: ص ۱۸۹)

آیۃ الکرسی کی فضیلت:

آیۃ الکرسی کو حدیث میں قرآن کریم کی سب سے بڑی آیت فرمایا گیا ہے۔ حضرت ابو ہریرہؓ سے روایت ہے کہ ایک مرتبہ جناب رسول اللہ صلی اللہ علیہ وسلم نے مجھے صدقہ فطر کی کھجوروں کی چوکی داری اور حفاظت پر مقرر فرمایا، میں رات کے وقت پہرہ دے رہا تھا کہ ایک شخص آیا اور مٹھی بھر بھر کر کھجوریں اٹھانی شروع کر دیں۔

میں نے اس کو پکڑ لیا اور کہا تو چور ہے، میں تجھے حضور صلی اللہ علیہ وسلم کی خدمت میں پیش کروں گا۔

وہ کہنے لگا میں غریب تنگ دست ہوں، بال بچے دار ہوں، خدا را مجھ پر رحم کرو، میں نے اسے چھوڑ دیا۔

جب صبح ہوئی تو حضور صلی اللہ علیہ وسلم نے فرمایا:

”اے ابو ہریرہ! تمہارا رات والا قیدی کیا ہوا؟“

میں نے عرض کیا:

”یا رسول اللہ صلی اللہ علیہ وسلم! اس نے تنگ دستی اور عیال دار ہونے کی

پریشانی بیان کی تو مجھے اس پر رحم آگیا..... میں نے چھوڑ دیا۔“

آپ نے فرمایا:

”اس نے تم سے جھوٹ بولا، وہ آج پھر آئے گا۔“

مجھے (حضرت ابو ہریرہؓ کو) یقین ہو گیا کہ وہ ضرور آئے گا اور دوسرے روز اس کی تاک میں رہا۔ وہ آیا اور پھر مٹھی بھر بھر کر کھجوریں اٹھانی شروع کر دیں۔ میں نے اس کو پھر پکڑ لیا اور کہا آج تجھے ضرور حضور صلی اللہ علیہ وسلم کی خدمت میں پیش کروں گا۔ اس نے پھر اپنی تنگ دستی اور صاحب اہل و عیال ہونے کی پریشانی کا واسطہ دیا اور وعدہ کیا اب نہیں آؤں گا۔ اس وعدے پر میں نے اس کو پھر چھوڑ دیا۔

صبح کو حضور صلی اللہ علیہ وسلم نے پھر فرمایا:

”اے ابو ہریرہ! وہ تمہارا چور کہاں گیا؟“

میں نے عرض کیا:

یا رسول اللہ صلی اللہ علیہ وسلم! اس نے رات پھر اپنی تنگ دستی اور اہل و

عیال کی کثرت سے پریشانی بیان کر کے منّت سماجت کی، مجھے اس پر رحم

آگیا اور اس کو چھوڑ دیا۔“

آپ نے پھر فرمایا:

”وہ جھوٹا ہے اور آج پھر آئے گا۔“

تیسری رات کو میں پھر اس کی گھات میں بیٹھ گیا۔ حسب عادت وہ پھر آیا اور پھر کھجوریں اٹھانے لگا۔ میں نے اس کو پکڑ لیا اور کہا آج تیری یہ تیسری مرتبہ حرکت ہے، اب تجھے بالکل نہیں چھوڑوں گا، تو روز وعدہ کرتا ہے اب نہیں آؤں گا، پھر آتا ہے۔ اس نے پھر منت سماجت کی اور نہ آنے کا بڑا پختہ وعدہ کیا اور یہ بھی کہا کہ میں اس کے عوض تمہیں ایسے کلمے بتلاتا ہوں جن سے اللہ تعالیٰ تمہیں (دنیا اور آخرت میں) نفع بخشے گا۔ جب تم سونے کے لیے اپنے بستر پر جاؤ تو آیتہ الکرسی پڑھ لیا کرو، اللہ تعالیٰ کی طرف سے تمہارے اوپر رات بھر ایک نگہبان (فرشتہ) متعین رہے گا اور صبح تک تمہارے پاس شیطان نہیں آئے گا۔ یہ عمل بتلانے پر میں نے اسے چھوڑ دیا۔

صبح کو خدمت نبوی صلی اللہ علیہ وسلم میں حاضر ہوا تو آپ نے دریافت فرمایا:

”ابو ہریرہ! وہ تمہارا قیدی کیا ہوا؟“

میں نے عرض کیا:

”یا رسول اللہ صلی اللہ علیہ وسلم! مجھے اس نے چند کلمے بتلائے جن سے اللہ تعالیٰ مجھے نفع دے گا۔“

آپ نے فرمایا:

”یاد رکھو! اگرچہ وہ جھوٹا ہے، مگر تم سے اس نے سچ بات کہی ہے، تمہیں معلوم ہے یہ تین دن سے تم کس سے باتیں کر رہے تھے؟“

میں نے عرض کیا:

”مجھے معلوم نہیں کس سے باتیں ہوتی رہیں۔“

آں حضرت صلی اللہ علیہ وسلم نے فرمایا:

”یہ شیطان تھا۔“

(بخاری بہ حوالہ مشکوٰۃ: ص ۱۸۵)

سورہ یٰسین کی فضیلت:

اس سورت کے حدیث میں بڑے فضائل بیان کیے گئے ہیں۔ مثلاً:

① یہ سورت قرآن کا دل ہے، جو شخص اس کو دن کے ابتدائی حصے میں پڑھے گا اللہ تعالیٰ اس کی تمام جائز حاجتیں پوری فرمائے گا۔

② جو شخص یہ سورت مداومت اور پابندی کے ساتھ رات کو پڑھنے کا معمول بنالے اگر اس رات میں مر جائے تو شہید مرے گا۔

③ جو شخص اس سورت کو رضائے الہی اور دارِ آخرت کے لیے پڑھتا ہے اس کی مغفرت ہو جاتی ہے۔

④ ایک حدیث میں ہے:

”تم لوگ یہ سورت قریب المرگ لوگوں کو سناؤ۔“

یعنی نزع کے وقت مریض کو سناؤ۔

سورۃ واقعہ کی فضیلت:

اس سورت کے فضائل میں سے ایک فضیلت یہ ہے کہ جو شخص رات کو یہ سورت پڑھے اس کو فاقے کو نوبت نہیں آئے گی۔ چنانچہ حضرت عبداللہ ابن مسعودؓ کے متعلق ہے کہ جب ان پر ضعف کا زمانہ آیا تو حضرت عثمان غنیؓ نے ان کی کچھ خدمت کرنی چاہی اور کہا کہ اس کو اپنی لڑکیوں پر خرچ مکریں۔ حضرت عبداللہ ابن مسعودؓ نے جواب دیا:

”کیا آپ میری لڑکیوں کی محتاجی کا خیال کرتے ہیں؟ حال آں کہ میں

نے ان کو سورۃ واقعہ پڑھنے کی نصیحت کر رکھی ہے۔ کیوں کہ میں نے

جناب رسول اللہ صلی اللہ علیہ وسلم سے سنا ہے کہ جو اس سورت کو ہر رات

میں پڑھ لے گا وہ محتاج نہ ہوگا۔“

سورۃ ملک کی فضیلت:

اس سورت کے بھی حدیث میں بڑے فضائل بیان کیے گئے ہیں۔ مثلاً:

① قرآن مجید میں تیس آیتوں کی ایک سورت ہے، جو آدمی کی یہاں تک شفاعت کرے گی کہ اس کی بخشش ہو جائے گی، وہ سورت تَبَارَكَ الَّذِي بِيَدِهِ الْمُلْكُ ہے۔

② ایک حدیث میں ہے جو شخص اس سورت کو ہر رات میں پڑھ لیا کرے اللہ تعالیٰ اس کو عذاب قبر سے بچا دے گا۔

③ سورۃ ملک منجیہ اور مانعہ ہے یعنی عذاب قبر سے نجات دلانے والی اور عذاب کو روکنے والی ہے۔

④ ایک روایت میں ہے جناب نبی کریم صلی اللہ علیہ وسلم کا ارشاد ہے:

”قبر میں فرشتے انسان کے پاس جس جانب سے آتے ہیں ان سے کہا

جاتا ہے کہ اس طرف سے تمہارا راستہ نہیں ہے، کیوں کہ یہ بندہ سورۃ

تبارک الذی پڑھا کرتا تھا۔ یہ سورت عذاب قبر کو روکنے والی ہے۔ اس

سورت کا نام توریت میں سورۃ ملک ہے۔“

ان سورتوں کے علاوہ اور بہت سی سورتوں کے فضائل احادیث میں بیان کیے

گئے ہیں۔ مثلاً:

سورۃ کہف، سورۃ دخان، سورۃ سجدہ، سورۃ حدید، سورۃ رحمن، سورۃ کافرون، سورۃ

اخلاص، سورۃ فلق، سورۃ ناس وغیرہ۔

جن سے یہ بات روز روشن کی طرح واضح ہو جاتی ہے کہ حضور اکرم صلی اللہ علیہ

وسلم کے زمانہ مبارک میں قرآن پاک باقاعدہ مرتب تھا، منتشر نہ تھا۔ اس پر بھی اگر

کوئی نہ مانے تو پھر یہی کہا جائے گا۔

گر نہ بیند بہ روز شپہ چشم

چشمہ آفتاب را چہ گناہ

جمع قرآن کا پہلا دور

حضور صلی اللہ علیہ وسلم کے زمانہ مبارک میں جمع قرآن کی کیفیت:
یہ بات پہلے بیان کی جا چکی ہے کہ آں حضرت صلی اللہ علیہ وسلم (فداہ ابی دمی) نے سورتوں کے نام وغیرہ بہ حکم خداوندی خود مقرر فرمادیئے تھے اور قرآن کریم کے تیس پارے اور پورے قرآن کی ایک سو چودہ سورتیں حیات نبوی صلی اللہ علیہ وسلم میں مرتب ہو چکی تھیں۔

نزول قرآن کے ضمن میں یہ بھی تفصیل سے بتلادیا گیا کہ قرآن پاک وقت ضرورت تھوڑا تھوڑا نازل ہوا۔ مشہور کاتب وحی صحابی حضرت زید ابن ثابتؓ فرماتے ہیں:

”آپؐ پر جب قرآن مجید کا نزول ہوتا تو کاتبین وحی میں سے جو موجود ہوتا اس کو بلا کر لکھوا لیتے تھے۔ لکھوانے کے بعد آپؐ کاتب سے فرماتے تم نے جو کچھ لکھا ہے مجھے سناؤ، تاکہ اگر کتابت میں کوئی غلطی ہوگئی ہو تو صحیح کرادوں۔“

حضرت زید ابن ثابتؓ کے الفاظ یہ ہیں:
فَإِذَا فَرَغْتَ قَالَ اقْرَأْ فَأَقْرَأَهُ فَإِذَا كَانَ فِيهِ سَقَطٌ أَقَامَهُ.
”یعنی کاتب جب لکھ چکنا تو آپؐ فرماتے پڑھو، میں (حضرت زید ابن ثابتؓ) پڑھتا، اگر اس میں کوئی غلطی ہوتی تو آپؐ اس کو درست فرما دیتے۔“

اسی طرح آں حضرت صلی اللہ علیہ وسلم کا یہ بھی معمول تھا کہ کاتب سے یہ بھی فرماتے کہ فلاں آیت فلاں جگہ رکھ دو۔ ترمذی شریف کی روایت میں ہے:

ضَعُوا هَذِهِ الْآيَاتِ فِي السُّورَةِ الَّتِي يَذْكُرُ فِيهَا كَذًا
وَكَذًا.

”یعنی یہ آیتیں اس سورت میں رکھ دو جس میں فلاں فلاں باتیں بیان کی
گئی ہے۔“

اس حدیث سے معلوم ہوا کہ ہر سورت جدا جدا لکھی جاتی تھی اور جو آیت جس
سورت کی ہوتی آپ اس میں شامل کر دیتے تھے۔

رسول اللہ صلی اللہ علیہ وسلم کے کاتبین وحی:

کتابت وحی بہت بڑی سعادت اور خوش نصیبی کی بات ہے۔ چوں کہ نزول وحی
کا کوئی معین وقت نہ تھا، جب ضرورت ہوتی وحی کا نزول ہو جاتا۔ اگر کاتب وحی ایک
ہی صاحب ہوتے تو اس میں دشواری پیش آ سکتی تھی۔ وہ صاحب کبھی ہوتے کبھی نہ
ہوتے۔ بیماری وغیرہ جیسے عذر بھی انسان کو پیش آتے رہتے ہیں۔ اس لیے کتابت وحی
کی سعادت تقریباً چالیس صحابہ رضی اللہ عنہم کو حاصل تھی۔ اگرچہ کاتبین وحی میں زیادہ
مشہور نام حضرت زید ابن ثابتؓ کا ہے، مگر مندرجہ ذیل صحابہ کرام رضی اللہ عنہم کا بھی
کاتبین وحی میں شمار ہے۔

- | | |
|--------------------------------------|-------------------------|
| ۱۔ حضرت ابو بکر صدیق | ۲۔ حضرت عمر فاروق |
| ۳۔ حضرت عثمان غنی | ۴۔ حضرت علی |
| ۵۔ حضرت زبیر | ۶۔ حضرت عمرو ابن العاص |
| ۷۔ حضرت عبداللہ ابن سعد ابی سرح قرشی | |
| ۸۔ حضرت ابی ابن کعب | ۹۔ حضرت عبداللہ ابن عمر |
| ۱۰۔ حضرت عامر ابن فہیرہ | ۱۱۔ حضرت مغیرہ ابن شعبہ |
| ۱۲۔ حضرت امیر معاویہ | ۱۳۔ حضرت زید ابن ثابت |
- رضی اللہ عنہم وعن کل الصحابۃ اجمعین

جمع قرآن کا دوسرا دور خلافت صدیقی میں

یہ تفصیل سے بتلایا جا چکا ہے کہ قرآن کریم کی ترتیب اور سورتوں کے نام آں حضرت صلی اللہ علیہ وسلم نے بہ حکم خداوندی مقرر فرمادیئے تھے۔

اس کے بعد خلیفہ اول سیدنا حضرت ابوبکر صدیقؓ کے زمانہ خلافت میں جمع قرآن کی تفصیل ملاحظہ فرمائیے۔ کیوں کہ یہ بھی حفاظت قرآن کا اہم جز ہے، اگر اس کو بیان نہ کیا جائے تو ہماری یہ کتاب نامکمل رہے گی۔

حضور صلی اللہ علیہ وسلم کے زمانے میں قرآن کریم یا تو صحابہ کرامؓ کے سینوں میں محفوظ تھا، یا متفرق طور پر کسی کے پاس آیتیں درخت کی چھالوں پر، کسی کے پاس کھجور کے پتوں پر، کسی کے پاس کپڑوں کے ٹکڑوں پر لکھی ہوئی تھیں۔ ہمارے زمانے کی طرح ایک جگہ میں پارے مدون اور مجلد شکل میں نہ تھے۔

حضرت ابوبکر صدیقؓ کے زمانہ خلافت میں مسلمانوں کا کذاب سے مشہور جنگ یمامہ ہوئی، جس میں بارہ سو مسلمان شہید ہو گئے۔ ان میں انتالیس حافظ قرآن اور قرآن بھی تھے، اتنی بڑی تعداد میں حفاظ و قراء کی شہادت بہت بڑا قومی و ملی سانحہ تھا، جس سے حساس مسلمانوں کے دلوں میں گھٹن سی تھی۔ آخر دل کی بات حضرت عمر فاروقؓ کی زبان پر آئی اور حضرت صدیق اکبرؓ سے کہا:

”جنگ یمامہ میں قراء اور حافظ قرآن بہت سے صحابہ رضی اللہ عنہم شہید ہو گئے ہیں، خدا نخواستہ اگر ایسی جنگ ایک اور ہوگی تو قرآن کے ضائع ہونے کا خطرہ ہے۔ اس لیے اگر اس کو ایک جگہ محفوظ کر لیا جائے تو بڑا اچھا ہو اور قرآن بھی محفوظ ہو جائے گا۔“

حضرت ابوبکر صدیقؓ اس اہم کام (جمع قرآن) کے سلسلے میں متردد رہے اور

تردد کی وجہ آپ نے یہ بیان فرمائی کہ جو کام آں حضرت صلی اللہ علیہ وسلم نے اپنی زندگی میں نہیں کیا ابوبکرؓ کی ہمت نہیں کہ وہ یہ کام انجام دے ①۔

حضرت عمرؓ نے جواب دیا، یہ تو کار خیر ہے اور اس میں خیر ہی خیر ہے۔ آخر حضرت ابوبکرؓ کی اللہ تعالیٰ نے رہنمائی فرمائی اور اس نیک کام کے لیے ان کا شرح صدر فرما دیا اور حضرت عمرؓ کے نظریہ جمع قرآن سے وہ بھی متفق ہو گئے۔

جمع قرآن کے سلسلہ میں حضرت ابوبکرؓ کا صحابہ کرامؓ سے مشورہ:

اس کے بعد حضرت صدیق اکبرؓ نے جمع قرآن کے سلسلہ میں صحابہ کرامؓ سے مشورے کے لیے ایک مجلس مشاورت منعقد کی، جس میں مندرجہ ذیل صحابہ شریک ہوئے:

- | | |
|--------------------------------|-------------------------------|
| ۱۔ حضرت ابوبکر صدیق (صدر مجلس) | ۲۔ حضرت عمر ابن الخطاب (محرم) |
| ۳۔ حضرت عثمان غنی | ۴۔ حضرت علی |
| ۵۔ حضرت ابی ابن کعب | ۶۔ حضرت عبداللہ ابن مسعود |
| ۷۔ حضرت عبداللہ ابن زبیر | ۸۔ حضرت عبداللہ ابن عباس |
| ۹۔ حضرت ابن السائب | ۱۰۔ حضرت خالد ابن ولید |

① جمع قرآن کے متعلق شبہ کا جواب: یہ بات بتلائی جا چکی کہ حضور اقدس صلی اللہ علیہ وسلم نے قرآن کریم کی ترتیب بتلا دی تھی اور آپ دور بھی فرماتے تھے۔ تو حضرت ابوبکر صدیقؓ کو جمع قرآن کی صورت کیوں پیش آئی؟ اس کی وجہ یہ ہے کہ بے شک تدوین و ترتیب ہو گئی تھی اور ترتیب کبار صحابہ رضی اللہ عنہم کو خصوصاً ملحوظ تھی، لیکن امت کے لیے ایک جلد میں جس طرح آج قرآن کریم ہے یہ کہاں سے آتا؟ اس کے لیے خلیفہ اول رضی اللہ عنہ نے یہ طریقہ اختیار فرمایا۔ سوال پیدا ہوتا ہے کہ پھر اس میں گواہوں کی ضرورت کیوں پیش آئی؟ جیسا کہ آگے آئے گا۔ وجہ یہ ہے کہ صحابہ کرامؓ اس کے جمع میں ذمہ داری کے ساتھ شریک ہو جائیں اور ان کے پاس جو تحریرات کلام الہی کی منتشر صورت میں ہے وہ بھی سامنے آجائے۔ واللہ اعلم! (شریفی)

- ۱۱۔ حضرت طلحہ
۱۲۔ حضرت سعد
۱۳۔ حضرت حذیفہ
۱۴۔ حضرت سعید
۱۵۔ حضرت سالم
۱۶۔ حضرت ابو ہریرہ
۱۷۔ حضرت عبادہ ابن صامت
۱۸۔ حضرت ابوذر
۱۹۔ حضرت ابو الدرداء
۲۰۔ حضرت ابو موسیٰ اشعری
۲۱۔ حضرت عمرو ابن العاص
۲۲۔ حضرت زید ابن ثابت
رضی اللہ تعالیٰ عنہم وعن کل الصحابۃ اجمعین۔

جمع قرآن کے لیے حضرت زید ابن ثابتؓ کا تقرر:

اس کے بعد حضور صلی اللہ علیہ وسلم کے کاتب وحی اور مشہور قاری و حافظ حضرت زید ابن ثابتؓ کو بلایا اور ان سے وہی بات کہی جو حضرت ابو بکرؓ سے حضرت عمر فاروقؓ نے کہی تھی، یعنی یہ کام تو خیر ہی کا ہے۔ حضرت زید ابن ثابتؓ حضرت ابو بکرؓ کی طرح اس مسئلے میں متردد تھے، مگر اللہ تعالیٰ نے ان کی بھی رہنمائی فرمائی اور وہ جمع قرآن کی اہم خدمت انجام دینے کے لیے تیار ہو گئے۔

ان حضرات سے مشورے کے بعد حضرت ابو بکرؓ کی طرف سے شہر مدینہ میں یہ اعلان کیا گیا کہ جس کے پاس قرآن شریف کی کوئی آیت یا سورت موجود ہو وہ اپنے ساتھ دو گواہ بھی لے کر آئے جو اس بات کی تصدیق کریں کہ یہ آیتیں ہم نے جناب رسول اللہ صلی اللہ علیہ وسلم سے فلاں وقت اور فلاں موقع پر سنی ہیں، گویا جمع قرآن میں اتنی احتیاط کی گئی۔

احتیاط کی متعلق خود حضرت زید ابن ثابتؓ کا بیان ہے کہ سورہ توبہ کی دو آیتیں لَقَدْ جَاءَكُمْ رَسُولٌ سے اخیر سورت تک صرف حضرت حذیفہ انصاریؓ کے پاس محفوظ تھیں، لیکن دو گواہ نہیں ملتے تھے۔ آخر بسیار تلاش کے بعد وہ آیتیں میں نے حضرت حذیفہؓ سے لے لیں اور پورا قرآن پاک جمع کر کے حضرت ابو بکر صدیقؓ کی

خدمت میں پیش کر دیا، جو حضرت صدیق اکبرؓ کی وفات تک ان کے پاس رہا۔ پھر حضرت ابوبکرؓ کی وفات کے بعد وہی قرآن حضرت عمرؓ کے پاس رہا۔ اور حضرت عمرؓ کی شہادت کے بعد زوجہ رسول صلی اللہ علیہ وسلم — اُمّ المؤمنین حضرت حفصہ بنت عمرؓ ابن الخطاب کے پاس رہا۔ (تاریخ الخلفاء و صدیق اکبرؓ)

حضرت صدیق اکبرؓ کے جمع قرآن کی کیفیت کو تفسیر الاتقان میں یوں بیان کیا گیا

ہے:

وَكَانَ الْقُرْآنُ فِيهَا مُتَشَرِّفًا فَجَمَعَهَا جَامِعٌ وَرَبَطَهَا بِخَيْطٍ.

”یعنی اس حضرت صلی اللہ علیہ وسلم کے گھر میں قرآن کے جو اجزاء (متفرق) تھے حضرت ابوبکر صدیقؓ کے حکم سے حضرت زید ابن ثابتؓ نے سب کو ایک جگہ جمع کر دیا اور ایک دھاگے سے اس کی شیرازہ بندی کر دی۔“

حضرت ابوبکرؓ کے جمع قرآن کے اس پورے تفصیلی بیان کے بعد مزید وضاحت کے لیے حضرت علیؓ کے اس قول پر ہم اس بیان کو ختم کرتے ہیں۔ آپؓ نے فرمایا:

”سب سے زیادہ اجر قرآن شریف کے متعلق حضرت ابوبکر صدیقؓ کو ملے گا، کیوں کہ اول آپؓ ہی وہ شخص ہیں جس نے قرآن شریف کو کتابی صورت میں کیا۔“ (تاریخ الخلفاء بہ حوالہ مسند ابویعلیٰ)

اس تفصیل کے بعد حضرت زید ابن ثابتؓ جنہوں نے یہ حکم حضرت ابوبکرؓ جمع قرآن کی اہم خدمت انجام دی ان کی شخصیت کے متعلق بھی مختصر بیان ملاحظہ ہو۔

حضرت زید ابن ثابتؓ کی شخصیت:

ابھی بیان کیا جا چکا ہے اور آگے بھی آئے گا کہ جمع قرآن کی اہم خدمت کے لیے حضرت ابوبکرؓ اور حضرت عثمان غنیؓ دونوں ہستیوں کی نظر انتخاب حضرت زید ابن

ثابت پر پڑی۔ آخر اس کی کیا وجہ تھی اور آپ میں ایسی کیا خصوصیت تھی جس کی وجہ سے آپ کو یہ اعزاز بخشا گیا؟

مناسب معلوم ہوتا ہے کہ آپ کی شخصیت سمجھنے کے لیے چند باتیں عرض کر دی جائیں:

- ① آپ کا حافظہ بڑا قوی تھا اور آپ بڑے ذکی و ذہین تھے۔
- ② جناب نبی کریم صلی اللہ علیہ وسلم کے کاتب وحی تھے اور اس کی اہمیت اس وقت اور بڑھ جاتی ہے کہ کاتب وحی سے مراد یہ ہے کہ قرآن پاک جو بہ ذریعہ وحی آپ پر نازل ہوتا تھا اس کے کاتب تھے۔
- ③ آپ نے وہ زمانہ بھی دیکھا تھا جس سال کے رمضان میں حضرت جبریل علیہ السلام نے آخری دور فرمایا اور دور بھی دو مرتبہ فرمایا۔ اس دور کے بعد قرآن کی کوئی آیت منسوخ نہیں ہوئی۔
- ④ ایک اہم اور خصوصی بات یہ تھی کہ حضرت زید ابن ثابتؓ نے اسی قرأت کے مطابق آں حضرت صلی اللہ علیہ وسلم کو پورا قرآن سنایا۔
- ⑤ آپ نہ صرف یہ کہ حافظ تھے بلکہ بہت بڑے قاری تھے اور قاری بھی مختلف قرأت کے۔ ان وجوہ کی بنا پر دونوں خلفائے حضرت زید ابن ثابتؓ کو اتنی بڑی اور اہم ذمہ داری سپرد کی اور آپ کا انتخاب کیا۔
- آپ حضرت عثمان غنیؓ کے زمانہ خلافت میں بیت المال کے افسر تھے۔ حضرت امیر معاویہؓ کے زمانہ خلافت میں ۴۵ھ/۶۶۵ء میں بہ عمر چھپن سال آپ کی وفات ہوئی۔ اِنَّا لِلّٰہِ وَاِنَّا اِلَیْہِ رَاجِعُونَ۔

وَذٰلِكَ فَضْلُ اللّٰہِ یُؤْتِیْہِ مَنْ یَّشَآءُ

اِس سعادَت بہ زور بازو نیست

تا نہ بخشد خدائے بخشنده

خلیفہ دوم حضرت عمر فاروقؓ کے زمانہ خلافت میں اشاعت قرآن

حضرت ابو بکر صدیقؓ کی مدت خلافت دو سال تین ماہ اور گیارہ دن ہے، جو بہت ہی کم ہے۔ مگر آپ نے اتنے سے عرصے میں مرتدین سے جنگ، مدعی نبوت مسلّمہ کذاب کی سرکوبی اور جمع قرآن جیسے اہم اور تاریخی کارنامے انجام دیئے، جو آپ کا ہی حصہ تھا اور یہ شان دار کارنامے تاریخ اسلامی کا روشن باب ہیں۔ حضرت صدیق اکبرؓ نے اپنی وفات سے پہلے صحابہ کرامؓ کے مشورے سے حضرت عمر فاروقؓ کو اپنا جانشین اور مسلمانوں کا خلیفہ مقرر فرمایا، آپ کی خلافت کے دس سال چھ ماہ چار دن ہوتے ہیں۔ اس تمام عرصے میں آپ نے جو اصلاحات کیں تاریخ کے صفحات ان سے بھرے پڑے ہیں۔ یہ اصلاحات آپ کے سنہرے اور روشن کارنامے ہیں، جن کا نہ صرف مسلمان بلکہ غیر مسلم بھی اقرار کرتے ہیں۔ آپ کے ان کارناموں میں سے ایک عظیم الشان کارنامہ اشاعت قرآن ہے۔

تعلیم قرآن کے لیے مدارس کا قیام:

آپ نے تمام مفتوحہ ممالک میں مدارس قرآن جاری کیے اور پڑھانے والے قراء و اساتذہ کے وظیفے مقرر کیے۔ مدینہ منورہ میں چھوٹے چھوٹے بچوں کی تعلیم کے لیے مکاتب میں جو استاذ پڑھاتے تھے ان کی اس زمانے میں پندرہ پندرہ درہم ماہ وار تنخواہ تھی، جو اس وقت اور اس زمانے کے لحاظ سے بہت سمجھی جاتی تھی۔

تعلیم قرآن کے لیے صحابہ کرامؓ کو غیر ممالک میں بھیجنا:

ہم پیچھے بہت سے حفاظ صحابہ کرامؓ کے نام لکھ آئے ہیں، آپ نے ان میں سے

حضرت معاذ ابن جبلؓ، حضرت عبادہ ابن الصامتؓ، حضرت ابی ابن کعبؓ، حضرت ایوب انصاریؓ، حضرت ابوالدرداءؓ کو بلا کر کہا کہ شام کے مسلمانوں کو آپ حضرات کی بہت ضرورت ہے، آپ حضرات وہاں جا کر قرآن مجید کی تعلیم دیں۔ ان میں حضرت ابوالیوب انصاریؓ ضعیف اور حضرت ابی ابن کعبؓ بیمار تھے، اس لیے یہ دونوں حضرات نہ جاسکے، باقی تین حضرات تیار ہو گئے۔

حضرت عمرؓ نے ان تینوں حضرات کو ہدایت فرمائی کہ پہلے حمص جائیں، کچھ دنوں وہاں رہ کر تعلیم قرآن کا نظام درست کرنے کے بعد تین میں سے ایک حمص ٹھہر جائے، ایک دمشق چلا جائے، ایک فلسطین میں کام کرے۔

دمشق میں حضرت ابوالدرداءؓ کا طریقہ تعلیم:

دمشق شام کا دار الخلافہ ہے۔ حضرت ابوالدرداءؓ کا طریقہ تعلیم یہ تھا کہ فجر کی نماز پڑھ کر دمشق کی جامع مسجد میں بیٹھ جاتے تھے، طلبا کا ہجوم اگر زیادہ ہوتا تو دس دس طلبا کی جماعت بنا دیتے تھے اور ہر دس آدمی پر ایک قاری پڑھانے کے لیے مقرر کر دیتے تھے۔ آپ خود چل پھر کر ان کی نگرانی فرماتے اور پڑھنے والوں کی آواز پر کان لگائے رکھتے، جب ان میں سے کسی کا قرآن ختم ہوتا تو پھر مزید اصلاح کے لیے آپ اس کو اپنی شاگردی میں لے لیتے تھے۔

دمشق کے مدرسہ ابوالدرداءؓ کے طلبا کی تعداد:

ایک دن حضرت ابوالدرداءؓ نے اس مدرسے میں پڑھنے والے طلبا کا شمار کرایا تو آپ کے حلقہ درس میں موجود طلبا کی تعداد سولہ سو تھی۔

اللہ اکبر! قارئین اس سے اندازہ کریں کہ اس زمانے کے مسلمانوں کو قرآن شریف سے تعلق کتنا تھا؟ اور کتنے ذوق و شوق سے پڑھتے تھے۔ اس کے بعد ہم قرآن کریم سے اپنی دلچسپی کا اندازہ کریں تو وہ نہ ہونے کے برابر ہے۔

فوج میں تعلیم قرآن کا شوق اور حفاظ کی تعداد:

امیر المومنین سیدنا حضرت عمر فاروقؓ نے حضرت سعد ابن وقاصؓ کو ایک خط لکھا:

”جو فوجی افسر حافظ قرآن ہوں ان کو میرے پاس بھیج دو۔“

تو حضرت سعدؓ نے جواب میں لکھا کہ

”صرف میری فوج میں تین سو حفاظ موجود ہیں۔“

آپ کا معمول تھا کہ صوبوں کے حکام اور فوجی افسروں سے ہر سال فارغ ہونے والے حفاظ کی فہرست طلب کیا کرتے تھے۔

بصرہ میں ایک سال میں فارغ ہونے والے حفاظ کی تعداد:

اسی طرح حضرت ابو موسیٰ اشعریؓ نے صوبہ بصرہ سے ایک سال میں فارغ ہونے والے دس ہزار حفاظ کی فہرست بھیجی، جس سے آپ بہت خوش ہوئے اور ان کے وظیفے میں اضافہ کر دیا۔

قرآن مجید کی جبریہ تعلیم:

آپ نے قرآن کریم کی تعلیم اتنی عام کی کہ دیہات کے باشندوں (بدوؤں) تک کو نہیں چھوڑا اور ایک شخص حضرت ابوسفیانؓ نامی کے ساتھ چند آدمی اور مقرر فرمائے جو قبائل میں گھوم پھر کر ہر شخص کا امتحان لیں کہ کس کو کتنا قرآن یاد ہے؟ اگر یاد نہ ہو تو سزا دیں۔

تعلیم قرآن کے سلسلے میں احتیاط:

تعلیم قرآن کے سلسلے میں جہاں اتنا اہتمام تھا وہاں یہ بھی احتیاط تھی کہ قرآن پڑھانے والے استاذ صرف وہی ہوں جن کی سند کا سلسلہ صحیح طریقے پر جناب رسول اللہ صلی اللہ علیہ وسلم سے ملتا ہو۔

آپ نے یہ بھی تاکید احکام دیئے کہ قرآن مجید کی تعلیم میں صحت الفاظ و اعراب کا

بھی خیال رکھا جائے:

تَعْلَمُوا اِعْرَابَ الْقُرْآنِ كَمَا تَعْلَمُوا حِفْظَهُ.

”کہ قرآن کی طرح اس کے اعراب کی صحت کا بھی خیال رکھو۔“

تراویح کی جماعت کا اہتمام اور اس کا فائدہ:

قرآن شریف کی اشاعت کے لیے آپ نے رمضان المبارک ۱۲ھ / اکتوبر ۶۳۵ء میں باقاعدہ امام کی اقتدا میں جماعت کے ساتھ تراویح پڑھنے کا اہتمام کیا اور تمام صوبوں کے حکام کو فرمان بھیجا کہ اپنے مقامات میں نماز تراویح کا اہتمام کریں۔ مدینہ منورہ میں نماز تراویح پڑھانے کے لیے باقاعدہ مستقل امام کا تقرر فرمایا۔ یہ بات تجربے اور مشاہدے میں آئی ہے کہ تراویح میں قرآن شریف سنانے کا عوام اور حفاظ دونوں کو فائدہ پہنچتا ہے۔ عوام جب سنتے ہیں تو ان میں قرآن پڑھنے پڑھانے کا شوق پیدا ہوتا ہے، حفاظ کی یادداشت بڑھتی ہے، قرآن میں پختگی پیدا ہوتی ہے۔ جو نہیں سنا تا اس کا کچا ہو جاتا ہے۔

قرآن مجید پڑھنے والوں کی عزت:

امیر المومنینؓ کی یہ بھی عادت تھی کہ اپنے دربار میں ان لوگوں کی زیادہ عزت کرتے جن کو قرآن کا علم زیادہ ہوتا۔ حضرت عبداللہ ابن عباسؓ کی آپ بہت زیادہ عزت و توقیر کرتے، جس پر مہاجر و انصار صحابہؓ نے اعتراض کیا۔ آپ نے جواب دیا ان کے پاس قرآن کا علم زیادہ ہے اس لیے میں ان کی عزت کرتا ہوں۔ قارئین اندازہ کر سکتے ہیں کہ امیر المومنینؓ کے اس اہتمام کی وجہ سے قرآن مجید کے حفاظ کس قدر ہوں گے۔

حضرت عمرؓ کے زمانے میں قرآن کریم کی تعداد:

اشاعت قرآن کے سلسلے میں یہ بیان کر دینا بھی ایمان میں زیادتی اور تقویت کا

سبب ہوگا کہ سیدنا حضرت عمر فاروقؓ کی وفات کے وقت قرآن مجید مسلمانوں میں اتنا پھیل چکا تھا کہ ان کی تعداد ایک لاکھ تک پہنچ گئی تھی۔

مذہب کے معاملے میں سخت پالیسی کا فائدہ:

یہ تجربے کی بات ہے کہ اگر ملک کا سربراہ دین دار ہو اور دین کے معاملات میں سخت ہو تو اس کا اثر رعایا پر بھی پڑتا ہے۔

اور اگر سربراہ بد دین فاسق و فاجر ہو تو رعایا کی اکثریت پر بھی وہی اثر غالب ہوگا۔ مشہور مقولہ ہے:

النَّاسُ عَلَى دِينِ مُلُوكِهِمْ

”لوگ (رعایا) اپنے بادشاہ اور سربراہ کے طور و طریق پر ہوتے ہیں۔“

چنانچہ سیدنا حضرت عمر فاروقؓ کے اسی جذبہ اسلام اور سخت گیر پالیسی کا نتیجہ تھا کہ ہر فرد دین کے رنگ میں رنگا ہوا تھا۔ آپ کو خود قرآن کریم کی تلاوت کا بڑا شوق تھا، اس کے باوجود لوگوں سے پڑھوا کر سنا کرتے تھے۔ آپ جب کبھی حضرت ابو موسیٰ اشعرؓ کو دیکھتے تو فرماتے:

”اے ابو موسیٰ! ہم کو اپنے پروردگار کی یاد دلاؤ، وہ فوراً قرآن کی تلاوت

شروع کر دیتے۔“

ایک روز آپ گشت کرتے کرتے مسجد کی طرف آگئے تو دیکھا کچھ لوگ حلقہ بنائے بیٹھے ہیں، دریافت کرنے پر معلوم ہوا حضرت ابی ابن کعبؓ کے ساتھ لوگ جمع ہیں۔ یہ سن کر آپ بھی اس مجلس میں بیٹھ گئے اور باری باری ہر ایک سے قرآن شریف سنانے کی درخواست کی۔

ایک مرتبہ کا واقعہ ہے رات کو گشت کرتے کرتے ایک گھر کے قریب سے گزرے تو آپ کے کان میں ایک عورت کی آواز آئی:

”بیٹی! دودھ میں تھوڑا سا پانی ملا دے۔“

بٹی نے جواب دیا:

”امیر المومنین کی طرف سے تنبیہ اور حکم ہے کہ دودھ میں پانی ہرگز نہ ملایا

جائے۔“

بڑھیا نے کہا:

”یہاں تو امیر المومنین دیکھ نہیں رہے، وہ یہاں موجود ہی نہیں۔“

لڑکی نے قسم کھا کر کہا:

”ہمارے لیے یہ بات مناسب نہیں، وہ اگر موجود نہیں تو اللہ تو دیکھ رہا

ہے۔“

اس واقعے سے اندازہ لگایا جاسکتا ہے کہ حضرت عمر فاروقؓ کی سختی کا کتنا فائدہ اور اثر تھا۔ ہمارے زمانے میں بھی ایسے ہی سخت فرماں روا کی ضرورت ہے، تاکہ دین سے بھٹکے ہوئے لوگ پھر دین پر گامزن ہوں۔

(سیدنا عمر فاروقؓ کے خدمت قرآن کے یہ واقعات تاریخ الخلفاء، خلفائے راشدین، الفاروقؓ وغیرہ کتب سے ماخوذ ہیں۔)

جمع قرآن کا تیسرا دور

خلیفہ سوم حضرت عثمان غنیؓ کے زمانہ خلافت میں جمع قرآن:
سیدنا حضرت عثمان غنیؓ حضور صلی اللہ علیہ وسلم کے تیسرے خلیفہ ہیں۔ آپ کی قرآن کریم سے محبت عشق کی حد تک بڑھی ہوئی تھی اور کیوں نہ ہوتی جب کہ آپ نے آپ حضرت صلی اللہ علیہ وسلم سے خود یہ حدیث سنی تھی:
خَيْرُكُمْ مَنْ تَعَلَّمَ الْقُرْآنَ وَعَلَّمَهُ.
(مشکوٰۃ المصابیح بہ حوالہ صحیح بخاری: ص ۱۸۳)

”تم میں بہتر وہ ہے جو قرآن پڑھے پڑھائے۔“

آپ کے اس ارشاد گرامی کی وجہ سے آپ کو قرآن پاک سے شغف اور انس تھا۔ آپ حافظ قرآن تھے اور اکثر رات بھر میں پورا قرآن ختم کر لیا کرتے تھے۔ دن میں بھی تلاوت کا معمول تھا۔ شہادت کے وقت بھی آپ تلاوت میں مصروف تھے اور آپ کے خون کا پہلا قطرہ:

فَسَيَكْفِيكَهُمُ اللَّهُ. (سورہ بقرہ: ۱۳۷)

”سواب کافی ہے تیری طرف سے ان کو اللہ۔“

پرگرا۔

خلیفہ سوم کے جمع قرآن کے متعلق علمائے کرام کی آرا:
سیدنا حضرت عثمان غنیؓ کا سب سے بڑا کارنامہ خدمت قرآن کے سلسلے میں یہ ہے کہ آپ نے قرآن کو اختلاف اور تحریف سے بچالیا۔
صاحب سیر الصحابہؓ لکھتے ہیں:

”قرآن مجید کی حضرت عثمان غنیؓ نے جو خدمت کی، اس کی حفاظت کا سامان بہم پہنچایا، اس کو تحریف و تغیر سے سالم رکھنے کے لیے جو ذرائع اختیار کیے، اس کی نشر و اشاعت کی جو صورتیں پیدا کیں، اس کی کتابت کا جو اہتمام فرمایا، آفاق عالم میں اس کی تعلیم کا جو بندوبست کیا، ان تمام خدمات کے لحاظ سے حضرت عثمان غنیؓ اسلام کی تاریخ میں حضرت ابوبکرؓ کے بعد سب سے بڑا درجہ رکھتے ہیں؟

حضرت عثمان غنیؓ نے کتاب الہی کو مسلمانوں کے ہاتھ میں جس حسن و خوبی اور جس نظم و ضبط کے ساتھ دیا اس کی وجہ سے ابد الابد تک تمام حلقہ بہ گوشان اسلام کی گردنیں خلوص و عقیدت کے ساتھ ان کے آستانہ عقیدت پر جھکی رہیں گی۔ یہ کام اپنی نوعیت کے لحاظ سے اس قدر اہم اور عظیم الشان تھا جس کی نظیر حضرت ابوبکرؓ کے سوا کسی بزرگ کی سوانح حیات میں نہیں مل سکتی۔“ (سیر الصحابہ ج ۲)

مصنف ”خلفائے راشدینؓ“ لکھتے ہیں:

”مذہبی خدمات کے سلسلے میں حضرت عثمان غنیؓ کا سب سے زیادہ روشن کارنامہ قرآن مجید کو اختلاف و تحریف سے محفوظ کرنا اور اس کی عام اشاعت ہے۔..... ظاہر ہے ان اختلافات کو رفع کرنے کی کوشش نہ کی جاتی تو آج قرآن کا بھی وہی حال ہوتا جو توریت و انجیل اور دیگر صحف آسمانی کا ہوا۔“ (خلفائے راشدینؓ: ص ۲۳۲)

مصنف ”رحمۃ للعالمین“ مولانا قاضی سلیمان منصور پوریؒ لکھتے ہیں:

”امیر المومنین حضرت عثمان غنیؓ شہید مظلوم..... بہ لحاظ خلافت بڑے کامیاب خلیفہ تھے۔ آج جو شخص قرآن مجید پڑھتا ہے اس پر اس کا جامع قرآن کا احسان ہے۔“ (رحمۃ للعالمین ج ۲)

حضرت ابو بکر صدیقؓ اور حضرت عثمان غنیؓ کے جمع قرآن میں فرق:

ان اقتباسات سے حضرت عثمان غنیؓ کے جمع قرآن کی اہمیت بالکل واضح ہو جاتی ہے۔ مگر کسی کے دل میں یہ خیال آ سکتا ہے کہ حضرت ابو بکرؓ اور حضرت عمرؓ دونوں جامع قرآن ہوئے تو دونوں کے جمع میں فرق کیا ہوا؟ اس کا جواب یہ ہے کہ دونوں ہستیوں کے جمع قرآن میں جو فرق ہے اس فرق کو آسان سے آسان طریقے پر یوں سمجھیے:

جمع قرآن کا اولین شرف تو حضرت ابو بکرؓ کو حاصل ہے اور قرآن کو اختلاف و تحریف سے بچانے اور اس کو آفاق عالم و ممالک اسلامیہ میں گھر گھر اور شہروں میں پہنچانے اور پھیلانے کا سہرا امام مظلوم سیدنا حضرت عثمان غنیؓ کے سر ہے۔ اس لیے آپ کو ”جامع قرآن“ کے نام سے بھی یاد کیا جاتا ہے۔

مزید وضاحت کے لیے یوں سمجھیے:

حضرت ابو بکرؓ نے قرآن مجید کو ایک جگہ بین اللوحین جمع کیا تھا، کیوں کہ اس طرح حضور صلی اللہ علیہ وسلم کے زمانے میں ایک جگہ نہ تھا۔ صرف صحابہ کرامؓ کے سینوں میں محفوظ تھا، یا کسی صحابیؓ کے پاس کوئی آیت لکھی ہوئی تھی، کسی کے پاس سورت تھی۔ اور لکھا ہوا بھی اس صورت میں تھا کہ کسی کے پاس درختوں کے چھال پر، کسی کے پاس پرانے کپڑے پر، کسی کے پاس جھلی پر۔ غرض کہ منتشر صورت میں تھا۔ اس میں اس کا بھی اہتمام نہ تھا کہ کوئی ایک لفظ کو کیسے پڑھتے ہیں اور اہل شام اسی لفظ کو کس طرح پڑھتے ہیں۔

خلاصہ یہ کہ حضرت ابو بکرؓ نے قرآن کریم کے مختلف اور منتشر اجزا کو ایک جگہ تیس پاروں کی شکل میں جمع کر دیا، جس کے ضالچ ہونے کا خدا کے فضل سے خطرہ جاتا رہا۔ یہاں یہ سوال پیدا ہوتا ہے کہ جب قرآن حضرت ابو بکر صدیقؓ کے زمانے میں جمع ہو گیا تھا تو حضرت عثمان غنیؓ کے دوبارہ جمع کرنے کا کیا مطلب ہے؟ اور جمع کس طرح کیا گیا؟ ان سوالات کا جواب ہماری درج ذیل معروضات میں ملاحظہ فرمائیں۔

دراصل جمع قرآن دو مرتبہ ہوا۔ ایک مرتبہ حضرت ابو بکر صدیقؓ کے زمانے

خلافت میں، دوسری مرتبہ حضرت عثمان غنیؓ کے زمانہ خلافت میں۔ پہلی مرتبہ منتشر اور پھیلے ہوئے قرآن پاک کو ایک جگہ اکٹھا کر کے جمع کیا گیا، اس میں قرأت کا اہتمام نہیں کیا گیا تھا۔ چنانچہ اس کا اثر حضرت عثمان غنیؓ کے زمانہ خلافت میں ظاہر ہونا شروع ہوا۔ اس اختلاف کو مصنف ”صدیق اکبرؓ“ مولانا پروفیسر سعید احمد اکبر آبادیؒ کے الفاظ میں پڑھیے:

”حقیقت یہ ہے کہ شام اور عرق کی فتح کے بعد جب اسلامی مملکت کے حدود وسیع ہو گئے تو مختلف مصاحف (قرآن) جو مختلف صحابہؓ کے پاس محفوظ تھے وہ تمام مملکت میں پھیل گئے اور ہر شہر کے لوگوں نے اپنے اپنے مقامی حفاظ قرآن کی قرأت کے مطابق اس کو پڑھنا شروع کر دیا۔ چنانچہ اہل کوفہ حضرت عبداللہ ابن مسعودؓ کے نسخہ مصحف کے مطابق قرأت کرتے تھے۔ اہل بصرہ حضرت ابو موسیٰ اشعریؓ، اہل دمشق حضرت مقداد الاسودؓ اور اہل شام حضرت ابی ابن کعبؓ کے نسخوں کے مطابق قرأت کرتے تھے۔ یہ اختلاف اگرچہ قرأت کا تھا، لفظ اور عبارت کا نہیں تھا۔ لیکن قرأت کا یہ اختلاف وسیع، لفظوں کے الٹ پھیر تک بھی وسیع ہو سکتا تھا اور ضرورت تھی کہ اس کی حد بندی کی جائے اور اس سلسلے میں حکومت کی طرف سے کوئی قدم اٹھایا جائے۔ اسی اثنا میں ایک واقعہ یہ پیش آیا کہ آرمینہ اور آذربائیجان کی سرحد پر جنگ ہو رہی تھی، وہاں حضرت حذیفہ ابن الیمانؓ نے دیکھا کہ اہل عراق اور اہل شام کی قرأت میں بڑا شدید اختلاف ہے۔“ (صدیق اکبرؓ)

اختلاف کی شدت کا اندازہ اس کیا جاسکتا ہے کہ ان میں سے ہر ایک اپنی قرأت کو دوسرے کی قرأت پر ترجیح دیتا تھا اور بسا اوقات اپنے خلاف پڑھنے والے کو خطا کار بلکہ کافر تک سمجھتا تھا۔ اس اختلاف سے اندازہ کیا جاسکتا ہے کہ حکومت کی طرف سے کتنا سخت قدم اٹھانے کی ضرورت تھی۔

چنانچہ اس اختلاف سے متاثر ہو کر حضرت حذیفہؓ حضرت عثمان غنیؓ کی خدمت میں حاضر ہوئے اور عرض کیا:

”امیر المؤمنین! قبل اس کے کہ یہ امت گم راہ ہو اور اپنی کتاب (قرآن) میں یہود و نصاریٰ کی طرح اختلاف کریں، اس کی خبر لیں اور اس کا سدباب کریں۔“

حضرت حذیفہؓ کی یہ بات سن کر امیر المؤمنینؓ بڑے متفکر ہوئے اور صحابہ کرامؓ کو جمع کر کے مشورہ کیا۔ مشورے میں یہ طے پایا کہ قرآن پاک کو ایک حرف (قرأت) پر لکھا جائے اور دوسری قراتوں کو چھوڑ کر تمام ممالک میں اسی قرات پر لوگوں کو جمع کیا جائے۔ (عثمان ذی النورینؓ)

جمع قرآن کے سلسلے میں حضرت عثمانؓ کا اقدام:

صحابہ کرامؓ سے مشورہ کے بعد آپؐ نے یہ اقدامات کیے:

① حضرت حفصہؓ زوجہ رسولؐ، بنت حضرت عمرؓ کے پاس پیغام بھجووا کر حضرت صدیق اکبرؓ والا قرآن پاک منگایا اور یہ بھی کہلا بھیجا کہ جمع قرآن کا کام مکمل ہونے کے بعد آپ کو قرآن مجید واپس کر دیا جائے گا۔

② اس کے بعد حضرت زید ابن ثابتؓ انصاریؓ، حضرت سعید ابن العاصؓ، حضرت عبدالرحمن ابن الحارثؓ اور حضرت عبداللہ ابن زبیرؓ، ان چار حضرات کی کمیٹی بنا کر کتابت اور نقل قرآن کا حضرت زید ابن ثابتؓ کو حکم دیا۔ باقی تین حضرات جو قریشی تھے ان کو حکم دیا کہ جس قرات کے متعلق تم میں اور حضرت زید ابن ثابتؓ میں اختلاف ہو اس میں قریش کی زبان کی پیروی کی جائے، کیوں کہ قریش کی زبان میں قرآن نازل ہوا ہے۔

خلاصہ یہ ہوا کہ حضرت ابو بکر صدیقؓ نے قرآن مجید کے مختلف اجزا کو جو منتشر اور بکھرے ہوئے تھے ایک جگہ بین اللوحین جمع کیا تھا اور اختلاف قرات سے تعرض نہیں

کیا تھا۔ اسی مصحف (ابی بکرؓ) پر اعتماد کر کے آپ نے اس کو بنیاد اور اصل قرار دیا اور قرأتیں متعین کر دیں، جو آج سب سے قرأت کے نام سے مشہور و معروف ہیں۔

اس کے بعد حضرت ابوبکر صدیقؓ والا جمع کردہ قرآن حضرت حفصہؓ کو واپس کر دیا اور جن صحابہؓ کے پاس ان کے ترتیب دادہ قرآن تھے وہ بھی سب سے لے لیے، تاکہ اختلاف و انتشار کا ہمیشہ ہمیشہ کے لیے سد باب ہو جائے۔

ان معروضات و تفصیلات سے حضرت عثمان غنیؓ کے دوبارہ قرآن جمع کرنے کا مطلب و مقصد پوری طرح واضح ہو جاتا ہے۔ اور کس طرح جمع کیا گیا؟ کیوں جمع کیا گیا؟ اس قسم کے تمام سوالات حل ہو جاتے ہیں اور انسان کا تردد رفع ہو کر سکون قلب حاصل ہو جاتا ہے۔

حضرت عثمان غنیؓ کا قرآن مجید کے نسخے لکھوا کر دوسرے ممالک میں بھیجنا:

آپ نے اپنی ہدایات کے مطابق جمع کردہ قرآن کے کئی نسخے تیار کرائے۔ آپ کے حکم سے جو قرآن لکھا گیا یہ ”رسم عثمانی“ کے نام سے مشہور ہے۔ قرآن کریم کا رسم الخط بھی مستقل معجزہ ہے۔

ان نسخوں میں سے ایک نسخہ مکہ معظمہ بھیجا، ایک بصرہ، ایک کوفہ، ایک شام، ایک یمن، ایک بحرین بھیجا اور ایک مدینہ الرسول میں رکھا اور ایک اپنی تلاوت کے لیے رکھ لیا۔ جو نسخہ اپنے لیے رکھا اس نسخے کا لقب ”امام“ تھا۔ مورخین کا بیان ہے کہ حضرت عثمان غنیؓ شہادت کے وقت اسی مصحف ”امام“ میں تلاوت کر رہے تھے اور پہلا قطرہ خون آیت **فَسَيَكْفِيكَهُمُ اللَّهُ** پر گرا تو وہ یہی ”امام“ تھا۔

یہ ایک عرصے تک دمشق میں خلفائے بنی امیہ کے پاس رہا، پھر دمشق سے منتقل ہو کر اسلامی حکومت کے زوال کے بعد مراکش کے دار الخلافہ تونس پہنچ گیا۔ مشہور سیاح علامہ ابن بطوطہؒ کے بیان کے مطابق یہ آٹھویں صدی ہجری تک جامع بصرہ میں موجود تھا اور اس پر حضرت عثمان غنیؓ کی شہادت کے خون کے دھبے نمایاں طور پر نظر

آتے تھے۔ یہ نسخہ ۱۹۰۴ء میں روس کے دارالخلافہ ماسکو پہنچا، ماسکو سے پھر بخار چلا گیا۔ جب ۱۳۲۳ھ/۱۹۰۵ء میں روسیوں نے ترکستان پر دوبارہ قبضہ کر لیا اس کے بعد روسی دوبارہ ماسکو لے گئے، جواب بھی ماسکو میں ہے ❶۔

۹ فروری ۱۹۶۱ء میں روسی سفیر (ڈاکٹر ایس ایم کپتا) متعینہ پاکستان نے اپنے ایک بیان میں کہا تھا کہ تاشقند میں کلام پاک کا وہ نسخہ موجود ہے جو شہادت کے وقت حضرت عثمان غنی رضی اللہ عنہ فرما رہے تھے۔ (خدام الدین، نومبر ۱۹۷۱ء، ص ۱۲۰)

یہ خالی دکھلاوے کا اعلان نہیں بلکہ پاکستان کے بعض لیڈر جو روس کے دورے پر گئے انہوں نے اس کی اپنی آنکھوں سے زیارت بھی کی ہے اور اگر میری یاد غلطی نہیں کر رہی تو اس کا اخبارات میں فوٹو بھی شائع ہوا تھا۔

غور کریں کہ سیدنا حضرت عثمان غنی رضی اللہ عنہ کا یہ کتنا بڑا کارنامہ ہے کہ قرآن کی ایک قرأت پر کتابت کرا کر فتنہ تحریف کو ہمیشہ ہمیشہ کے لیے ختم کر دیا، اگر ایک شہر یا ملک میں قرآن مجید ایک طرح پڑھا جاتا اور دوسرے شہر میں دوسری طرح پڑھا جاتا تو کتنا اختلاف ہوتا؟؟؟ اور اس کا نتیجہ کتنا خطرناک نکلتا؟ اس کے بیان کی ضرورت نہیں۔

ہمارا رات دن کا مشاہدہ ہے کہ دین کی باتوں پر عمل نہ کرنے والے طرح طرح کی بولیاں بولتے ہیں اور عمل سے بچنے کے بہانے ڈھونڈتے ہیں۔ کوئی کہتا ہے بھئی یہ مولوی بھی عجیب ہیں، ایک ہی مسئلے میں ایک مولوی کچھ کہتا ہے دوسرا کچھ۔ اب کس کی بات پر عمل کریں اور کدھر جائیں؟ یہی قرآن کے متعلق بھی کہتے کہ کون سا قرآن صحیح ہے؟ جب کہ اب بھی بہت سے بدقسمت لوگ قرآن کو خدا کی کتاب نہیں مانتے۔ بلکہ قرآن سے محبت اور تعلق رکھنے والے کو بے وقوف سمجھتے ہیں۔

❶ نسخہ امام کی زیارت کا شرف: یہ نسخہ غالباً وسطی ایشیا کے کسی علاقے میں تھا۔ راقم کو ذوالقعدہ ۱۴۲۶ھ/جنوری ۲۰۰۵ء کو مسجد نبوی (صلی اللہ علیہ وسلم) میں باب عثمان پر جولا بھری بنی ہوئی ہے اس کے مخطوطات میں قرآن مجید کا نسخہ ”امام“ کی زیارت کا موقع ملا۔ جو انھوں نے صرف کثیر خرچ کر کے وسطی ایشیا کے اس علاقے سے حاصل کیا ہے۔ فَسَبِّحْهُمْ اللَّهُ کی آیت پر خون کے نشانات اس نسخے میں نمایاں ہیں۔ (شریفی)

قرآن کے رکوع کیسے متعین ہوئے؟:

چلتے چلتے یہ بتلا دینا بھی مفید اور معلومات میں اضافے کا سبب ہوگا کہ قرآن پاک میں ہر سورت کے شروع میں لکھا ہوا ہوتا ہے کہ اس سورت میں آیتوں کی تعداد اتنی ہے اور رکوع اتنے ہیں۔

علمائے اس کے متعلق لکھا ہے کہ حضرت عثمان غنیؓ نے تراویح پڑھائی تو آپ نے جہاں رکوع کیا اس جگہ ”ع“ کی علامت بنا دی گئی۔

بعض علمائے بھی فرماتے ہیں کہ حضرت عبدالرحمن سلمیؓ نے تراویح کی نماز میں پہلی رکعت کا رکوع وَلَهُمْ عَذَابٌ عَظِيمٌ ۝ اور دوسری رکعت کا رکوع عَلٰی كُلِّ شَيْءٍ قَدِيرٌ ۝ پر کیا اور ختم قرآن تک اسی طرح رکوع کرتے رہے، اسی جگہ رکوع کی علامات لکھ دی گئی۔

ام المؤمنین حضرت عائشہ صدیقہؓ نے یہ طریقہ پسند کیا، اسی کے موافق رکوع لکھ دیئے گئے۔ واللہ اعلم بالصواب!

قائدہ: پورے قرآن کریم میں پانچ سو چالیس رکوع شمار کیے گئے ہیں۔ رکوع کی علامت ”ع“ ہے، جو حاشیے کے باہر لکھی ہوئی ہوتی ہے اور جس آیت پر رکوع ہوتا ہے اس پر بھی چھوٹا سا ”ع“ بنا ہوا ہوتا ہے۔ ہر رکوع کے عین پر تین نمبر ہوتے ہیں۔ مثلاً پارہ الم کا پہلا رکوع عَظِيمٌ ۝ پر ہوتا ہے، یہاں عین پر اس طرح نمبر لکھے ہوئے ہیں ”ع“ اوپر کا نمبر سورت کے رکوع کا، درمیان کا نمبر رکوع کی آیتوں کی تعداد کا اور نیچے کا نمبر پارے کے رکوع کا ہے۔

اللہ تعالیٰ سے دعا ہے ہم جیسے لوگوں کو عقل سلیم عطا فرمائے اور صراط مستقیم پر چلنے کی توفیق دے۔

اَللّٰهُمَّ اَرِنَا الْحَقَّ حَقًّا وَاَرْزُقْنَا اتِّبَاعَهُ وَاَرِنَا الْبَاطِلَ
بَاطِلًا وَاَرْزُقْنَا اجْتِنَابَهُ

خدمت قرآن میں حضرت علیؓ کا حصہ:

کاتبین وحی کے ضمن میں ہم بیان کر چکے ہیں کہ حضرات خلفائے راشدین رضی اللہ عنہم بھی ان حضرات میں شامل ہیں اور خلفائے راشدینؓ میں حضرت علیؓ کا بھی شمار ہے۔ جمع قرآن کے سلسلے میں حضرت ابوبکرؓ، حضرت عمرؓ اور حضرت عثمان غنیؓ تینوں خلفاء کے کارناموں کا تفصیلی بیان ہو چکا ہے۔

چوتھے خلیفہ حضرت علیؓ ہیں۔ آپ کے متعلق حضرت ابو عبد الرحمن سلمیؓ فرماتے ہیں:

مَا رَأَيْتُ قَرَأَ مِنْ عَلِيٍّ

”میں نے حضرت علیؓ سے اچھا قاری قرآن نہیں دیکھا۔“

اس سے یہ بات ثابت ہوئی کہ آپ قرآن کریم کے بہترین قاری تھے۔ آپ نہ صرف یہ کہ بہترین قاری تھے، بلکہ جناب رسول اللہ صلی اللہ علیہ وسلم کی زندگی میں پورا قرآن یاد کر کے حافظ قرآن بھی ہو گئے تھے۔ قاری و حافظ کے ساتھ آپ بہترین مفسر قرآن بھی تھے۔ ایک مرتبہ آپ نے خود فرمایا:

”میں ہر آیت کے متعلق بتا سکتا ہوں کہ کون سی آیت کہاں اور کیوں اور کس کے حق میں نازل ہوئی۔“

صحابہ کرامؓ میں حضرت ابن عباسؓ کے سوا تفسیر قرآن کے اس کمال میں اور کوئی آپ کا شریک نہیں۔

مصنف خلفائے راشدینؓ لکھتے ہیں:

”علم ناسخ و منسوخ میں آپ کو کمال حاصل تھا اور اس کو آپ بڑی اہمیت دیتے تھے اور جن لوگوں کو اس میں درک نہ ہوتا ان کو درس و وعظ سے روک دیتے تھے۔“

آگے لکھتے ہیں:

”آیات کی تفسیر و تاویل کے متعلق آپ سے اس کثرت سے روایتیں ہیں

کہ اگر ان کا استقصاء (شمار) کیا جائے تو ایک ضخیم کتاب تیار ہو جائے۔“

علم نحو کی ایجاد اور اس کی اہمیت:

عربی زبان کی یہ خصوصیت ہے کہ اس کے ہر لفظ کے آخر میں حرکت یعنی زیر، زیر، پیش وغیرہ ضرور ہوتا ہے۔ آپ قرآن شریف کھول کر دیکھیں تو آپ کو کوئی حرف ایسا نہیں ملے گا جو حرکت سے خالی ہو۔

قرآن کریم صحیح پڑھنے کے لیے ضروری ہے کہ پڑھنے والے کو یہ معلوم ہو کہ کس حرف کے آخر میں پیش ہے، کس حرف کے آخر میں زیر اور کس حرف پر زیر ہے؟ اور کہاں جزم؟ پھر یہ بھی جاننا ضروری ہے کہ کون سے الفاظ ایسے ہیں جن کی حرکت ہمیشہ یک سا رہتی ہے؟ اور کون سے الفاظ ایسے ہیں جن کی حرکت بدلتی رہتی ہے؟ ان باتوں کا علم۔ علم نحو کے ذریعے ہوتا ہے۔

علم نحو کی تعریف اور فائدہ:

علم نحو وہ علم ہے جس سے کلموں کو جوڑ کر جملے بنانے کی ترکیب اور عربی کلموں کے آخری حرفوں کی حالت معلوم ہو کہ کس جملے کا آخری حرف ہمیشہ ایک طرح پڑھا جاتا ہے اور کن جملوں کے آخری حرفوں میں تبدیلی ہوتی ہے۔

اس کا سب سے بڑا فائدہ یہ ہوتا ہے کہ قرآن صحیح صحیح پڑھنے کی قابلیت پیدا ہو جاتی ہے۔ مثلاً: الرَّحْمَنُ ۝ عَلَّمَ الْقُرْآنَ میں آدمی علم نحو کے ذریعے یہ معلوم کر لے گا کہ الرَّحْمَنُ کے نون پر کیا حرکت ہے عَلَّمَ کے میم پر کیا حرکت ہے اور الْقُرْآنَ کے نون پر کیا حرکت ہے۔

علم نحو کی ایجاد کی وجہ:

علم نحو کی ایجاد حضرت علیؓ کا خاص کارنامہ ہے۔ اس فن کی ایجاد کی ضرورت اس

لیے پیش آئی کہ ایک مرتبہ آپ نے ایک شخص کو غلط قرآن پڑھتے ہوئے سنا، جس سے یہ خیال پیدا ہوا کہ کوئی قاعدہ ایسا بنایا جائے جس سے اعراب میں غلطی کا امکان نہ رہے۔ چنانچہ حضرت ابوالاسود دؤلیؓ کو بلا کر آپ نے چند کلی قواعد بتلائے ان قواعد کی روشنی میں حضرت ابوالاسود دؤلیؓ نے یہ کام انجام دیا۔ اسی لیے علم نحو کے ابتدائی اصول حضرت علیؓ کی طرف منسوب ہیں اور یہی اصول وقواعد علوم قرآنی میں سہولت کا ذریعہ بنے۔

حضرت علیؓ کے زمانہ خلافت کا ایک واقعہ:

حفاظت قرآن کے ضمن میں حضرت علیؓ کے زمانہ خلافت کے ایک واقعے کا بیان ہماری اس کتاب کی مناسبت سے ایمان میں پختگی کا سبب ہوگا، وہ واقعہ یہ ہے:

آپ کے زمانہ خلافت میں شہر انطاکیہ کے کچھ لوگ اہل کتاب میں سے یہ درخواست لے کے حاضر ہوئے کہ قرآن مجید میں جس جگہ حضرت موسیٰ علیہ السلام اور حضرت خضر علیہ السلام کا ذکر ہے اس میں ایک لفظ میں صرف ایک نقطے کی وجہ سے ہمارے شہریوں (انطاکیہ والوں) کی بدنامی ہوتی ہے اور یہ ہمارے اوپر ایک کلنگ کا ٹیکہ ہے۔ وہ لفظ سولہویں پارے کے پہلے رکوع (سورہ کہف: ۷۷) میں فَاَبَوْا اَنْ يُصَيِّفُوْهُمَا ہے، جس کا ترجمہ یہ ہے:

”پھر ان دونوں کی مہمانی سے انکار کر دیا۔“

ہماری آپ سے صرف ذرا سی یہ درخواست ہے کہ با کا نقطہ ہٹا کر اوپر دو نقطے لگا دیں، یعنی فَاَبَوْا کا فَاَتَوْا کر دیں، تو اس کا ترجمہ بدل کر یہ ہو جائے گا:

”ان دونوں کی مہمانی اور خاطر و مدارات کی۔“

حضرت علیؓ نے غصہ ہو کر بھرائی ہوئی اور کرخت آواز میں جواب دیا:

”اگر تم دنیا کی ساری دولت بھی میرے قدموں میں ڈال دو تب بھی یہ نقطہ نیچے ہی رہے گا۔“

باب ۵

حفاظت قرآن

یہ پانچ فصول پر مشتمل ہے

اس عنوان کے ضمن میں مندرجہ ذیل مضامین بیان کیے گئے ہیں:

فصل ①

۱۔ حفاظت الہی۔

فصل ②

۲۔ حفاظت قرآن پر چند بصیرت افروز واقعات۔

۳۔ خلیفہ مامون کے زمانے میں ایک یہودی خطاط کے مسلمان ہونے کا واقعہ۔

۴۔ انگریزوں کی قرآن ضائع کر کے ختم کرنے کی ناپاک سازش۔

۵۔ حفاظت قرآن پر ایک لمحہ کا واقعہ۔

۶۔ حفاظت قرآن پر ایک جگہ کا واقعہ۔

فصل ③

۷۔ حفاظت قرآن کے مختلف طریقے۔

۸۔ تحریف لفظی سے حفاظت بہ ذریعہ حفاظت قرآن۔

۹۔ پیغمبر عالم صلی اللہ علیہ وسلم کے زمانہ مبارک میں بعض حافظ قرآن صحابہ و صحابیات کے نام۔

۱۰۔ صحابہ کے حافظے کے متعلق ایک انگریز مورخ کا قول۔

۱۱۔ حفاظت قرآن بہ ذریعہ اعراب و نقاط و تشدید۔

فصل ④

۱۲۔ تاریخ اعراب و تشدید و نقطہ ہائے قرآن۔

فصل ⑤

۱۳۔ حفظ قرآن بہ ذریعہ رسم الخط۔

حفاظتِ الہی

تمام آسمانی کتابوں میں سے سوائے قرآن کریم کے اور کوئی کتاب آج روئے زمین پر ایسی نہیں جیسی نزول کے وقت تھی۔ یہ امتیاز اور شرف صرف قرآن پاک کو ہی حاصل ہے کہ لوح محفوظ سے جیسا نازل ہوا تھا آج تک اسی طرح محفوظ ہے۔

برخلاف دوسری آسمانی کتابوں کے کہ اس کے ماننے والوں نے خود اس میں اتنی تحریف کر دی کہ تلاش کے باوجود ایک نسخہ بھی ان کتابوں کا صحیح نہیں مل سکتا۔ بلکہ اگر ایک کتاب کے دو نسخے بھی موازنہ کر کے دیکھیں تو دونوں میں تضاد اور فرق ہوگا۔ یہ ان کی تحریف کی کھلی اور صاف دلیل ہے۔ لیکن ان کے مقابلے میں قرآن مجید کے جتنے نسخے چاہیں اور جس ملک میں چاہیں اٹھا کر دیکھ لیں سب یک ساں ہوں گے۔ حتیٰ کہ کسی میں زبر، زیر یا نقطے تک کا اختلاف بھی نہ ہوگا۔ اس کی وجہ یہ ہے کہ قرآن کی حفاظت کا ذمہ خود اللہ تبارک و تعالیٰ نے لیا ہے۔ ارشاد خداوندی ہے:

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ○ (سورہ حجر: ۹)

”ہم نے ہی قرآن کو نازل کیا ہے اور ہم ہی اس کے محافظ ہیں۔“

یہ سوال کسی کے دل میں پیدا ہو سکتا ہے کہ قرآن کریم کی حفاظت اللہ تعالیٰ نے کیوں کی، جب کہ دوسری کتابیں بھی اسی کی نازل کردہ ہیں؟ تو اس کا جواب کوئی مشکل اور پے چیدہ نہیں۔ ذرا سے غور و فکر سے سمجھ میں آ سکتا ہے۔ وجہ اس کی یہ ہے کہ تورات و انجیل وغیرہ ایک معینہ وقت تک کے لیے نازل ہوئی تھیں، دائمی نہیں تھیں اور نہ تمام دنیا کے لیے تھیں۔ جب تک پیغمبر عالم صلی اللہ علیہ وسلم مبعوث نہیں ہوئے تھے اس وقت تک یہ کتابیں بھی تھیں۔ آپ پر جب نزول قرآن ہوا تو یہ کتابیں منسوخ قرار دے دی گئیں اور فرما دیا گیا:

وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي

الْآخِرَةَ مِنَ الْخَيْرَيْنِ ۝ (سورہ آل عمران: ۸۵)

”اور جو شخص اسلام کے سوا کسی دوسرے دین کا خواہش مند ہوگا تو اس کا وہ دین ہرگز مقبول نہ ہوگا اور وہ شخص آخرت میں نقصان اٹھانے والوں میں سے ہوگا۔“

اس تشریح و وضاحت کے بعد غور کیا جائے کہ جس کا محافظ خدا ہو، اس کو کون نقصان پہنچا سکتا ہے۔ چنانچہ دشمنان اسلام بھی اس کے معترف ہیں کہ قرآن کریم بہ روز نزول سے آج تک ہر قسم کی تحریف سے محفوظ ہے۔ شیخ التفسیر حضرت مولانا شبیر احمد صاحب عثمانی رحمۃ اللہ علیہ آیت اِنَّا نَحْنُ نَزَّلْنَا الذِّكْرَ اِلٰیہ کی تفسیر کے ضمن میں لکھتے ہیں:

”یاد رکھو! اس قرآن کے اتارنے والے ہم ہیں اور ہم نے ہی اس کی ہر

قسم کی حفاظت کا ذمہ لیا ہے۔ جس شان اور ہیبت سے وہ اترا ہے بدون

(بغیر) ایک شوشہ یا زیر کی تبدیلی کے چار دانگ عالم میں پہنچ کر رہے گا

اور قیامت تک ہر قسم کی تحریف لفظی و معنوی سے محفوظ و مصون رہے گا۔

زمانہ کتنا ہی بدل جائے مگر اس کے اصول و احکام کبھی نہ بدلیں گے۔ زبان کی

فصاحت و بلاغت اور علم و حکمت کی موشگافیاں کتنی ہی ترقی کر جائیں لیکن

قرآن کی صوری و معنوی اعجاز میں اصلاً ضعف و انحطاط محسوس نہ ہوگا۔ قومیں

اور سلطنتیں قرآن کی آواز کو دوبانے یا گم کر دینے میں ساعی ہوں گی لیکن اس کے

ایک لفظ کو کم نہ کر سکیں گی۔ حفاظت قرآن کے متعلق یہ عظیم الشان وعدہ الہی

ایسی صفائی اور حیرت انگیز طریقے سے پورا ہو رہا ہے جسے دیکھ کر بڑے بڑے

متعصب و مغرور محافظوں کے سر نیچے ہو گئے۔“ (موضح الفرقان، ص: ۳۳۹)

ایک جگہ ارشاد ہے:

وَ اِنَّهٗ لَكِتٰبٌ عَزِیْزٌ ۝ لَا یَاتِیْهِ الْبَاطِلُ مِنْۢ مِّۢمَّ بَیۡنَ یَدَیْهِ وَلَا مِنْۢ

خَلْفِہٖ۔ (سورہ حم مجدہ: ۴۱، ۴۲)

”اور یہ (قرآن) بڑی با وقعت کتاب ہے، جس میں جھوٹ کا (ذرا بھی) دخل

نہیں، نہ آگے سے نہ پیچھے سے۔“

فصل ۲

حفاظت قرآن پر چند بصیرت افروز واقعات

خلیفہ مامونؒ کے زمانے میں ایک یہودی

کاتب و خطاط کے مسلمان ہونے کا واقعہ:

امیر المومنین مامون الرشید رحمہ اللہ کے دربار میں کبھی کبھی علمی مسائل پر بحث و مباحثے کی مجلس مذاکرہ کا انعقاد ہوا کرتا تھا، جس میں اہل علم شریک ہوا کرتے تھے اور ہر شخص کو داخلے کی اجازت ہوا کرتی تھی۔

ایک مرتبہ مباحثے میں ایک یہودی آگیا جو شکل و صورت اور لباس وغیرہ سے ممتاز آدمی معلوم ہوتا تھا۔ گفتگو بھی عالمانہ اور سنجیدہ کرتا تھا۔ جب مجلس ختم ہو گئی تو مامون نے امتحان اس سے کہا کہ

”اگر تم مسلمان ہو جاؤ تو ہم تمہارے ساتھ بہت اچھا معاملہ کریں گے۔“

اس نے جواب دیا:

”میں اپنے آبائی مذہب کو نہیں چھوڑ سکتا۔“

بات ختم ہو گئی۔ یہ شخص دربار سے چلا گیا اور ایک سال بعد مسلمان ہو کر آیا اور مجلس مذاکرہ میں فقہ اسلامی کے موضوع پر بہترین تقریر کی اور عمدہ تحقیقات پیش کیں۔ مجلس مذاکرہ ختم ہونے کے بعد مامون نے اس کو بلا کر دریافت کیا تم وہی شخص ہو جو گذشتہ سال مجھے یہ جواب دے کر گئے تھے؟

اس نے جواب دیا:

”بے شک! میں وہی شخص ہوں۔“

مامون نے کہا:

”اس وقت تو تم نے اسلام قبول کرنے سے انکار کر دیا تھا، اس کے بعد

پھر تم کس وجہ سے مسلمان ہوئے؟“

اس نے جواب دیا:

”گذشتہ سال جب میں یہاں سے واپس ہوا تو میں نے موجودہ مذاہب کی تحقیق کرنے کا ارادہ کیا۔ امیر المومنین! میں ایک خطاط اور خوش نویس آدمی ہوں، اپنے ہاتھ سے کتابیں لکھ لکھ کر فروخت کرتا ہوں اور اچھی قیمت پر فروخت ہو جاتی ہیں۔ میں نے امتحاناً تورات کے تین نسخے کتابت کیے، جن میں بہت سی جگہ اپنی طرف سے کمی بیشی کر دی اور وہ نسخے لے کر کنیسہ (عبادت خانہ) پہنچا، یہودیوں نے بڑی شوق سے ان کو خرید لیا۔ پھر اسی طرح انجیل کے تین نسخے کتابت کر کے نصاریٰ کے عبادت خانے پہنچا تو عیسائیوں نے بھی بڑی قدر و منزلت سے مجھ سے تینوں نسخے خرید لیے۔ پھر یہی طریقہ میں نے قرآن کے ساتھ کیا، اس کے تین نسخے بہت عمدہ کتابت کیے اور ان میں بھی اپنی طرف سے کمی بیشی کر دی، اس کے بعد جب میں ان کو بازار میں فروخت کرنے گیا تو جس کے پاس بھی میں لے کر گیا اس نے پہلے یہ دیکھا کہ صحیح بھی ہے یا نہیں؟ جب کمی بیشی نظر آئی تو اس کو واپس کر دیا اور خریدنے سے انکار کر دیا۔ اس واقعے سے میں نے یہ سبق لیا کہ یہ کتاب (قرآن) محفوظ ہے اور اللہ تعالیٰ ہی نے اس کی حفاظت کی ہوئی ہے۔ اس کے بعد میں مسلمان ہو گیا۔“ (معارف القرآن)

انگریزوں کی قرآن کو ختم کرنے کی ناپاک سازش:

میں نے اپنے بزرگوں اور بعض اساتذہ سے یہ واقعہ سنا ہے کہ انگریز جیسی چالاک اور مکار قوم نے یہ سوچا کہ مسلمانوں کے پیغمبر صلی اللہ علیہ وسلم کو وفات پائے تیرہ صدی گذر گئیں، مگر مسلمانوں میں اپنے مذہب سے محبت و تعلق ویسا ہی ہے، اس

میں کمی نہیں ہوتی اور آج تک غیر مسلم حلقہ بہ گوش اسلام ہوتے رہتے ہیں۔ حال آں کہ غیر مسلم اور دشمن اسلام طاقتیں اسلام کے خلاف رُپیہ پیسہ خوب خرچ کرتی ہیں، مگر اسلام ہے کہ پھیلتا جاتا ہے، اس کی کیا وجہ ہے؟

اس کی وجہ معلوم کرنے کے لیے ایک کمیٹی بٹھائی گئی، وہ کمیٹی اس نتیجے پر پہنچی کہ مسلمانوں میں یہ جذبہ اور اسلام کی ترقی کا راز ان کی مذہبی اور مقدس کتاب قرآن مجید ہے، جب تک یہ دنیا میں موجود ہے اسلام کی ترقی کو روکنا ناممکن اور مسلمان کے دل سے اپنے دین کی محبت ختم نہیں ہو سکتی۔

اس لیے مسلمانوں کے دلوں سے اسلام کا جذبہ اور محبت ختم کرنے کے لیے قرآن مجید دنیا سے ناپید اور ختم کرنا ضروری اور لازمی ہے۔ اس منصوبے کو عملی جامہ پہنانے کے لیے کروڑوں رُپیہ جمع کیا گیا اور سب سے پہلے انگریزوں کی ایک جماعت ہندوستان پہنچی اور اپنے اس ناپاک منصوبے کا آغاز بمبئی شہر سے کیا اور تمام کتب فروشوں سے قرآن مجید کے نسخے منہ مانگے داموں خرید کر رات کو سمندر کی لہروں کی نذر کرنا شروع کر دیا۔ حتیٰ کہ بمبئی کے تمام کتب فروشوں کے کتب خانوں سے قرآن مجید ختم ہو کر خالی ہو گئے۔ یہ جماعت اپنے اقدام پر بہت خوش ہوئی کہ ایک مرحلہ تو طے ہو گیا اس کے بعد اس شہر کی مساجد کا رخ کیا اور مسجد میں سے ضرورت سے زائد نسخے خریدنے شروع کیے اور ائمہ مساجد سے مصر ہوئے کہ تمام نسخے ہمارے ہاتھ فروخت کر دیں، جو چاہے ہدیہ لے لیں۔ ایک امام صاحب اس جماعت کے ارادوں کو بھانپ گئے اور ان لوگوں سے کہا:

”میں تمہارے فاسد ارادوں اور خیال خام کو سمجھ گیا ہوں، تم یہ سمجھتے ہو اس

طرح قرآن دنیا سے ناپید اور ختم ہو جائے گا؟ میں تمہیں بتلاتا ہوں کہ

ہماری یہ کتاب خدا کی ہے اور اس کی حفاظت کا ذمہ خود خدا تعالیٰ نے ہی لیا

ہے۔“

اس کے بعد ان امام صاحب نے اپنے مدرسے کے قرآن حفظ کرنے والے طلباء

کو بلایا اور کہا:

”کہیں سے قرآن شریف کا کوئی رکوع پڑھو۔“

انہوں نے حکم ملتے ہی فر فر پڑھنا شروع کیا، وہ جماعت طلباء کی صورتوں کو تعجب سے دیکھتی رہی۔ اس کے بعد امام صاحب نے کہا:

”بے شک! تم ساری دنیا کے قرآن شریف خرید کر ضائع کر سکتے ہو مگر

سینوں سے نہیں نکال سکتے۔“

آخر وہ لوگ سمجھ گئے کہ واقعی قرآن کو سارے انسان اور دنیا کی ساری حکومتیں بھی مل کر ختم کرنا چاہیں تو ان کے بس کی بات نہیں۔ اسی کو قرآن پاک میں یوں فرمایا گیا:

بَلْ هُوَ آيَاتٌ بَيِّنَاتٌ فِي صُدُورِ الَّذِينَ أُوتُوا الْعِلْمَ.

(سورہ عنکبوت: ۴۹)

”یہ قرآن واضح اور کھلی ہوئی آیتوں کا مجموعہ ہے، جو اہل علم کے سینوں

میں محفوظ ہیں۔“

بقول کسی شاعر کے

نور خدا ہے کفر کی حرکت پہ خندہ زن

پھونکوں سے یہ چراغ بجھایا نہ جائے گا

حفاظت قرآن پر ایک ملحد کا واقعہ:

حضرت مولانا اشرف علی تھانویؒ کے ملفوظات میں لکھا ہے کہ ایک ملحد نے قرآن کو مٹانے کے لیے اپنے خیال میں یہ سورت اختیار کی کہ جس قیمت پر بھی قرآن ملتا اس کو خرید کر تلف (ضائع) کر دیتا تھا۔ ایک شخص نے اس سے کہا تم یہ کیا کرتے ہو؟ اس نے کہا کہ جب تک مسلمانوں میں قرآن باقی ہے اسلام بھی باقی ہے، ہم چاہتے ہیں قرآن مٹے تو اسلام بھی مٹے۔ وہ شخص ہنسا اور کہا تمہاری خیر خواہی تو مناسب نہیں،

مگر اسلام کی یہ بھی خاصیت ہے کہ مخالف کی بھی خیر خواہی کرتا ہے، اس لیے میں تمہاری خیر خواہی کے لیے مشورہ دیتا ہوں کہ بے کار اپنا رُپیہ برباد نہ کرو، اس طریقے سے قرآن مٹ نہیں سکتا۔ مانا کہ قرآن کی جلدیں تم خرید کر تلف کر دو گے، مگر جن سینوں میں یہ کلام محفوظ ہے ان سے کیسے نکالو گے؟ اس کلام پاک کی شان تو یہ ہے:

بَلْ هُوَ آيَاتٌ بَيِّنَاتٌ فِي صُدُورِ الَّذِينَ أُوتُوا الْعِلْمَ.

(سورہ عنکبوت: ۴۹)

”بلکہ یہ قرآن ایسی صاف آیات کا مجموعہ ہے جو ان لوگوں کے سینوں میں

محفوظ ہے جن کو علم دیا گیا ہے۔“ (ترجمہ از کشف الرحمن)

خدا کے فضل سے یہ کلام پاک تو مسلمانوں کے چھوٹے چھوٹے بچوں کو یاد ہے، اگر قرآن کریم کی ساری جلدیں بھی ختم کر دی جائیں تو چند حافظ جمع ہو کر پورا قرآن اپنے حافظے سے دوبارہ لکھوا دیں گے۔ اس ملحد نے ان ناصح کا بہت بہت شکریہ ادا کیا اور کہا آپ نے مجھے بہت بڑے مالی نقصان اور پریشانی سے بچا لیا۔

حفاظت قرآن پر ایک جلسے کا واقعہ:

حضرت تھانوی رحمہ اللہ کے ملفوظات میں مظفر نگر (ہندوستان میں ایک شہر) کے ایک جلسے کا واقعہ لکھا ہے کہ ایک جلسے میں ایک مولوی صاحب نے حفاظت قرآن کے عنوان پر تقریر کرتے ہوئے ایک آیت پڑھی اور اس میں قصداً بھول گئے۔ اہل جلسہ سے مخاطب ہو کر بولے اس جلسے میں جو حفاظ ہیں وہ کھڑے ہو جائیں اور مجھے بتلائیں۔ اسی وقت سینکڑوں حافظ کھڑے ہو گئے۔

مولوی صاحب نے کہا مجھے یہ دکھلانا تھا کہ اس جلسے میں حفاظ چھانٹ چھانٹ کر نہیں بلائے گئے، محض اتفاقیہ طور پر جمع ہو گئے ہیں۔ جب اتفاقیہ مجمع میں اتنے حفاظ موجود ہیں تو ایک ضلع میں کتنے ہوں گے اور ایک کمشنری میں کتنے؟ اسی طرح تمام دنیا میں کتنی تعداد میں حفاظ ہوں گے؟ اس جلسے میں مخالفین اسلام بھی تھے، وہ لوگ یہ دیکھ

کردنگ رہ گئے۔ اس سے زیادہ قرآن کی حفاظت و حقانیت کی دلیل اور کیا ہو سکتی ہے؟ کوئی انجیل یا وید وغیرہ کا ایک ہی حافظ دکھلا دے؟

اللَّهُ أَكْبَرُ أَنَّ دِينَ مُحَمَّدٍ
وَكِتَابُهُ أَقْوَى وَأَقْوَمُ قِيلًا

”اللہ اکبر! دین محمدی (صلی اللہ علیہ وسلم) اور آپ کی کتاب (قرآن)

بڑی محکم اور بالکل درست ہے۔“

لَا تَذْكُرُ الْكُتُبَ السَّوَالِفَ عِنْدَهُ
طَلَعَ الصَّبَاحُ فَاطْفَاءَ الْقَنْدِيلِ

”قرآن کے سامنے پچھلی کتابوں کا ذکر ہی نہ کرو، صبح طلوع ہو گئی پس اس

نے قندیل کو بجھا دیا۔“

قرآن مجید کی حفاظت کے مختلف طریقے

یہ تو معلوم ہو گیا کہ قرآن مجید کی حفاظت کا ذمہ خود اللہ رب العزت نے لیا ہے۔ یہی وجہ ہے کہ دوسری آسمانی کتابوں کے برخلاف قرآن اپنے نزول کے وقت سے آج تک بالکل محفوظ چلا آ رہا ہے اور ان شاء اللہ قیامت تک محفوظ رہے گا۔ اب ہم قرآن کی حفاظت کے چند طریقوں کا بیان کرتے ہیں کہ اللہ تعالیٰ اپنے بندوں سے اس کی حفاظت کا کس طرح کام لے رہے ہیں۔

تحریف لفظی سے حفاظت بہ ذریعہ حفاظ قرآن:

پیغمبر عالم صلی اللہ علیہ وسلم کے زمانہ مبارک سے آج تک کوئی لمحہ اور کوئی ساعت ایسی نہیں گذری جس میں بے شمار تعداد حفاظ قرآن کی موجود نہ رہی ہو۔ خیال کریں کہ آٹھ نو سال کا چھوٹا سا بچہ جو اپنی مادری زبان کا دو تین جز کا چھوٹا سا رسالہ بھی یاد نہیں کر سکتا وہ ایک اجنبی زبان کی اتنی ضخیم اور عظیم الشان کتاب..... جو متشابہات سے پر ہے، کس طرح فر فر سنا دیتا ہے۔

دنیا کے ایک سرے سے دوسرے سرے تک گھوم پھر کر دیکھیں تو تلاش کرتے کرتے آپ کی آنکھیں تھک جائیں گی، لیکن قرآن کے سوا انجیل و تورات یا زبور کا ایک حافظ بھی نہ ملے گا۔

خدا خواستہ اگر روئے زمین سے قرآن کریم کے سارے نسخے بھی ختم کر دیئے جائیں تب بھی لاکھوں حفاظ سے سن کر بلا کسی تغیر و تبدل کے دوبارہ جمع کیا جاسکتا ہے۔ واقعہ یہ ہے کہ یہ ایسا مشکل اور اہم اور پر صعوبت کام تھا کہ اگر اس کو بندوں کی مرضی، ہمت، تدبیر اور انتظام کے حوالے کر دیا جاتا اور تو فیتق ربانی ان کی مدد نہ کرتی تو

کسی طرح سرانجام نہ پاتا۔

بہ قول شیخ التفسیر مولانا عثمانیؒ:

”آج تک کوئی لمحہ اور کوئی ساعت ایسی نہیں بتلائی جاسکتی جس میں ہزاروں بلکہ لاکھوں کی تعداد حفاظ قرآن کی موجود نہ رہی ہو۔ جنہوں نے کاغذ کے اوراق میں نہیں، جو مٹ جانے اور جل جانے کا امکان رکھتے ہیں۔ سیاہی کے نقوش میں نہیں جن کے محو اور مشکوک ہو سکنے کا احتمال ہے۔ لکڑی اور لوہے کے صندوقوں میں نہیں جن کے کھوئے جانے یا ٹوٹ جانے کا اندیشہ ہے، بلکہ اپنے دلوں کے اوراق میں اور سینوں کے صندوقوں میں بڑی احتیاط اور خبرداری سے محفوظ رکھا۔“ (اعجاز قرآن)

پیغمبر عالم صلی اللہ علیہ وسلم کے زمانہ مبارک

میں بعض حافظ قرآن صحابہ کرامؓ کے نام:

آپ کے زمانہ مبارک میں اگرچہ مسلمانوں کی تعداد بہت زیادہ نہ ہوئی تھی، اس کے باوجود علمائے لکھا ہے کہ اس وقت بھی حافظ قرآن صحابہؓ کی تعداد دس ہزار تک پہنچ گئی تھی۔ اسلام جتنا خطہ حجاز سے نکل کر دوسرے ممالک میں پھیلتا گیا اسی رفتار سے مسلمانوں کی تعداد میں بھی یومیہ اضافہ ہوتا چلا گیا اور قرآن کریم کے حفاظ کی تعداد بھی بڑھتی رہی۔ یہاں ان تمام صحابہؓ کے نام تو درج نہیں کیے جاسکتے، پھر بھی ان میں سے سینتیس مشہور حفاظ کے نام درج کیے جاتے ہیں:

۱۔ سیدنا حضرت ابوبکر صدیق رضی اللہ تعالیٰ عنہ

۲۔ سیدنا حضرت عمر ابن الخطاب رضی اللہ تعالیٰ عنہ

۳۔ سیدنا حضرت عثمان ابن عفان رضی اللہ تعالیٰ عنہ

۴۔ سیدنا حضرت علی ابن ابی طالب رضی اللہ تعالیٰ عنہ

۵۔ سیدنا حضرت عبداللہ ابن مسعود رضی اللہ تعالیٰ عنہ

- ۶- سیدنا حضرت طلحہ رضی اللہ تعالیٰ عنہ
- ۷- سیدنا حضرت سعد ابن ابی وقاص رضی اللہ تعالیٰ عنہ
- ۸- سیدنا حضرت حذیفہ ابن الیمان رضی اللہ تعالیٰ عنہ
- ۹- سیدنا حضرت ابو ہریرہ رضی اللہ تعالیٰ عنہ
- ۱۰- سیدنا حضرت عبادہ ابن الصامت رضی اللہ تعالیٰ عنہ
- ۱۱- سیدنا حضرت معاذ ابن جبل رضی اللہ تعالیٰ عنہ
- ۱۲- سیدنا حضرت مجع ابن حارثہ رضی اللہ تعالیٰ عنہ
- ۱۳- سیدنا حضرت فضالہ ابن عبید رضی اللہ تعالیٰ عنہ
- ۱۴- سیدنا حضرت ابو موسیٰ اشعری رضی اللہ تعالیٰ عنہ
- ۱۵- سیدنا حضرت عمرو ابن العاص رضی اللہ تعالیٰ عنہ
- ۱۶- سیدنا حضرت سعد ابن عبادہ رضی اللہ تعالیٰ عنہ
- ۱۷- سیدنا حضرت عبد اللہ ابن عباس رضی اللہ تعالیٰ عنہ
- ۱۸- سیدنا حضرت ابو ایوب انصاری رضی اللہ تعالیٰ عنہ
- ۱۹- سیدنا حضرت عبد اللہ ابن ذوالجنادین رضی اللہ تعالیٰ عنہ
- ۲۰- سیدنا حضرت عبیدہ ابن معاویہ ابن زید ابن ثابت رضی اللہ تعالیٰ عنہ
- ۲۱- سیدنا حضرت ابو زید رضی اللہ تعالیٰ عنہ
- ۲۲- سیدنا حضرت سالم مولیٰ ابی حذیفہ رضی اللہ تعالیٰ عنہ
- ۲۳- سیدنا حضرت سلمہ ابن مغلہ ابن الصامت رضی اللہ تعالیٰ عنہ
- ۲۴- سیدنا حضرت سعد ابن عبیدہ ابن نعمان انصاری رضی اللہ تعالیٰ عنہ
- ۲۵- سیدنا حضرت زید ابن ثابت رضی اللہ تعالیٰ عنہ
- ۲۶- سیدنا حضرت ابی ابن کعب رضی اللہ تعالیٰ عنہ
- ۲۷- سیدنا حضرت عبد اللہ ابن السائب رضی اللہ تعالیٰ عنہ
- ۲۸- سیدنا حضرت سلیمان ابن ابی خنیثمہ رضی اللہ تعالیٰ عنہ

- ۲۹۔ سیدنا حضرت تمیم الداری رضی اللہ تعالیٰ عنہ
 ۳۰۔ سیدنا حضرت معاذ ابن الحارث رضی اللہ تعالیٰ عنہ
 ۳۱۔ سیدنا حضرت ابوالدرداء رضی اللہ تعالیٰ عنہ
 ۳۲۔ سیدنا حضرت عقبہ ابن عامر الجہنی رضی اللہ تعالیٰ عنہ
 ۳۳۔ سیدنا حضرت عبداللہ ابن عمر ابن الخطاب رضی اللہ تعالیٰ عنہ
 ۳۴۔ سیدنا حضرت سعد ابن المنذر ابن اوس رضی اللہ تعالیٰ عنہ
 ۳۵۔ سیدنا حضرت قیس ابن صعصعہ رضی اللہ تعالیٰ عنہ
 ۳۶۔ سیدنا حضرت عبداللہ ابن عمرو ابن العاص رضی اللہ تعالیٰ عنہ
 ۳۷۔ سیدنا حضرت ابو حطیمہ معاذ رضی اللہ تعالیٰ عنہ
 مردوں کے علاوہ حفظ قرآن کا شوق عورتوں تک میں تھا۔ چنانچہ چار صحابیات مشہور حافظہ قرآن تھیں۔

- ۱۔ ام المومنین حضرت عائشہ صدیقہ رضی اللہ تعالیٰ عنہا
 - ۲۔ ام المومنین حضرت حفصہ رضی اللہ تعالیٰ عنہا
 - ۳۔ ام المومنین حضرت ام سلمہ رضی اللہ تعالیٰ عنہا
 - ۴۔ حضرت ام ورقہ ابن نوفل رضی اللہ تعالیٰ عنہا
- ان ناموں سے سمجھ دار حضرات اتنا اندازہ کر سکتے ہیں کہ حضور صلی اللہ علیہ وسلم نبی بننے کے بعد صرف تیس سال حیات رہے، مگر اتنے مختصر عرصے میں اسلام نے کتنی ترقی کی اور کس تیزی سے پھیلا، یہ صرف اسلام کا اعجاز ہے۔ جس کی مثال دنیا کی تاریخ میں نہیں ملتی۔

صحابہ کے حافظے کے متعلق ایک انگریز مؤرخ کا قول:

مشہور مؤرخ سرولیم میور لکھتا ہے:

”ان کی قوت حافظہ انتہائی درجے کی تھی اور اس کو وہ لوگ قرآن کریم یاد

کرنے کے سلسلے میں بڑی سرگرمی سے کام میں لاتے تھے۔ ان کا حافظہ ایسا مضبوط تھا اور ان کی محنت ایسی قوی تھی کہ اکثر اصحاب پیغمبر صلی اللہ علیہ وسلم کی حیات میں بڑی صحت کے ساتھ تمام وحی کو حفظ پڑھ سکتے تھے۔“
(الائف آف محمد)

بے شک! صحابہ کرامؓ کے حافظے تو قوی تھے ہی مگر آج بھی ہمارا تجربہ ہے کہ قرآن مجید پڑھنے والے کا حافظہ قوی ہو جاتا ہے اور قرآن کریم حفظ کرنے کے بعد اگر کوئی دنیاوی تعلیم حاصل کرنا چاہے تو بہت جلد ترقی کرتا ہے۔

حفاظت قرآن بہ ذریعہ اعراب و نقاط

تاریخ اعراب، تشدید اور نقطہ ہائے قرآن:

جمع قرآن کا مفصل بیان ہو چکا، جو دراصل حفاظت قرآن کا ہی ایک حصہ ہے۔ اس کے بعد قرآن کریم کے اعراب وغیرہ کی تاریخ کا بیان کیا جاتا ہے جس سے قارئین خود یہ فیصلہ کر سکیں گے کہ جس طرح اسلام اور پیغمبر اسلام صلی اللہ علیہ وسلم کی پوری تاریخ محفوظ ہے اسی طرح قرآن کریم کی پوری تاریخ محفوظ ہے۔

یہ بات تفصیل سے بتلائی جا چکی ہے کہ زمانہ رسالت میں زیادہ تر قرآن پاک لوگوں کے سینوں میں محفوظ تھا۔ آپ کے زمانے میں جو حضرات کاتبین قرآن تھے وہ حروف کو بغیر اعراب وغیرہ کے کتابت کیا کرتے تھے، مگر پڑھنے میں اعراب و نقطوں کا لحاظ رکھتے تھے۔ یعنی شین کو شین ہی پڑھتے تھے، ضاد کو ضاد پڑھتے تھے۔ وغیرہ وغیرہ! خود حدیث شریف میں آپ نے حکم دیا:

اعْرَبُوا الْقُرْآنَ. (بیہقی)

”قرآن کی تلاوت میں اعراب کا لحاظ رکھو۔“

حضرت عمر فاروقؓ کے متعلق ہم پیچھے بیان کر آئے ہیں کہ آپ نے حکم دیا:

تَعْلَمُوا اَعْرَابَ الْقُرْآنِ كَمَا تَعْلَمُوا حِفْظَهُ

”کہ حفظ قرآن کی طرح اس کے اعراب کی صحت کا بھی خیال رکھو۔“

مگر خلفائے راشدینؓ کے زمانے میں اعراب و نقاط کا رواج نہ تھا۔

اول تو اس وجہ سے کہ اکثر صحابہؓ حافظ تھے اور قرآن کریم ان کے سینوں میں

محفوظ تھا۔

دوسرے چوں کہ صحابہؓ صاحب السان تھے اور عربی ان کی مادری زبان تھی، اس

لیے ان حضرات کو اعراب کی ضرورت نہ تھی۔

مگر جب اسلامی فتوحات کا دروازہ کھلا اور اسلام جزیرۃ العرب سے باہر دوسرے ممالک میں پھیلنا شروع ہوا تو بہت سے ممالک ایسے تھے جن کی مادری زبان عربی نہ تھی۔ جیسے افغانستان، ایران، ترکستان، ہندوستان وغیرہ۔ ایسے ممالک میں لوگوں کو بغیر اعراب کے قرآن شریف پڑھنا دشوار طلب مسئلہ بن جاتا۔ جیسا کہ حضرت علیؓ کے زمانے میں ہی یہ کیفیت ہو چلی تھی جس کی وجہ سے آپ کو علم نحو ایجاد کرنا پڑا۔

آج ہم اپنے زمانے میں مشاہدہ کرتے ہیں کہ بہت سے دنیاوی تعلیم کے بڑے بڑے ماہر جو اپنے نزدیک حافظ قرآن کو جاہل سمجھتے ہیں اور صرف جاہل سمجھنے پر ہی اکتفا نہیں کرتے بلکہ حقیر نگاہوں سے دیکھتے ہیں، ایسے ماہرین قرآن کا ایک رکوع بھی نہیں پڑھ سکتے۔ اگر اعراب سے حروف خالی ہوتے تو کیا حال ہوتا؟ جب پڑھنے والے کی ابتدا ایسی ہو تو انتہا کا خود اندازہ کیا جاسکتا ہے۔ ایسے حضرات سے بس یہی کہوں گا۔

خاک ساراں جہاں را بہ حقارت مگر

توچہ دانی دریں گرد سوارے باشد

آرمینہ اور آذربائی جان کے لوگوں کے اختلاف کا حال اسی کتاب میں پیچھے گذر چکا ہے۔ یہ پہلے بیان ہو چکا ہے کہ حضرت علیؓ نے اپنے شاگرد حضرت ابوالاسودؓ کو علم نحو کے قاعدے بتلا کر ان کو مرتب کرنے کا حکم دیا۔ حضرت علیؓ سے پہلے حضرت عمرؓ بھی اپنے زمانہ خلافت میں علم نحو کے قواعد مرتب کرنے کا حکم دے چکے تھے، مگر حضرت ابوالاسودؓ کو قواعد مرتب کرنے میں کچھ دیر ہو گئی، حتیٰ کہ ایک دن یہ واقعہ پیش آیا کہ حضرت ابوالاسودؓ دولی (المتوفی ۶۹ھ/۶۸۸ء) نے ایک شخص کو آیت:

أَنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ

”بلاشبہ اللہ اور اس کا رسول مشرکین سے بے زار ہیں۔“

میں وَرْسُوْلُهُ کلام کا زیر پڑھتے سنایینی وَرْسُوْلُهُ پڑھا جس کے معنی بدل کریں ہو گئے:

”بے شک اللہ مشرکین اور اپنے رسول سے (العیاذ باللہ) بے زار ہے۔“
غور کریں کہ ایک حرکت کی تبدیلی سے معنی کیا سے کیا ہو گئے اور کتنی بڑی گستاخی و بے ادبی کی بات ہو گئی۔

ان حالات سے حضرت ابوالاسود بہت متاثر ہوئے اور حضرت عمرؓ اور حضرت علیؓ کی وصیت کا خیال آ گیا۔ اس کے بعد آپ نے ایک آدمی نے کہا تم قرآن لے کر بیٹھ جاؤ، میں قرآن پڑھنا شروع کرتا ہوں، جس حرف پر میں منہ کھولوں تو اس حرف پر ایک نقطہ لگا دینا (یہ نقطہ زیر کی علامت تھا)، اور اگر منہ نیچے کی طرف جھکاؤں تو حرف کے نیچے ایک نقطہ لگا دینا (یہ نقطہ زیر کی علامت تھا)، اور اگر دونوں ہونٹ ملا دوں تو حرف کے آگے نقطے لگا دینا (یہ نقطہ پیش کی علامت تھا)۔ اگر ان حرکات کے ساتھ غنہ بھی کروں تو دو نقطے لگا دینا (یہ تنوین کی علامت تھی)۔

حضرت ابوالاسود نے یہ اہم کام ۴۲ھ/۶۶۱ء کے بعد انجام دیا۔ اس کے بعد حضرت ابوالاسود کے دو شاگرد حضرت نصر ابن عاصمؓ، حضرت یحییٰ ابن یحمرؓ نے اپنے استاذ کے ایجاد کردہ نقطوں کی اصلاح کر کے زیر، زبر، پیش ایجاد کیے اور نقطوں سے الفاظ کا کام لیا۔ تعبیر روایا کے امام حضرت ابن سیرینؒ کے پاس ایک قرآن تھا، جس پر حضرت یحییٰ ابن یحمرؓ نے نقطے لگائے تھے۔ یہ ۷۳ھ/۶۹۲ء یا ۷۴ھ/۶۹۳ء میں انجام دیا گیا۔

اسی طرح آیت کے ختم پر آیت کی O گول علامت بھی حضرت ابوالاسودؓ کی ایجاد ہے۔

قارئین اندازہ کریں کہ ان بزرگوں نے یہ علامتیں مقرر کرنے میں کتنی محنت اور عرق ریزی کی ہوگی۔ جب کہ ہمارا دن رات کا مشاہدہ ہے کہ ان مرتب شدہ قواعد میں بڑے بڑے ماہرین فن سے غلطی ہو جاتی ہے۔

یہ بھی مشہور ہے کہ عبدالملک ابن مروان نے حجاج ابن یوسف کو نقطے وغیرہ لگانے کا حکم دیا۔ عبدالملک کے بعد اس کے بیٹے خلیفہ ولید نے حجاج ابن یوسف کو نقطے لگانے کی سخت تاکید کی۔ اس کے بعد حجاج نے مندرجہ ذیل اصحاب کی ایک کمیٹی قائم کی:

۱۔ حضرت حسن بصری ۲۔ حضرت مالک ابن دینار

۳۔ حضرت ابو العالیہ الریاحی ۴۔ حضرت راشد العمدادی

۵۔ حضرت ابی نصر محمد ابن عاصم اللیشی ۶۔ حضرت یحییٰ ابن یعمر

۷۔ حضرت عاصم ابن میمون الجعدی۔ برہم اللہ تعالیٰ

۷۹۱ھ/۶۱۰ء میں حضرت خلیل ابن احمد بصریؒ نے ہمزہ کی پہچان کے لیے (ع) تشدید کی پہچان کے لیے (س) جزم کی پہچان کے لیے (د) مد کی پہچان کے لیے (سہ) علامات ایجاد کیں۔ قارئین اندازہ کر سکتے ہیں کہ مسلمانوں کے علما نے قرآن کی کتنی خدمت کی ہے۔ جس کی وجہ سے آج مخالفین اسلام یہ اعتراف کرنے پر مجبور ہیں:

”قرآن کا کوئی جز، کوئی فقرہ اور کوئی لفظ ایسا نہیں جس کو جمع کرنے والوں نے چھوڑ دیا ہو، نہ کوئی لفظ یا نقطہ یا فقرہ ایسا پایا جاتا ہے جو اس مسلم مجموعہ (قرآن) میں اپنی طرف سے داخل کر دیا گیا ہو۔“

(انسائیکلو پیڈیا آف اسلام)

بہ قول شاعر مشرق اقبال مرحوم۔

حرفِ اورا ریب نے تبدیل نے

آیہ اش شرمندہ تاویل نے

”یعنی قرآن کے الفاظ میں نہ کسی شک و شبہ کی گنجائش ہے، نہ اس میں

رد و بدل کی گنجائش ہے اور اس کی آیات کسی تاویل کی محتاج نہیں۔“

اب خدا کا شکر ہے کہ اگر آدمی تھوڑی سی محنت کسی اچھے استاذ کے سامنے بیٹھ

کر کر لے تو بہت جلد صحت اعراب کے ساتھ قرآن شریف پڑھنے میں کامیاب ہو سکتا

حفاظت قرآن بہ ذریعہ رسم الخط

رسم الخط کہتے ہیں طرز تحریر کو۔ قرآن کریم جس طرز پر لکھا ہوا ہے اس کا رسم الخط تمام آسمانی کتابوں سے بالکل مختلف اور جدا ہے۔ اس رسم الخط کو ”رسم عثمانی“ کہتے ہیں۔ یہ خط توقیفی اور سماعی ہے، یعنی جناب رسول اللہ صلی اللہ علیہ وسلم نے حضرت جبرئیل علیہ السلام سے سنا اور حضرت جبرئیل علیہ السلام اللہ تبارک و تعالیٰ کی طرف سے وہ الفاظ لے کر نازل ہوئے۔ پھر صحابہ کرامؓ نے آں حضرت صلی اللہ علیہ وسلم کی زبان مبارک سے سن کر اسی طرح پڑھا۔ اس رسم الخط کے خلاف قرآن لکھنا اور اس طریقے کے خلاف پڑھنا حرام ہے۔ ائمہ اربعہ یعنی حضرت امام اعظم ابوحنیفہؒ، حضرت امام مالکؒ، حضرت امام شافعیؒ، حضرت امام احمد ابن حنبلؒ ان سب کے نزدیک اس کا اتباع ہر کتاب و قاری پر واجب ہے۔

کیوں کہ اس رسم الخط پر حضور صلی اللہ علیہ وسلم کے خلفاء، صحابہ کرامؓ، تابعینؒ، تبع تابعینؒ کا اتفاق ہے۔ بعض اہل کشف حضرات نے اس رسم الخط میں بڑے اسرار و رموز پنہاں اور پوشیدہ بتلائے ہیں اور اہل نظر نے ان کا مشاہدہ بھی کیا ہے۔ جس کا خلاصہ یہ ہے کہ یہ رسم الخط حروف مقطعات کی طرح اسرار خداوندی کا خزانہ ہے۔ حروف مقطعات کے متعلق مفسرین اور علمائے کرام لکھتے ہیں:

اللَّهُ أَعْلَمُ بِمُرَادِهِ.

”اللہ ہی کو اس کا مطلب معلوم ہے۔“

(حروف مقطعات کے متعلق تفصیل ان شاء اللہ آگے آئے گی)۔

رسم الخط سے واقفیت اس لیے بھی ضروری اور لازمی ہے کہ اکثر و بیشتر وقف رسم الخط کے مطابق کیے جاتے ہیں۔ گویا وقف رسم الخط کے تابع ہے اور یہ وقف کہیں تو

لکھے ہوئے کے مطابق ہوتا ہے اور کہیں غیر مطابق۔ جیسا کہ آگے رسم الخط کی مثالوں سے تفصیل معلوم ہوگی۔

رسم الخط کی چند مثالیں:

اس وضاحت کے بعد رسم الخط کی چند مثالیں بیان کی جاتی ہیں جن سے یہ بات بہ خوبی سمجھ میں آجائے گی کہ قرآن کریم کا رسم الخط بالکل مختلف اور جدا ہے۔ آپ دیکھیں وَالضُّحٰی میں ”یا“ کی بجائے ”الف“ پڑھا جاتا ہے۔ حال آں کہ لکھا ہوا ”یا“ کے ساتھ ہے، اسی طرح فَتْرَضٰی میں ہے۔ اُولٰٓئِکَ الَّذِیْنَ اُولٰٓئِکَ اُولٰٓئِکَ میں ”واو“ لکھے ہوئے ہیں مگر دونوں پڑھے نہیں جاتے۔ اسی طرح اُولٰٓئِکَ اُولٰٓئِکَ میں ”واو“ اور ”یا“ لکھے ہوئے ہیں مگر دونوں پڑھے نہیں جاتے۔ اسی طرح عَمٰی پر جب وقف کیا جائے تو عَمٰی کھڑے زبر کے ساتھ پڑھتے ہیں۔

وَاقِیْمُوا الصَّلٰوةَ اس جملے میں رسم الخط میں تین ”واو“ ہیں، مگر ان میں سے صرف پہلا ”واو“ پڑھا جاتا ہے دوسرا اور تیسرا نہیں پڑھتے۔ اسی طرح وَاٰتُوا الزَّكٰوةَ میں بھی تین ”واو“ ہیں مگر صرف پہلا ”واو“ پڑھا جاتا ہے۔

یہ تو چند مثالیں ہیں جو سمجھانے کے لیے لکھی گئی ہیں۔ ورنہ پورے قرآن میں بے شمار مثالیں موجود ہیں۔

اب ہم قرآن مجید کے ایسے مقامات درج کرتے ہیں جن میں اعراب کی غلطی سے معنی بدل جاتے ہیں اور کفر لازم آ جاتا ہے۔ اس قسم کی غلطیوں کو قاری حضرات کی اصطلاح میں لَحْنُ کہتے ہیں۔ لَحْنُ کا بیان ان شاء اللہ تجوید کے بیان میں آئے گا۔

قرآن مجید کے بیس مقامات جن میں اعراب کی غلطی سے کفر لازم آ جاتا ہے
 قارئین! مندرجہ ذیل نقشے میں قرآن کریم کے وہ بیس مقامات ملاحظہ فرمائیں
 جن میں اعراب کے رد و بدل سے معنی بدل کر کچھ سے کچھ ہو جاتے ہیں اور دانستہ غلطی
 کرنے سے گناہ کبیرہ اور کفر تک نوبت آ جاتی ہے۔ غلطی کی پہچان کے لیے اس پر لکیر
 بنادی گئی ہے:

شمار	صحیح	غلط	سورت اور آیت نمبر
۱	إِيَّاكَ نَعْبُدُ	إِيَّاكَ (بغیر تشدید)	سورۃ فاتحہ: ۴
۲	أَنْعَمْتَ عَلَيْهِمْ	أَنْعَمْتُ عَلَيْهِمْ	سورۃ فاتحہ: ۶
۳	وَإِذْ ابْتَلَىٰ إِبْرَاهِيمَ رَبُّهُ	إِبْرَاهِمَ رَبُّهُ	سورۃ بقرہ: ۱۲۳
۴	قَتَلَ دَاوُدَ جَالُوتَ	دَاوُدَ جَالُوتَ	سورۃ بقرہ: ۲۵۱
۵	اللَّهُ لَا إِلَهَ إِلَّا هُوَ (آیۃ الکرسی)	اللَّهُ (الف کے ساتھ)	سورۃ بقرہ: ۲۵۵
۶	وَاللَّهُ يُضَعِفُ	يُضَعَفُ	سورۃ بقرہ: ۲۶۱
۷	رُسُلًا مُّبَشِّرِينَ وَمُنْذِرِينَ	مُبَشِّرِينَ وَمُنْذِرِينَ	سورۃ نساء: ۱۶۵
۸	مِنَ الْمُشْرِكِينَ وَرَسُولَهُ	وَرَسُولَهُ	سورۃ برآۃ: ۳
۹	وَمَا كُنَّا مُعَذِّبِينَ	مُعَذِّبِينَ	سورۃ بنی اسرائیل: ۱۵
۱۰	وَعَصَىٰ آدَمُ رَبَّهُ	آدَمَ رَبَّهُ	سورۃ طہ: ۱۲۱
۱۱	إِنِّي كُنْتُ مِنَ الظَّالِمِينَ	إِنِّي كُنْتُ	سورۃ انبیاء: ۸۷
۱۲	لِتَكُونَ مِنَ الْمُنْذِرِينَ	مُنْذِرِينَ	سورۃ شعراء: ۱۹۴
۱۳	يَخْشَى اللَّهَ مِنْ عِبَادِهِ الْعُلَمَاءُ	اللَّهُ مِنْ عِبَادِهِ الْعُلَمَاءُ	سورۃ فاطر: ۲۸
۱۴	فِيهِمْ مُنْذِرِينَ	مُنْذِرِينَ	سورۃ صافات: ۷۲
۱۵	صَدَقَ اللَّهُ رَسُولَهُ	اللَّهُ رَسُولَهُ	سورۃ فتح: ۲۷
۱۶	مُصَوِّرٌ	مُصَوَّرٌ	سورۃ حشر: ۲۴
۱۷	إِلَّا الْخَاطِئُونَ	إِلَّا الْخَاطِئُونَ	سورۃ حاقہ: ۳۷
۱۸	فَعَصَىٰ فِرْعَوْنُ الرَّسُولَ	فِرْعَوْنَ الرَّسُولَ	سورۃ مزمل: ۱۶

۱۹	فِي ضَلَالٍ	سورة مرسلات: ۴۱
۲۰	اِنَّمَا اَنْتَ مُنْذِرٌ	سورة نازعات: ۴۵
	فِي ضَلَالٍ مُنْذِرٌ	

ان آیات کا صحیح اور غلط ترجمہ:

نمبر	صحیح	غلط
۱	ہم آپ ہی کی عبادت کرتے ہیں اور آپ ہی سے مدد مانگتے ہیں۔	لفظ مہمل ہو جاتا ہے اور تو حید کا مفہوم باقی نہیں رہتا۔
۲	آپ نے ان پر انعام کیا۔	میں نے ان پر انعام کیا۔
۳	اور جب آزمایا حضرت ابراہیم علیہ السلام کو اُس کے رب نے۔	اور جب آزمایا حضرت ابراہیم علیہ السلام نے اپنے رب کو۔
۴	اور مار ڈالا حضرت داؤد علیہ السلام نے جالوت کو۔	اور مار ڈالا حضرت داؤد علیہ السلام کو جالوت نے۔
۵	اللہ اس کے سوا کوئی معبود نہیں۔	کیا اللہ اس کے سوا کوئی معبود نہیں۔
۶	اور اللہ بڑھاتا ہے جس کے لیے چاہے۔	اور اللہ بڑھادیا جاتا ہے جس کے لیے چاہے۔
۷	بھیجے پیغمبر خوش خبری اور ڈر سنانے والے۔	بھیجے پیغمبر خوش خبری اور ڈر سنائے جانے والے۔
۸	بے شک اللہ الگ ہے مشرکین سے اور اس کا رسول۔	بے شک اللہ الگ ہے مشرکین سے اور اپنے رسول سے۔ (العیاذ باللہ)
۹	اور نہیں ڈالتے بلا۔	اور ہم نہیں ڈالے جاتے بلا۔ (العیاذ باللہ)
۱۰	اور حکم ملا حضرت آدم علیہ السلام نے اپنے رب کا پھر راہ بہکے۔	اور ان کے پروردگار نے حضرت آدم علیہ السلام ہی کی نافرمانی کی اور پھر وہ راہ سے بہکے۔ (العیاذ باللہ)

۱۱	میں تھا گناہ گاروں میں سے۔ (العیاذ باللہ)	آپ تھے گناہ گاروں میں سے۔ (العیاذ باللہ)
۱۲	کہ تو ہو ڈر سنا دینے والا۔	کہ تو ہو ڈر سنا جانے والوں میں۔
۱۳	اللہ سے ان کے سمجھ دار بندے ہی ڈرتے ہیں۔	اللہ ڈرتا ہے اپنے سمجھ دار بندوں سے۔ (العیاذ باللہ)
۱۴	ڈرانے والے۔	ڈرائے جانے والے۔
۱۵	اللہ نے اپنے رسول کو سچا خواب دکھلایا۔	اللہ کے رسول نے اللہ کو ہی سچا خواب دکھلایا۔ (العیاذ باللہ)
۱۶	صورت بنانے والا۔	صورت بنایا ہوا۔
۱۷	مگر وہی گناہ گار۔	مگر وہی گناہ کرایا جانے والا۔
۱۸	پھر کہانا مانا فرعون نے رسول کا۔	پھر کہانا مانا رسول نے فرعون ہی کا۔
۱۹	بے شک متقین سائے میں ہیں اور نہروں میں۔	بے شک متقین گم راہی میں ہیں اور نہروں میں۔
۲۰	آپ ڈرنے سنانے والے ہیں۔	آپ ڈر سنا جانے والے ہیں۔

نوٹ: مدارس کے ارباب اختیار اور مساجد کی کمیٹی کے ذمے داران پر واجب ہے کہ جب حفظ و ناظرہ کے مدرس کا تقرر کریں تو اس وقت ان سے یہ بیس مقامات سنیں۔ جن کو یہ یاد ہوں ان کا تقرر کریں۔ جنہیں یہ یاد نہیں ہوں گے وہ تدریس کے دوران کیا پڑھائیں گے؟! موزنین اور ائمہ کس طرح صحیح الفاظ کی نماز میں تمیز کریں گے؟

رسم الخط کے سلسلے کی چند اور ضروری مثالیں:

مندرجہ ذیل پانچ کلموں میں لام تاکید ہے۔ اگر کوئی ”الف“ کو ”لام“ کے ساتھ

پڑھ دے تو لائے نافیہ ہو جائے گا۔ وہ پانچ کلمے یہ ہیں:

ان میں جو ”الف“ پڑھا نہیں جاتا اس پر ”ہ“ نشان بنادیا گیا ہے۔ ایک خانے میں لکھنے کا طریقہ اور دوسری طرف پڑھنے کا طریقہ بتلایا گیا ہے۔

نمبر شمار	لکھنے کا طریقہ	پڑھنے کا طریقہ	سورت اور آیت نمبر
۱	لَا اِلٰهَ اِلَّا اللّٰهُ تُحْشَرُونَ	لَا اِلٰهَ اِلَّا اللّٰهُ تُحْشَرُونَ	سورۃ آل عمران: ۱۵۸
۲	وَلَا اَوْضَعُوا	وَلَا اَوْضَعُوا	سورۃ برآۃ: ۴۷
۳	اَوْ لَا اَذْبَحْنَهُ	اَوْ لَا اَذْبَحْنَهُ	سورۃ نمل: ۲۱
۴	لَا اِلٰهَ اِلَّا اللّٰهُ لَا اَنْتُمْ اَشَدُّ	لَا اِلٰهَ اِلَّا اللّٰهُ لَا اَنْتُمْ اَشَدُّ	سورۃ صافات: ۶۸
۵	لَا اَنْتُمْ اَشَدُّ	لَا اَنْتُمْ اَشَدُّ	سورۃ حشر: ۱۳

یا مندرجہ ذیل چھ کلموں میں صرف الف وقف کی حالت میں پڑھا جاتا ہے، اگر وقف نہ کریں اور وصل یعنی ملا کر پڑھیں تو یہ الف نہیں پڑھا جاتا۔ وہ چھ کلمے یہ ہیں:

نمبر شمار	کلمے	سورت اور آیت نمبر
۱	لَكِنَّا هُوَ اللّٰهُ	سورۃ کہف: ۳۸
۲	الظُّنُونَا	سورۃ احزاب: ۱۰
۳	الرَّسُولَا	سورۃ احزاب: ۶۶
۴	السَّبِيلَا	سورۃ احزاب: ۶۷
۵	قَوَارِيرَا (پہلا)	سورۃ دھر: ۱۵
۶	اَنَا	قرآن مجید میں جس مقام پر بھی آئے۔

یا نیچے لکھے ہوئے کلمے ”الف“ کے ساتھ لکھے ہوئے ہیں، مگر ان کا ”الف“ وقف اور وصل دونوں صورتوں میں پڑھا نہیں جاتا۔ جو ”الف“ پڑھے نہیں جاتے ان پر بھی ہم نے ”ہ“ اس قسم کی علامت بنادی ہے۔ ساتھ ہی سورت کا نام اور آیت نمبر بھی لکھ دی ہے تاکہ تلاش میں آسانی ہو۔

نمبر شمار	کلمے	سورت اور آیت نمبر
۱	أَوْعِفُوا	سورۃ بقرہ: ۲۳۷
۲	أَقَانِ مَات	سورۃ آل عمران: ۱۴۴
۳	أَنْ تَبُوءَ أ	سورۃ مائدہ: ۲۹
۴	مِنْ نَّبَايِ الْمُرْسَلِينَ	سورۃ النعام: ۳۴
۵	وَمَلَأْنِيهِ	سورۃ یونس: ۷۵
۶	أَلَا إِنَّ ثَمُودَ	سورۃ ہود: ۶۸
۷	لِتَسْلُوا	سورۃ رعد: ۳۰
۸	لَنْ نَدْعُوا	سورۃ کہف: ۱۴
۹	لِشَايِ	سورۃ کہف: ۲۳
۱۰	أَقَانِ مِتْ	سورۃ انبیاء: ۳۴
۱۱	وَتَمُودَ وَأَصْحَبَ الرَّسِّ	سورۃ فرقان: ۳۸
۱۲	وَأَنْ أَتْلُوا الْقُرْآنَ	سورۃ نمل: ۹۲
۱۳	وَتَمُودَ وَقَدْ تَبَيَّنَ	سورۃ عنکبوت: ۳۸
۱۴	فَلَا يَرْبُوا	سورۃ روم: ۳۹
۱۵	لِيَبْلُوا	سورۃ محمد: ۴
۱۶	وَنَبْلُوا	سورۃ محمد: ۳۱
۱۷	وَتَمُودَ فَمَا	سورۃ نجم: ۵۱
۱۸	قَرَارِ يَرَأ (دوسرا)	سورۃ دھر: ۱۶

اسی طرح مَلَأْنِيهِ یہ کلمہ قرآن مجید میں چھ جگہ آیا ہے، جن کی تفصیل یوں ہے ان کلموں میں جس الف پر یہ ”ہ“ نشان ہے یہ الف بھی پڑھا نہیں جاتا۔

نمبر شمار	کلمے	سورت اور آیت نمبر
۱	وَمَلَأْنِيهِ فَظَلَمُوا بِهَا	سورۃ اعراف: ۱۰۳
۲	وَمَلَأْنِيهِ بِآيَاتِنَا	سورۃ یونس: ۷۵

سورۃ ہود: ۹۷	وَمَلَأْنِي فَاتَّبِعُونِي	۳
سورۃ مؤمنون: ۴۶	وَمَلَأْنِي فَاسْتَكْبِرُوا	۴
سورۃ قصص: ۳۲	وَمَلَأْنِي إِنَّهُمْ	۵
سورۃ زخرف: ۴۶	وَمَلَأْنِي فَقَالَ	۶

ان کے علاوہ اور بے شمار مثالیں پیش کی جاسکتی ہیں۔ زیادہ تفصیل درکار ہو تو ”تسہیل البیان فی رسم نظم القرآن“ تصنیف: حضرت قاری محمد نظر امروہی یا ”معارف التجوید“ تصنیف: استاذ القراء قاری محمد حبیب اللہ صاحب (دامت برکاتہم) کا مطالعہ کریں۔

قاری قرآن کو کتنے علوم سے واقف ہونا چاہیے:

رسم الخط کی ان مثالوں سے ہر سمجھ دار آدمی خود یہ فیصلہ کر سکتا ہے کہ قرآن پڑھانے والا کتنا ماہر ہونا چاہیے۔ اسی لیے علما نے لکھا ہے کہ قاری و مقری (پڑھنے پڑھانے والے) کو چار علموں سے واقف ہونا چاہیے۔

اول علم تجوید: یعنی حروف کے مخارج اور صفات سے واقف ہونا۔

دوسرے علم اوقاف: یعنی کس کلمے پر وقف کرنا چاہیے اور کس طرح کرنا چاہیے؟

تیسرے رسم عثمانی: یعنی کون سا کلمہ کہاں پر کس طرح لکھا جاتا ہے؟ کیوں کہ کہیں تو

کلمہ رسم الخط کے مطابق پڑھا جاتا ہے، کہیں اس کے خلاف۔

جیسے: رَحْمَنُ بغیر الف کے لکھا جاتا ہے، مگر الف کے ساتھ

پڑھتے ہیں۔

چوتھے علم قرأت: یعنی کس کلمے کو کس قاری نے حضور صلی اللہ علیہ وسلم کی تعلیم کے

مطابق پڑھا ہے۔

ان کے علاوہ تلاوت میں کون سی باتیں حسن پیدا کرتی ہیں اور کون سی باتیں عیب

کی ہیں؟ ہر قاری کو ان سے بھی واقف ہونا ضروری ہے، ان کو آگے بیان کیا جاتا ہے۔

تلاوت قرآن میں کن باتوں کی رعایت ضروری ہے؟

تلاوت کے وقت مندرجہ ذیل باتوں کی رعایت رکھنی چاہیے، ان کا لحاظ رکھ کر پڑھنا قرآن میں حسن اور خوب صورتی پیدا کرتا ہے۔

۱۔ ترتیل: یعنی ٹھہر ٹھہر کر پڑھنا۔

۲۔ تجوید: یعنی ہر حرف کو اس کے مخرج سے اس کی صفات کا لحاظ رکھتے ہوئے ادا کرنا۔

۳۔ تمیین: یعنی ہر حرف کو صاف اور واضح طریقے پر پڑھنا۔

۴۔ ترسیل: یعنی ہر حرف پورا پورا ادا کرنا، چبا چبا کر حرف ادا کرنا اور ہونٹ ٹیڑھے کرنا یا منہ بگاڑ کر پڑھنے سے پرہیز کرنا۔

۵۔ تحسین: یعنی اہل عرب کے طرز پر تجوید اور اچھی آواز سے پڑھنا۔

۶۔ توقیر: یعنی قرآن شریف نہایت خلوص، خشوع خضوع کے ساتھ پڑھنا۔

تلاوت میں عیب کی باتیں جن سے پرہیز کرنا اور بچنا ضروری ہے:

تلاوت کے وقت مندرجہ ذیل باتوں سے بچنا ضروری ہے ورنہ عذاب خداوندی کا ڈر ہے۔

۱۔ ترعید: حرکات اور مدات میں آواز کو جنبش دینا، یعنی آواز میں لرزش پیدا کرنا۔

۲۔ تمفیش: حرکات کو پورا پورا ادا نہ کرنا۔

۳۔ تعجیل: یعنی اس قدر جلدی جلدی پڑھنا کہ حروف سمجھ میں ہی نہ آئیں۔

۴۔ تطنین: ہر جگہ غنہ کرنا، یعنی ناک میں پڑھنا، اس کو صرصرہ بھی کہتے ہیں۔

۵۔ تطویل: حرکات اور مدات میں آواز کو مقررہ حد سے زیادہ کھینچنا۔

۶۔ ہم ہمہ: کسی مخفف (بغیر تشدید والے حرف) کو مشدد پڑھنا۔

۷۔ زمزمہ: قرآن کو گانے کے طرز پر پڑھنا، اگر پڑھنے میں تجوید کے مقررہ قواعد

سے بڑھ جائے تو پھر اس طرح پڑھنا حرام ہے۔

- ۸۔ ترقیص: آواز کبھی اونچی کبھی نیچی کر کے پڑھنا، جیسے گانے والے کرتے ہیں۔
 اگر آواز حد تجوید میں ہے تب تو مکروہ ورنہ حرام ہے۔
- ۹۔ تعویق: کسی کلمے کے سچ میں وقف کر کے اگلے کلمے سے شروع کر دینا، یہ طریقہ بھی حرام ہے۔
- ۱۰۔ تمغیغ: حروف کو چبا چبا کر پڑھنا۔

قرآن مجید کی ماہر قاری اور حافظ سے پڑھنا چاہیے:

باوجودے کہ قرآن کریم کے خدام نے اپنے بعد آنے والے مسلمانوں کے لیے اعراب وغیرہ لگا کر بہت کچھ سہولت و آسانی کر دی۔ آج بااعراب قرآن مجید کے موجود ہونے کے باوجود ہم مشاہدہ کرتے رہتے ہیں کہ دنیاوی تعلیم کی بڑی بڑی ڈگریاں رکھنے والے گریجویٹ، حکومت کے بڑے بڑے عہدوں پر فائز جو حافظ قرآن کو جاہل سمجھتے ہیں اور ان کو بہ نظر حقارت دیکھتے ہیں اور اپنے سے زیادہ کسی کو علم والا نہیں سمجھتے وہ قرآن کریم کا ایک پارہ یا نصف پارہ تو بڑی بات ہے ایک رکوع بھی صحیح نہیں پڑھ سکتے اور جو رور لگا کر پڑھتے بھی ہیں نہ معلوم کیا کیا غلطیاں کرتے ہیں۔ بلکہ بعض اوقات تو ایسی صریح غلطی کر جاتے ہیں کہ کفر لازم آ جاتا ہے۔ ایسی غلطیوں کو قاری یا حافظ قرآن حضرات ہی سمجھ سکتے ہیں، ہما شما کا کام نہیں۔ اس قسم کی غلطیوں کو قاری حضرات کی اصطلاح میں لحن کہا جاتا ہے۔ اس لیے اب تجوید لحن کا مختصر بیان کیا جاتا ہے۔

حفاظت بہ ذریعہ فن تجوید

تجوید و لحن کا بیان

علم تجوید بڑا اہم فن ہے، جس سے قرآن مجید پڑھنے کا طریقہ معلوم ہوتا ہے اور قرآن کریم کی تلاوت میں حسن و کمال پیدا ہوتا ہے۔ اس فن کے حصول میں قاری حضرات نے اپنی عمریں ختم کر دیں اور اس فن پر ایسی ایسی مفید و اہم کتابیں تصنیف فرمائیں کہ اس فن کے شائق رہتی دنیا تک ان سے خوشہ چینی کرتے رہیں گے۔ جس طرح قرآن کریم کی حفاظت کے لیے بہت سے علوم مثلاً علم صرف، علم نحو، علم کلام، علم ادب وغیرہ مدون کیے گئے اسی طرح قاری حضرات نے قرآن کے حروف صحیح ادا کرنے کے لیے علم تجوید و قرأت ایجاد کیا۔ علم تجوید کا موضوع حروف تہجی اور مقصد ان حروف کا صحیح پڑھنا ہے۔ ”الف“ سے ”ی“ تک اسیس حروف کو حروف تہجی کہتے ہیں۔

تجوید کی تعریف:

ہر حرف کو اس کے مخرج سے نکالنا اور اس کی صفات کو ادا کرنا۔ یہ تجوید کی تعریف ہے۔
تجوید کی اہمیت کو حضرت علامہ جزری رحمہ اللہ نے ایک شعر میں یوں واضح فرمایا ہے:

وَالْأَخْذُ بِالتَّجْوِيدِ حَتْمٌ لَّازِمٌ
مَنْ لَمْ يُجَوِّدِ الْقُرْآنَ اِثْمٌ

”علم تجوید کا حاصل کرنا ہر مسلمان پر لازمی اور ضروری ہے، جو شخص تجوید سے قرآن نہ پڑھے وہ گناہ گار ہے۔“ (المقدمۃ الجزریہ)

غور فرمائیں! حضرت امام جزریؒ نے ایک ہی شعر میں تجوید کی اہمیت بھی بتلا دی اور تجوید کا علم حاصل نہ کرنے پر وعید کا بھی بیان کر دیا۔
تجوید کے خلاف قرآن پڑھنے کو لُحْن کہتے ہیں۔

لُحْن کی دو قسمیں ہیں:

① لُحْن جلی ② لُحْن خفی

لُحْن جلی کو علمائے تجوید کی اصطلاح میں بڑی غلطی بھی کہا جاتا ہے۔ لُحْن جلی کی کئی صورتیں ہیں، مثلاً:

- ① ایک حرف کی جگہ دوسرا حرف پڑھ دے۔ جیسے: الْحَمْدُ میں اَلْهَمْدُ پڑھ دے۔ یا قَالَ کو كَالَ پڑھ دے یا عَسَى کو عَصَى پڑھ دے۔
- ② حرکت کو بدل دے۔ یعنی زبر، زیر، پیش میں تبدیلی کر دے۔ جیسے: اِيَّاكَ نَعْبُدُ میں کاف کے زبر کی بجائے زیر پڑھ دے یعنی اِيَّاكَ نَعْبُدُ یا اَنْعَمْتَ کے میم پر زبر پڑھ دے یعنی اَنْعَمْتَ یا اَنْعَمْتُ یعنی ت پر پیش پڑھ دے۔
- ③ کسی حرف کو گھٹا بڑھا دے، مثلاً اَلْحَمْدُ لِلّٰہ کو اس طرح پڑھ دے اَلْحَمْدُ لِلّٰہِی یا لَمْ یُولَدْ کو لَمْ یُلَدْ پڑھ دے یا وَلَا تَقْرَبَا کو وَلَا تَقْرَبْ پڑھ دے۔

④ کسی ساکن (جزم والے) حرف کو متحرک کر کے پڑھے یا متحرک کو ساکن پڑھ دے، جیسے وَجَعَلْنَا کو وَجَعَلْنَا پڑھ دے۔
اس قسم کی صاف اور واضح غلطیوں کو لُحْن جلی کہتے ہیں۔ بعض مرتبہ ایسی غلطی سے معنی بدل کر کفر لازم آ جاتا ہے۔ اس کا شرعی حکم یہ ہے کہ ایسی غلطی پڑھنا اور سننا دونوں حرام ہیں۔ اگر نماز میں ایسی غلطی پڑھ دی تو نماز بھی فاسد ہو جائے گی۔

لُحْن جلی کی چند واضح مثالیں:

① اَنْعَمْتَ عَلَیْہُمْ (سورہ فاتحہ: ۷) اس کلمے کی تا پر زبر ہے۔ معنی اس کے یہ ہیں:

”یا اللہ مجھے ان لوگوں کے راستے پر چلا جن پر آپ نے انعام فرمایا ہے۔“
 اب اگر کوئی تا پر پیش پڑھ دے تو معنی بدل کر یوں ہو جائیں گے:
 ”یا اللہ! مجھے ان لوگوں کے راستے پر چلا جن پر (نعوذ باللہ) میں نے
 انعام کیا ہے۔“

یا کسی نے جلدی میں اَنَمْتُ پڑھ دیا تو معنی بدل کر یوں ہو جائیں گے:
 ”یا اللہ! مجھے ان لوگوں کا راستہ دکھا جن پر آپ نے (معاذ اللہ) نیند کو
 غالب کر دیا۔“

② وَقَلْبُهُ مُطْمَئِنٌّ بِالْإِيمَانِ (سورہ نحل: ۱۰۶) معنی اس کے یہ ہیں:
 ”اور اس کا دل ایمان پر مطمئن ہو۔“

اگر کوئی قَلْبُهُ کو کَلْبُهُ پڑھ دے تو معنی بدل کر یہ ہو جائیں گے:
 ”اور اس کا کتا ایمان پر مطمئن ہو۔“ (نعوذ باللہ من ذالک)

گویا قلب کے معنی ہیں دل اور کلب پڑھ دیا تو معنی بدل کر ہو گئے کتا۔

③ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا (سورہ

احزاب: ۵۶) معنی یہ ہیں:

”اے ایمان والو! تم بھی نبی (صلی اللہ علیہ وسلم) پر خوب درود و سلام بھیجا
 کرو۔“

اگر صَلُّوا میں صا کی بجائے سین پڑھ دیا جائے تو معنی بدل کر یوں ہو جائیں
 گے:

”اے ایمان والو! (معاذ اللہ) تم نبی (صلی اللہ علیہ وسلم) پر تلوار کھینچو۔“

④ يَوْمَ التَّلَاقِ (سورہ مؤمن: ۱۵) معنی ہیں:

”ملاقات کا دن۔“

اب اگر ”تا“ کی بجائے ”طا“ پڑھ دے تو معنی بدل کر یوں ہو جائیں گے:
 ”جدائی کا دن۔“

⑤ اِلَّا مَنْ اَتَى اللّٰهَ بِقَلْبٍ سَلِيْمٍ (سورہ شعراء: ۸۹) معنی یہ ہیں:

” (قیامت کے دن) وہ شخص نفع میں رہے گا جو خدا کے حضور قلب سلیم

لے کر حاضر ہوگا۔“

مطلب یہ ہے کہ قیامت کے دن نہ مال و دولت کام آئے گا نہ اولاد، مگر جو شخص کفر و شرک سے پاک دل اور امراض باطنی سے صاف قلب سلیم لے کر حاضر ہوگا وہی نجات کا مستحق ہوگا۔

لیکن اگر کوئی قلب کی بجائے کلب پڑھ دے تو معنی یہ ہو جائیں گے:

”جو شخص اللہ کے حضور کتا لے کر پیش ہوگا (معاذ اللہ) وہ نفع میں رہے

گا۔“

ان کے علاوہ اور بہت سی مثالیں پیش کی جاسکتی ہیں، مگر عقل کے لیے تو یہ پانچ مثالیں بھی بہت ہیں۔ ان تفصیلات کے بعد سوال پیدا ہوتا ہے کہ قرآن مجید پڑھنے کا کیا کوئی خاص طریقہ ہے اور وہ طریقہ کیسے معلوم ہوسکتا ہے؟ تو اس سلسلے میں سب سے پہلے تو پیغمبر عالم صلی اللہ علیہ وسلم کی ہدایات پر غور فرمائیں کہ آپ نے اس سلسلے میں کیا رہنمائی فرمائی ہے، اس کے بعد دوسری تفصیلات کا بیان کیا جائے گا۔

لحن خفی:

لحن خفی کا مطلب ہے ہلکی اور پوشیدہ اور چھپی ہوئی غلطی۔ جس کو علم تجوید سے واقف اور ماہر فن ہی سمجھ سکتا ہے۔ مثلاً جو قاعدے حروف میں خوب صورتی اور حسن پیدا کرتے ہیں تلاوت کے وقت ان کو چھوڑ دینا، جیسے اللہ جس جگہ پڑھنا ہے وہاں باریک پڑھ دیا یا باریک کی جگہ پڑھ دیا۔ یا جس جگہ اخفا ہے وہاں اخفا نہ کرنا۔ غنہ کی جگہ غنہ نہ کرنا۔ یہ ایسی باریک اور فنی غلطیاں ہیں جن کو صاحب فن اور ماہر ہی سمجھ سکتا ہے۔ اس قسم کی غلطی پڑھنا مکروہ ہے اس لیے اس سے بھی بچنا چاہیے۔

قرآن کو حسن صوت اور عرب کے طرز پر پڑھنے کی ترغیب:

آقائے نام دار حضور سرور کائنات صلی اللہ علیہ وسلم نے احادیث میں قرآن کریم کو خوش الحانی اور اچھی آواز کے ساتھ پڑھنے کی بڑی ترغیب اور فضیلت بیان فرمائی ہے۔

اس کی اہمیت کو ایک مثال سے یوں بیان کیا جاسکتا ہے کہ قرآن کو حسن صوت کے ساتھ پڑھنے کی مثال ایسی ہے جیسے انسان کے جسم میں آنکھ، کان، ناک ہیں۔ اگر ان میں سے کسی ایک کی کمی ہو یا فرق آجائے تو انسان کی شکل و صورت میں بڑا عیب اور نقص معلوم ہونے لگتا ہے۔ اسی طرح سمجھیے اگر قرآن کو حسن صوت سے نہ پڑھا جائے تو اس کا حسن اور خوب صورتی بھی ختم ہو جائیں گے۔

مثال کے بعد چند حدیثیں ملاحظہ فرمائیں:

لِكُلِّ شَيْءٍ حِلْيَةٌ وَحِلْيَةُ الْقُرْآنِ حُسْنُ الصَّوْتِ.

”ہر چیز کے لیے ایک زیور (خوب صورتی) ہے اور قرآن کا زیور (خوب صورتی) خوش آوازی ہے۔“

زَيْنُوا الْقُرْآنَ بِأَصْوَاتِكُمْ. (دارمی، حدیث نمبر: ۳۳۶۴)

”قرآن کو اپنی اچھی آوازوں سے زینت دو۔“

اقْرَؤُا الْقُرْآنَ بِلُحُونِ الْعَرَبِ وَأَصْوَاتِهَا. (طبرانی)

”یعنی قرآن پاک اہل عرب کے طرز پر پڑھو اور ان کی آوازوں کے مطابق پڑھو۔“

حَسِّنُوا الْقُرْآنَ بِأَصْوَاتِكُمْ فَإِنَّ الصَّوْتِ الْحَسَنَ يَزِيدُ

الْقُرْآنَ حُسْنًا. (دارمی، حدیث نمبر: ۳۳۶۵)

”حسن پیدا کرو قرآن میں اپنی اچھی آوازوں سے، کیوں کہ اچھی آواز

قرآن کے حسن کو زیادہ کرتی ہے۔“

قارئین غور کریں کہ ان احادیث میں اہل عرب کی طرح حسن صوت اور خوش

آوازی کے ساتھ قرآن پڑھنے کی کتنی ترغیب دی گئی ہے۔ مگر خوش آوازی سے پڑھنے کا یہ مطلب نہیں کہ آدمی ترنم کے ساتھ گانے والوں کی طرح پڑھے۔

حسن صوت سے پڑھنے کی تشریح:

یاد رکھیے! لہجے سے پڑھنا تجوید و قرأت کی تعریف میں داخل نہیں۔ البتہ عربی طرز پر پڑھنا بہت اچھا ہے۔ اگر کوئی عربی طرز پر نہ پڑھ سکے تو اس کو اتنا ضروری نہ سمجھے۔

ماہرین فن کے نزدیک قواعد تجوید سے پڑھنا مستحسن ہے، اس کو نہ کوئی حرام کہتا ہے نہ مکروہ۔

چنانچہ حضرت ابو ہریرہؓ سے روایت ہے کہ جناب رسول اللہ صلی اللہ علیہ وسلم نے ارشاد فرمایا:

مَا أَذِنَ اللَّهُ لَشَيْءٍ مَا أَذِنَ لِنَبِيِّ يَتَغَنَّى بِالْقُرْآنِ
(بخاری و مسلم)

”اللہ تبارک و تعالیٰ کسی کی طرف اتنی توجہ نہیں فرماتے جتنی کہ اس نبی کی طرف جو کہ خوش الحانی سے قرآن پڑھتا ہو۔“

چوں کہ قرآن پاک آں حضرت صلی اللہ علیہ وسلم پر نازل ہوا اور سلسلہ نبوت بھی آپ پر ختم ہو گیا، اس لیے مطلب یہ ہوا کہ اللہ تعالیٰ آں حضرت صلی اللہ علیہ وسلم کی تلاوت کو توجہ سے سنتے ہیں۔ اسی طرح آپ کا جو امتی بھی قرآن کو اس کے آداب کا لحاظ رکھ کر خوش آوازی کے ساتھ پڑھے گا اللہ تعالیٰ کی رحمتیں اس پر بھی سایہ فگن ہوں گی۔

چنانچہ ایک روایت میں ہے کہ

اللَّهُ أَشَدُّ أَذْنًا إِلَى قَارِي الْقُرْآنِ مِنْ صَاحِبِ الْقَيْنَةِ إِلَى قَيْنَتِهِ. (ابن ماجہ)

”اللہ سبحانہ و تعالیٰ قاری قرآن کی طرف اس شخص سے زیادہ کان لگاتے

ہیں جو اپنی گانے والی باندی کا گانا سن رہا ہو۔“

شیخ الحدیث حضرت مولانا محمد زکریا صاحبؒ لکھتے ہیں:

”گانے کی آواز کی طرف فطرتاً اور طبعاً توجہ ہوتی ہے، مگر شرعی ممانعت کی

وجہ سے دین دار لوگ ادھر متوجہ نہیں ہوتے۔“ (فضائل قرآن: ص ۴۰)

خلاصہ یہ ہے کہ قرآن شریف کو قواعد تجوید کا لحاظ رکھ کر خوش آوازی سے پڑھنے کی کوشش کرے اور گانے کے طرز پر پڑھنے سے احتراز کرے، جیسا کہ گانے کے طرز پر پڑھنے کی وعید کا بیان آگے آرہا ہے۔

اس سلسلے میں چند ماہرین فن تجوید قاری حضرات کی آرا پیش کی جاتی ہیں۔

① مشہور استاد لقرآن حضرت قاری عبدالرحمن صاحبؒ کی رحمہ اللہ فرماتے ہیں:

”تحسین صوت سے پڑھنا مع رعایت قواعد تجوید کے مستحب اور مستحسن

ہے، جیسا کہ اہل عرب عموماً خوش آوازی سے بلا تکلف بلا رعایت قواعد

موسیقیہ کے ذرہ برابر بھی واقف نہیں ہوتے اور نہایت ہی خوش آوازی

سے پڑھتے ہیں اور یہ خوش آوازی ان کی طبعی اور جبلی ہے۔“

(فوائد مکیہ: ص)

② حضرت قاری ضیاء الدین صاحبؒ الہ آبادی رحمہ اللہ فرماتے ہیں:

”رہا لہجہ عربیہ سو یہ تجوید و قرأت میں داخل نہیں۔ البتہ عربی لہجے سے کلام

اللہ پڑھنا مستحسن اور بہت اچھا ہے۔“ (ضیاء القرأت: ص ۳)

③ حضرت مولانا قاری عبدالوحید صاحبؒ الہ آبادی رحمہ اللہ تحریر فرماتے ہیں:

”خوش آوازی کو تجوید کا جز یا لوازم تجوید سے سمجھنا غلطی ہے، جیسا کہ بعض

ناواقف اور بے فہم سمجھتے ہیں۔ یہ سخت مغالطہ اور گرم راہی ہے۔ اسی طرح

حسن صوت اور تجوید میں تغائر اور تضاد سمجھنا یہ بھی غلطی ہے، جیسا کہ بعض

لوگوں کے اقوال سنے جاتے ہیں۔ تحسین صوت سے قرآن شریف کو

پڑھنا ایک امر مباح ہے بلکہ مستحسن سمجھا گیا ہے۔ شریعت مطہرہ میں اس کی ترغیب فرمائی گئی ہے، احادیث اس پر دلالت کرتی ہیں۔“

(ہدیۃ الوحید فی علم التجوید: ص ۴۳)

حسن صوت کے بیان کے بعد قرآن کریم پڑھنے کے طریقوں کا بیان کیا جاتا ہے، تاکہ آدمی فیصلہ کر سکے کہ حضور صلی اللہ علیہ وسلم نے اس سلسلے میں کیا رہنمائی فرمائی ہے۔

قرآن کو اہل عرب کے طرز پر پڑھنے کے تین طریقے:

قرآن کو حسن صوت اور اہل عرب کے طرز پر اس طرح پڑھنا چاہیے جس سے پڑھنے میں خوب صورتی پیدا ہو اور تلاوت قرآن اجر و ثواب کا سبب بنے۔
اس لیے ماہرین فن نے اس کے تین طریقے بیان کیے ہیں:

① ترتیل

② حدر

③ تدویر!

① ترتیل:

ترتیل کا مطلب یہ ہے کہ ایسا ٹھہر ٹھہر کر پڑھے کہ ہر حرف اپنے مخرج سے پوری صفات کے ساتھ صاف صاف ادا ہو، ترتیل کو تحقیق بھی کہتے ہیں۔

② حدر:

حدر کہتے ہیں جلدی پڑھنے کو۔ جلدی کا مطلب یہ ہے کہ اتنی رفتار سے پڑھے کہ حرف اب خارج سے مع صفات کے ادا ہوں۔

۳) تدویر:

ترتیل اور حدیث کے درمیان کی رفتار سے پڑھنا، نہ بہت تیز کہ سمجھ میں کچھ نہ آئے اور نہ بالکل رک رک کر۔ ان تینوں میں سے پہلا طریقہ یعنی ترتیل ایسا ہے کہ اس سے پڑھنے میں ذوق و شوق پیدا ہوتا ہے اور قرآن کے معانی و مطالب سمجھنے میں تدبر اور غور و فکر بھی کر سکتا ہے، اس لیے اس کی کچھ تفصیل کی جاتی ہے۔

ترتیل کا بیان

حضور صلی اللہ علیہ وسلم کا قرآن پڑھنے کا طریقہ:

یہ بات تفصیل سے بیان کی جا چکی ہے حضور صلی اللہ علیہ وسلم فرض اور تہجد کی نماز میں قرآن کریم کی لمبی لمبی سورتیں پڑھا کرتے تھے۔ اب ہم لوگوں کی رہنمائی کے لیے یہ بات رہ جاتی ہے کہ آپ کے قرآن پڑھنے کا طریقہ کیا تھا؟ سو قرآن و حدیث نے اس مسئلے میں ہماری رہنمائی فرمائی۔

قرآن پاک میں ارشاد ہے:

وَرَتَّلِ الْقُرْآنَ تَرْتِلاً ○ (سورہ مزمل: ۴)

”اور قرآن کو خوب ٹھیر ٹھیر کر پڑھا کیجیے۔“

حضرت علیؓ فرماتے ہیں:

”ترتیل کے معنی ہیں حرف کو باتجوید پڑھنا اور وقف (ٹھیرنے) کے

مقامات کا پہچاننا۔“

ام المومنین حضرت اُمّ سلمہؓ سے کسی نے دریافت کیا کہ آں حضرت صلی اللہ علیہ وسلم قرآن شریف کس طرح پڑھا کرتے تھے؟ تو آپ نے جواب دیا:

”حضور صلی اللہ علیہ وسلم اس طرح ٹھیر ٹھیر کر پڑھتے تھے کہ ہر حرف الگ

الگ سمجھ میں آ جاتا تھا۔“

حضرت ابن عباسؓ فرماتے ہیں:

”میں ترتیل سے الْقَارِعَةُ اور إِذَا زُلْزِلَتْ پڑھنے کو بلا ترتیل سورۃ

بقرہ اور آل عمران پڑھنے سے بہتر اور اچھا سمجھتا ہوں۔“

(فضائل قرآن: ۲۱)

ترتیل میں سات چیزوں کی رعایت ضروری ہے:

شیخ الحدیث حضرت مولانا محمد زکریا صاحبؒ حدیث:

يُقَالُ لِصَاحِبِ الْقُرْآنِ اقْرَأْ وَادْقِ وَرَتِّلْ كَمَا كُنْتَ

تُرَتِّلُ فِي الدُّنْيَا..... الخ

کے ضمن میں فرماتے ہیں:

ترتیل لغت میں صاف اور واضح طور پر پڑھنے کو کہتے ہیں اور شرع شریف میں سات چیزوں کے رعایت کے ساتھ تلاوت کرنے کو کہتے ہیں۔

اوّل: حروف کو صحیح یعنی اپنے مخرج سے پڑھنا، تاکہ ”طا“ کی جگہ ”تا“ اور ”ضاد“ کی جگہ ”ظا“ نہ نکلے۔

دوسرے: وقوف کی جگہ پر اچھی طرح سے ٹھہرنا، تاکہ وصل اور قطع کلام کا بے محل نہ ہو جائے۔

تیسرے: حرکتوں میں اشباع کرنا۔ یعنی زیر، زبر، پیش کو اچھی طرح سے ظاہر کر کے پڑھنا۔

چوتھے: آواز کو تھوڑا سا بلند کرنا تاکہ کلام پاک کے الفاظ زبان سے نکل کر کانوں تک پہنچیں اور وہاں سے دل پر اثر کریں۔

پانچویں: آواز کو اس طرح سے درست کرنا کہ اس میں درد پیدا ہو جائے اور دل پر اثر کرے، اس لیے کہ درد والی آواز دل پر جلدی اثر کرتی ہے اور اس سے روح کو قوت اور تاثر زیادہ ہوتا ہے۔ اسی وجہ سے اطباء نے کہا ہے جس دوا

کا اثر دل پر پہنچانا ہو اس کو خوش بو میں ملا کر دیا جائے کہ دل اس کو جلدی کھینچتا ہے اور جس دوا کا اثر جگر پر پہنچانا ہو اس کو شیرینی میں ملا کر دیا جائے کہ جگر مٹھائی کا جاذب ہے۔

چھٹے: تشدید اور مد کو اچھی طرح ظاہر کیا جائے کہ اس کے اظہار سے کلام پاک کی عظمت ظاہر ہوتی ہے اور تاثیر میں اعانت ہوتی ہے۔

ساتویں: آیات رحمت پر دعائے مغفرت و رحمت مانگے اور آیات عذاب پر اللہ سے پناہ مانگے۔ (فضائل قرآن: ص ۲۰)

قرآن پاک کی تلاوت میں ان سات چیزوں کی رعایت ”ترتیل“ کہلاتی ہے اور مقصود ان سب سے صرف ایک ہے اور وہ ہے کلام اللہ کا فہم و تدبر۔ جیسا کہ حضرت ام سلمہؓ کی حدیث میں گزرا۔

حضرت امام غزالیؒ فرماتے ہیں قرآن کی تلاوت ترتیل کے ساتھ مستحب ہے، خواہ پڑھنے والے معنی سمجھتا ہو یا نہ سمجھتا ہو۔ کیوں کہ ترتیل سے قلب میں رقت پیدا ہوتی ہے۔ اوقاف کا خیال رکھنا بھی ترتیل میں داخل ہے۔

جیسا کہ پہلے بیان کیا جا چکا ہے کہ اللہ تبارک و تعالیٰ نے قرآن پاک کی حفاظت کا ذمہ خود لیا ہے اور اس کی حفاظت ہم لوگوں سے مختلف طریقوں سے کر رہے ہیں۔ قرآن کے علاوہ کسی اور آسمانی کتاب کی حفاظت کا ایک طریقہ بھی آپ کو ایسا نظر نہ آئے گا۔ چنانچہ حفاظت کے مختلف طریقوں میں سے ایک طریقہ علم تجوید بھی ہے۔ جس کے قاعدے اس فن کے ماہرین نے خوب واضح کر دیئے ہیں۔ جیسا کہ آگے اس کی تفصیل آرہی ہے۔

حضرت قاری ضیاء الدین صاحب الہ آبادی رحمہ اللہ اپنے مشہور رسالہ ”ضیاء القراءت“ میں لکھتے ہیں:

”ربالہجہ عربی.... سو یہ تجوید و قرأت میں داخل نہیں۔ البتہ عربی لہجہ سے کلام اللہ پڑھنا مستحسن اور بہت اچھا ہے۔ اگر نہ ہو سکے تو یہ اس قدر

ضروری نہیں۔ البتہ بلا استاذ کامل محض کتاب سے ترتیل حاصل نہیں ہو سکتی، کتاب سے مد و ضرور مل سکتی ہے۔

ہر آں کارے کہ بے استاذ باشد
یقین میداں کہ بے بنیاد باشد

قرآن مجید کو ترنم سے پڑھنے پر وعید:

قرآن مجید کو ترنم یعنی گانے کے طرز پر پڑھنے کی حدیث میں بڑی سخت وعید آئی ہے۔

آج کل فن تجوید سے ناواقفیت کی وجہ سے سریلی آواز سے پڑھنے والے کو لوگ قاری سمجھنے لگتے ہیں۔ حال آں کہ ترنم سے پڑھنا عیب کی بات ہے اور قواعد تجوید کا لحاظ رکھ کر پڑھنا کمال کی بات ہے۔

جناب نبی کریم صلی اللہ علیہ وسلم نے ارشاد فرمایا:

رُبَّ قَارِي الْقُرْآنِ وَالْقُرْآنُ يَلْعَنُهُ.

”یعنی بہت سے قرآن پڑھنے والوں پر قرآن لعنت کرتا ہے۔“

اس حدیث سے ایسے قرآن پڑھنے والے مراد ہیں جو قواعد تجوید کا خیال رکھ کر نہیں پڑھتے اور گانے والوں کے طرز پر آواز بنانا کر پڑھتے ہیں۔

آپ نے فرمایا عن قریب ایک قوم آنے والی ہے جو گانے اور نوحہ کرنے والوں کی طرح قرآن شریف بنانا کر پڑھے گی۔ وہ تلاوت ذرا بھی ان کو نفع نہ دے گی۔ خود بھی وہ لوگ فتنے میں پڑیں گے اور جن کو ان کا پڑھنا اچھا معلوم ہوگا ان کو بھی فتنے میں ڈالیں گے۔

ایک مرتبہ کا واقعہ ہے صحابہ کرامؓ مسجد نبوی میں حلقہ بنا کر بیٹھے ہوئے تھے اور ان میں سے ہر ایک اپنی ہمت و طاقت کے مطابق خوش الحانی سے تلاوت کر رہا تھا۔ حضور سرور کائنات صلی اللہ علیہ وسلم دولت خانے سے باہر تشریف لائے تو صحابہؓ کے مجمع کو

دیکھ کر کھڑے ہو گئے اور فرمایا پڑھ جاؤ اور ہر ایک کی تعریف فرمائی۔ اس کے بعد فرمایا:

”تمہارے بعد ایک قوم پیدا ہوگی جو قرآن کو تیر کی طرح سیدھا کرے گی، (یعنی بڑا بتا بنا کر پڑھے گی) لیکن اس کا مقصد ثواب آخرت نہ ہوگا، بلکہ دنیاوی عزت و وجاہت ہوگا۔“

حضرت حسن بصری رحمہ اللہ فرماتے ہیں:

”پہلے زمانے میں لوگ قرآن مجید کو اللہ کا فرمان سمجھ کر پڑھا کرتے تھے، رات بھر اس میں تدبر و تفکر کیا کرتے تھے اور دن میں اس پر عمل کیا کرتے تھے۔ اور اب تم لوگ اس کے حروف اور زبر، زیر و قوت بہت درست کرتے ہو مگر اس کو فرمان شاہی نہیں سمجھتے، اس میں غور و فکر نہیں کرتے۔ (ضرورت اس کی ہے کہ آدمی حسن صوت کے ساتھ تدبر و فکر بھی کرے)“

حضرت ابو ہریرہؓ سے روایت ہے کہ جناب رسول اللہ صلی اللہ علیہ وسلم نے ارشاد

فرمایا:

تَعَوَّذُوا بِاللّٰهِ مِنْ جُبِّ الْحُزْنِ، قَالُوا يَا رَسُولَ اللّٰهِ وَمَا الْجُبُّ الْحُزْنُ؟ قَالَ وَاَدْفِيْ جَهَنَّمَ يَتَعَوَّذُ مِنْهُ جَهَنَّمُ كُلَّ يَوْمٍ اَرْبَع مَّائَةِ مَرَّةٍ، قِيلَ يَا رَسُولَ اللّٰهِ وَمَنْ يَدْخُلُهَا؟ قَالَ الْقُرَّاءُ الْمَرَاتُوْنَ بِاَعْمَالِهِمْ. (ترمذی)

”کہ تم لوگ ”جب الحزن“ (غم کے کنویں یا خندق) سے پناہ مانگو۔ صحابہ کرامؓ نے عرض کیا حضور! ”جب الحزن“ کیا چیز ہے؟ آپ نے فرمایا: جہنم میں ایک وادی (خندق) ہے، جس کا حال اتنا برا ہے کہ جہنم خود اس سے دن میں چار سو مرتبہ پناہ مانگتی ہے۔ صحابہؓ نے دریافت کیا یا رسول اللہ! اس میں کون لوگ جائیں گے؟ آپ نے فرمایا وہ بڑے عبادت گزار یا زیادہ قرآن لوگوں کو دکھلانے کے لیے پڑھنے والے لوگ ہوں گے۔“

قرآن کو ذریعہ تجارت بنانے پر وعید:

یہ بات تفصیل سے بیان کی جا چکی ہے کہ قرآن کریم میں اللہ نے بڑی کشش رکھی ہے۔ اگر پڑھنے والا خوش الحان ہو تو سننے والے پر فوراً اثر ہوتا ہے۔ اس لیے شارع علیہ الصلوٰۃ والسلام نے حفظ ماتقدم کے طور پر ایسے لوگوں کو ہوشیار فرمادیا کہ قرآن کو خوش الحانی سے پڑھ کر ذریعہ معاش نہ بنائیں۔ ارشاد فرمایا:

مَنْ قَرَأَ الْقُرْآنَ يَتَاكُلُ بِهِ النَّاسَ جَاءَ يَوْمَ الْقِيَمَةِ وَجْهَهُ
عَظْمٌ لَيْسَ عَلَيْهِ لَحْمٌ. (بیہقی)

”جو شخص قرآن اس لیے پڑھے کہ اس کے ذریعے سے کھائے کمائے تو وہ
قیامت کے دن ایسی حالت میں آئے گا کہ اس کا چہرہ محض ہڈی کا ڈھانچہ
ہوگا، اس پر گوشت نہ ہوگا۔“

انسان کے جسم میں سب اعضا سے اشرف چہرہ ہے، جب اشرف چیز کو ذلیل چیز
(دنیا) کے کمانے کا ذریعہ بنالیا تو اشرف الاعضاء کو خوب صورتی زینت درونق سے
محروم کر دیا جائے گا۔

حضرت عمران ابن حصین کا ایک شخص کے پاس سے گذر ہوا جو تلاوت کر کے
لوگوں سے بھیک مانگ رہا تھا، یہ دیکھ کر انہوں نے اِنَّا لِلّٰہ پڑھا اور فرمایا کہ میں نے
حضور اکرم صلی اللہ علیہ وسلم سے سنا ہے جو شخص تلاوت کرے اس کو جو مانگنا ہو خدا سے
مانگے۔ عن قریب ایسے لوگ آئیں گے جو قرآن پڑھنے کے بعد لوگوں سے بھیک
مانگیں گے۔

حفاظت قرآن بہ ذریعہ قراء

جس طرح قرآن کے حروف کی حفاظت اللہ تعالیٰ حفاظ سے کر رہے ہیں اسی طرح اس کے طرز ادا کی حفاظت قراء حضرات سے کرائی جا رہی ہے، کہ کون سا حرف کس طرح پڑھا جاتا ہے، کون سا حرف کب پڑھا جاتا ہے، کب باریک پڑھا جاتا ہے۔ وغیرہ وغیرہ!

قراء نے قواعد تجوید کے سلسلے میں بڑی بڑی کتابیں بھی لکھیں اور چھوٹے چھوٹے رسائل بھی۔ پھر صرف کتابیں لکھنے پر اکتفا نہیں کیا بلکہ ان قواعد کا اجرا کر کے بھی بتلادیا۔ چنانچہ اگر قاری خوش الحان ہو تو اس کا قرآن کریم سننے میں کتنا لطف آتا ہے اور سننے والے کی کیا کیفیت ہوتی ہے؟ اس کا مفصل بیان ہم پیچھے کر آئے ہیں۔ اتنی سہولت اور آسانی کے باوجود اگر کوئی قرآن سیکھنے اور پڑھنے کی کوشش نہ کرے تو اس کو بد قسمت اور محروم ہی کہا جائے گا۔

جن مشہور قراء نے اس سلسلے میں قرآن کی خدمت کی اب ان کا مختصر سا تعارف پیش کیا جاتا ہے۔

قرائے سبعہ عشرہ اور ان کے راویوں کے نام:

قرآن کریم کو یہ امتیاز بھی حاصل ہے کہ اس کے ایک کلمے کو مختلف طریقوں سے پڑھ سکتے ہیں۔ اس فن کے ماہرین بڑے بڑے قراء ہوئے ہیں۔ انہوں نے اس کی تلاوت اور پڑھنے کے مختلف طریقے بتلائے ہیں۔ اللہ ان کی قبروں کو نور سے بھر دے اور اپنے انوار و رحمتوں کی بارش فرمائے۔ آمین!

اس فن کے ویسے تو بہت سے ماہرین گزرے ہیں، مگر ان میں سے سات امام بہت مشہور ہیں۔ انھی کو قرائے سبعہ کہا جاتا ہے۔ ان میں سے ہر امام کے دو راوی

ہیں۔ ان سب کے نام اور سن وفات مع ہر دور راوی درج ذیل نقشے سے معلوم کریں۔

نمبر شمار	نام امام	سن وفات	راوی نمبر ۱:	راوی نمبر ۲:
۱	امام نافع مدنیؒ	۶۸۸ھ/۶۹ء	امام قالونؒ	امام ورشؒ
۲	امام ابن کثیر مکیؒ	۷۳۸ھ/۷۴۰ء	امام بڑیؒ	امام قبلؒ
۳	امام ابو عمرو بصریؒ	۱۵۴ھ/۷۷۱ء	امام دوریؒ	امام شوسیؒ
۴	امام ابن عامر شامیؒ	۱۱۸ھ/۷۳۶ء	امام ہشامؒ	امام ابن ذکوانؒ
۵	امام عاصم کوئیؒ	۱۲۷ھ/۷۴۵ء	امام شعبہؒ	امام حفصؒ
۶	امام حمزہ کوئیؒ	۱۵۶ھ/۷۷۳ء	امام خلفؒ	امام خلادؒ
۷	امام کسائی کوئیؒ	۱۸۹ھ/۸۱۵ء	امام ابوالحارثؒ	امام دوریؒ

ان سات اماموں میں سے پانچویں امام یعنی حضرت امام عاصمؒ اور ان کے شاگرد حضرت امام حفصؒ کی روایت ممالک اسلامیہ میں سب سے زیادہ رائج و مقبول ہے اور یہ عجیب اتفاق کی بات ہے کہ حضرت امام حفصؒ اور حضرت امام اعظمؒ ابوحنیفہؒ کا ایک ہی زمانہ ہے۔ بلکہ حضرت امام حفصؒ، حضرت امام اعظمؒ کے شریک تجارت بھی تھے۔ تجارت کے زمانے میں حضرت امام اعظمؒ نے حضرت امام حفصؒ سے تعلیم قرآن بھی حاصل کی۔

اور یہ بھی عجیب اتفاق ہے کہ پاک و ہند، افغانستان و ترکی جیسے ممالک کی اکثریت اگر فقہی مسائل میں حضرت امام اعظمؒ کی مقلد ہے تو قرآن کریم کی تلاوت میں حضرت امام حفصؒ کی پیروی کرتی ہے۔

ان سات قراء کے علاوہ تین قاری اور ہیں، ان کو شامل کر کے دس قاری ہو جاتے ہیں، اسی مناسبت سے ”قراء عشرہ“ کہا جاتا ہے۔

نمبر	نام امام	سن وفات	راوی نمبر ۱:	راوی نمبر ۲:
۱	امام جعفر یزید مدنیؒ	۱۳۰ھ/۷۴۸ء بمقام مدینہ	امام ابن دردانؒ	امام ابن حجازؒ
۲	امام یعقوب حضری بصریؒ	۲۰۵ھ/۸۲۰ء	امام روئیسؒ	امام روحؒ
۳	امام خلف کوئیؒ	۲۲۹ھ/۸۴۴ء	امام اسحاقؒ	امام ادریسؒ

قرآن عشرہ اور ان کے ناموں کی تفصیل کے بعد حضرت امام حفصؓ کی سند کا بیان کیا جاتا ہے، کیوں کہ سند کی بڑی اہمیت ہے۔ آپ دیکھتے ہیں حدیث رسول اللہ صلی اللہ علیہ وسلم کو جب بیان کیا جاتا ہے تو جو صحابی اس کے راوی ہوتے ہیں وہ اس کی سند بیان کرتے ہیں۔ سند ہی سے حدیث کا قوی و ضعیف وغیرہ ہونا معلوم ہوتا ہے۔

حضرت امام حفصؓ کی سند:

اسلام کے بے شمار کمالات میں سے ایک کمال یہ بھی ہے کہ قرآن کریم کے پڑھنے والے اور قاری حضرات کا سلسلہ تعلیم، سلسلے وار حضور صلی اللہ علیہ وسلم اور آپ کے ذریعے حق تعالیٰ شانہ تک پہنچتا ہے، جو بڑے شرف و کمال کی بات ہے۔ چنانچہ درس نظامی سے فارغ ہونے کے بعد علمائے کرام کو اور اسی طرح قاری حضرات کو علم تجوید سے فراغت کے بعد جو سند دی جاتی ہے ان میں اس سلسلے کا باقاعدہ اہتمام کے ساتھ ذکر ہوتا ہے۔

جو حضرات قرأت سبعہ کا کورس کرتے ہیں ان کو سبعہ کی سند دی جاتی ہے اور عشرہ کا کورس پورا کرنے والے کو عشرہ کی سند دی جاتی ہے اور روایت حفصؓ میں فراغت حاصل کرنے والے حضرات کو روایت حفصؓ کی سند دی جاتی ہے۔ ہم یہاں بہ طور نمونہ حضرت امام حفصؓ کی روایت کا بیان کرتے ہیں:

”قرآن کا علم حضرت امام حفصؓ نے حضرت امام عاصمؓ کو فی تابعی سے اور حضرت امام عاصمؓ نے حضرت عبدالرحمن ابن عوفؓ، حضرت ابو مریم زرا بن حبیش الاسدیؓ اور حضرت عبداللہ ابن حبیب سلمیؓ سے، انہوں نے حضرت عثمان غنیؓ، حضرت علیؓ، حضرت زید ابن ثابتؓ، حضرت عبداللہ ابن مسعودؓ اور حضرت ابی ابن کعبؓ سے حاصل کیا۔ اور ان سب صحابہ کرامؓ نے آں حضرت صلی اللہ علیہ وسلم سے اور حضور صلی اللہ علیہ وسلم نے حضرت جبرئیل امین علیہ السلام سے اور حضرت جبرئیل علیہ السلام نے بواسطہ لوح

محفوظ.....حق تعالیٰ شانہ سے حاصل کیا۔“

حفاظت قرآن کا ایک اور شعبہ:

فن تجوید کے اساتذہ اور ماہرین کو قاری کہا جاتا ہے۔ ان حضرات کی خدمت قرآن کے دو شعبے اور طریقے ہیں۔

① قواعد تجوید کی تدوین۔ ② قرآن کریم کی تلاوت کا طریقہ۔

① قواعد تجوید کی تدوین:

اس سلسلے میں ان حضرات نے چھوٹے رسائل سے لے کر بڑی بڑی کتابیں تک قرآن کریم پڑھنے کے قواعد میں مرتب فرما کر قرآن پاک کی تعلیم کو بڑا آسان کر دیا ہے۔ اس کے باوجود اگر کوئی قرآن سیکھنے اور پڑھنے کی کوشش نہ کرے تو اس کو بدقسمت اور محروم ہی کہا جائے گا۔

ایسے شخص کی مثال اس پیاسے کی طرح ہے جو لب دریا بیٹھا ہو، پھر بھی پیاسا رہے؟؟؟ ان حضرات نے اتنی خدمت کی ہے کہ قرآن کریم کے کل حروف بلکہ ایک ایک حرف تک کی علاحدہ علاحدہ تعداد بتلا دی ہے، جس کا اندازہ درج ذیل نقشے سے کیا جاسکتا ہے۔

قرآن کریم کے کل حروف کی تعداد کا نقشہ:

بہ ترتیب حروف حتمی

حروف	تعداد	حروف	تعداد
الف	۴۸۸۷۶	ج	۳۲۷۳
ب	۱۱۴۲۸	ح	۳۷۹۳
ت	۱۱۰۹۵	خ	۲۴۱۶
ث	۱۲۷۶	د	۵۶۰۳

۲۲۰۸	غ	۳۶۷۷	ذ
۸۴۹۹	ف	۱۱۷۹۳	ر
۶۸۱۳	ق	۱۵۹۰	ز
۹۵۰۰	ک	۵۸۹۱	س
۳۰۴۳۲	ل	۲۲۵۳	ش
۳۶۵۶۰	م	۲۰۱۲	ص
۴۵۱۹۰	ن	۱۲۰۷	ض
۲۵۵۳۶	و	۱۲۷۷	ط
۱۹۰۷۰	ہ	۸۴۲	ظ
۴۵۹۱۹	ی	۹۲۲۰	ع

اس طرح حروف کی کل تعداد ۳۵۸۲۳۹ ہوئی۔

ان حروف کو حروف ہجایا حروف تہجی بھی کہا جاتا ہے۔ خادمین قرآن نے نہ صرف یہ کہ ہر حرف کی تعداد بتلائی بلکہ ہر حرف کا مخرج تک بتلا دیا کہ کون سا حرف کہاں سے اور کس طرح نکلتا ہے اور ان حروف کے سترہ مخارج مقرر کیے۔ پھر بعض حروف ایسے بھی ہیں جو دانتوں یا ڈاڑھوں سے ادا ہوتے ہیں، تو دانتوں کی تعداد بھی بتلا دی اور دانتوں کے نام تک مقرر کر دیئے، یہ سب قرآن کی خدمت اور حفاظت کا ہی شعبہ ہے۔

قرآن مجید کی سورتوں میں حروف، کلمات،

آیات، رکوعات کا نقشہ اور دیگر معلومات:

ذیل میں قرآن کریم کی سورتوں کی آیات و کلمات اور حروف وغیرہ کی تعداد درج ہے اور ساتھ ساتھ یہ معلومات بھی کہ کون سی سورت کس سورت کے بعد اور کس سے پہلے نازل ہوئی۔ تاکہ انداز ہو جائے کہ عشاقان کلام اللہ نے اتنی محنت سے یہ کام انجام دیا ہے۔

ترتیب نزول	ترتیب قرآن	نام سورت	حروف	کلمات	آیات	رکوعات	کس سورت کے بعد	کس سورت سے پہلے نازل ہوئی
۵	۱	سورۃ فاتحہ	۱۲۳	۲۵	۷	۱	سورۃ مدثر	سورۃ لہب
۸۷	۲	سورۃ بقرہ	۲۵۵۰۰	۶۱۲۱	۲۸۶	۲۰	سورۃ طہ	سورۃ انفال
۸۹	۳	سورۃ آل عمران	۱۴۵۲۰	۳۲۸۰	۲۰۰	۲۰	سورۃ انفال	سورۃ احزاب
۹۲	۴	سورۃ نساء	۱۶۰۳۰	۳۰۲۵	۱۷۷	۲۲	سورۃ فتح	سورۃ نزال
۱۱۲	۵	سورۃ مائدہ	۱۲۲۶۲	۲۸۲۲	۱۲۰	۱۶	سورۃ فتح	سورۃ قوبہ
۵۵	۶	سورۃ انعام	۱۲۲۲۲	۳۰۵۰	۱۶۶	۲۰	سورۃ حجر	سورۃ صافات
۳۹	۷	سورۃ اعراف	۱۴۰۱۰	۳۳۲۵	۲۰۶	۲۲	سورۃ ص	سورۃ جن
۸۸	۸	سورۃ انفال	۵۰۸۰	۱۰۷۵	۷۵	۱۰	سورۃ بقرہ	سورۃ آل عمران
۱۱۳	۹	سورۃ قوبہ	۱۰۴۸۸	۴۰۷۸	۱۲۹	۲۰	سورۃ مائدہ	سورۃ نصر
۵۱	۱۰	سورۃ یونس	۹۰۹۹	۱۸۳۲	۱۰۹	۱۱	سورۃ بنی اسرائیل	سورۃ ہود
۵۲	۱۱	سورۃ ہود	۹۵۶۷	۱۶۰۰	۱۲۳	۱۰	سورۃ یونس	سورۃ یوسف
۵۳	۱۲	سورۃ یوسف	۷۱۶۶	۱۶۰۰	۱۱۱	۱۲	سورۃ ہود	سورۃ حجر

سوره الرحمن	سوره محمد	۶	۴۳	۸۵۵	۲۵۰۶	سوره مد	۱۳	۹۶
سوره انبیاء	سوره نوح	۷	۵۲	۸۶۱	۲۲۲۰	سوره ابراہیم	۱۴	۷۴
سوره انفصام	سوره یوسف	۶	۹۹	۲۵۴	۷۷۰۸	سوره حجر	۱۵	۵۴
سوره نوح	سوره کہف	۱۲	۱۲۸	۲۸۴۰	۷۷۰۷	سوره نمل	۱۶	۷۰
سوره یونس	سوره قصص	۱۴	۱۱۱	۵۳۳	۳۲۶۰	سوره غافر	۱۷	۵۰
سوره نمل	سوره غاشیہ	۱۲	۱۱۰	۱۵۷۷	۶۳۶۰	سوره فاطر	۱۸	۶۹
سوره طہ	سوره فاطر	۶	۹۸	۷۸۰	۳۷۰۰	سوره مریم	۱۹	۴۴
سوره واقفہ	سوره ممل	۸	۱۳۵	۱۶۴۱	۵۲۸۲	سوره طہ	۲۰	۴۵
سوره مومنون	سوره ابراہیم	۷	۱۱۲	۱۱۶۸	۲۸۹۰	سوره انبیاء	۲۱	۷۳
سوره منافقون	سوره نور	۱۰	۷۸	۱۲۹۱	۵۰۷۵	سوره حج	۲۲	۱۰۳
سوره مجیدہ	سوره انبیاء	۶	۱۱۸	۱۸۴۰	۲۸۰۲	سوره مومنون	۲۳	۷۴
سوره حج	سوره ممت	۹	۶۴	۱۳۱۶	۵۰۸۹	سوره نور	۲۴	۱۰۲
سوره فاطر	سوره یسین	۶	۷۷	۸۹۲	۳۷۲۰	سوره فرقان	۲۵	۴۲

ترتیب نزول	ترتیب قرآن	نام سورت	حروف	کلمات	آیات	رکوعات	کس سورت کے بعد	کس سورت سے پہلے نازل ہوئی
۴۷	۲۶	سورۃ شعراء	۵۵۴۰	۱۲۷۹	۲۷۷	۱۱	سورۃ واقفہ	سورۃ نمل
۴۸	۲۷	سورۃ نمل	۴۷۹۹	۱۳۱۷	۹۳	۷	سورۃ شعراء	سورۃ قصص
۴۹	۲۸	سورۃ قصص	۵۸۰۰	۴۴۱	۸۸	۹	سورۃ نمل	سورۃ بنی اسرائیل
۸۵	۲۹	سورۃ عنکبوت	۴۱۶۵	۹۸۰	۶۹	۷	سورۃ روم	سورۃ مطفقین
۸۴	۳۰	سورۃ روم	۴۵۴۴	۸۱۹	۶۰	۶	سورۃ انشقاق	سورۃ عنکبوت
۵۷	۳۱	سورۃ لقمان	۲۱۱۰	۵۸۴	۳۴	۴	سورۃ صافات	سورۃ سبا
۷۵	۳۲	سورۃ سجده	۵۱۱۸	۴۸۰	۳۰	۳	سورۃ مؤمن	سورۃ طور
۹۰	۳۳	سورۃ الزمر	۵۷۰۹	۱۲۸۰	۷۳	۹	سورۃ آل عمران	سورۃ ممتحنہ
۵۸	۳۴	سورۃ سبا	۱۵۱۲	۸۳۳	۵۴	۶	سورۃ لقمان	سورۃ زمر
۴۳	۳۵	سورۃ فاطر	۴۱۴۰	۹۷۰	۴۵	۵	سورۃ فرقان	سورۃ مریم
۴۱	۳۶	سورۃ یسین	۴۰۰۰	۷۴۹	۸۳	۵	سورۃ جن	سورۃ فرقان
۵۶	۳۷	سورۃ صافات	۴۸۲۶	۸۶۰	۱۸۲	۵	سورۃ انفعام	سورۃ لقمان

سورۃ اعراف	سورۃ قمر	۵	۸۸	۷۳۲	۳۰۶۷	سورۃ ص	۳۸	۳۸
سورۃ مؤمن	سورۃ سبا	۸	۷۵	۱۱۷۲	۲۹۰۸	سورۃ زمر	۳۹	۵۹
سورۃ حم مجیدہ	سورۃ زمر	۹	۸۵	۱۱۹۹	۲۹۶۰	سورۃ مؤمن	۴۰	۶۰
سورۃ شوری	سورۃ مؤمن	۶	۵۲	۷۹۶	۳۳۵۰	سورۃ حم مجیدہ	۴۱	۶۱
سورۃ زخرف	سورۃ حم مجیدہ	۵	۵۳	۸۶۰	۳۵۸۸	سورۃ شوری	۴۲	۶۲
سورۃ دخان	سورۃ شوری	۹	۸۹	۸۳۳	۳۴۰۰	سورۃ زخرف	۴۳	۶۳
سورۃ جاثیہ	سورۃ زخرف	۳	۵۹	۳۳۶	۱۲۳۱	سورۃ دخان	۴۴	۶۴
سورۃ احقاف	سورۃ دخان	۴	۳۷	۲۸۸	۲۱۹۱	سورۃ جاثیہ	۴۵	۶۵
سورۃ اذاریات	سورۃ جاثیہ	۴	۳۵	۶۴۲	۲۵۹۰	سورۃ احقاف	۴۶	۶۶
سورۃ رعد	سورۃ حدید	۴	۳۸	۵۵۸	۲۴۷۵	سورۃ محمد (پہلی سورت نثر)	۴۷	۹۵
سورۃ ناکدہ	سورۃ تغابن	۴	۴	۵۶۰	۲۴۰۰	سورۃ فتح	۴۸	۱۱۱
سورۃ تحریم	سورۃ مجادلہ	۲	۲	۳۲۳	۱۴۷۵	سورۃ حجرات	۴۹	۱۰۶

ترتیب نزول	ترتیب قرآن	نام سورت	حروف	کلمات	آیات	رکوعات	کس سورت کے بعد	کس سورت سے پہلے نازل ہوئی
۳۴	۵۰	سورۃ ق	۱۲۹۲	۳۵۷	۴۵	۳	سورۃ مہملات	سورۃ بلد
۶۷	۵۱	سورۃ ذاریات	۱۲۳۹	۳۶۰	۶۰	۳	سورۃ احقاف	سورۃ غاشیہ
۷۶	۵۲	سورۃ طور	۱۵۰۰	۳۱۲	۴۹	۲	سورۃ نجمہ	سورۃ ملک
۲۳	۵۳	سورۃ نجم	۱۴۰۵	۳۶۰	۶۲	۳	سورۃ اخلاص	سورۃ عبس
۲۷	۵۴	سورۃ قمر	۱۲۲۳	۳۴۲	۵۵	۳	سورۃ طارق	سورۃ ص
۹۷	۵۵	سورۃ رحمن	۱۶۳۶	۳۵۱	۷	۳	سورۃ بعد	سورۃ دھر
۴۶	۵۶	سورۃ واقعہ	۱۷۰۳	۳۷۸	۹۶	۳	سورۃ طہ	سورۃ شعراء
۹۴	۵۷	سورۃ حدید	۲۴۷۶	۵۴۴	۴۹	۲	سورۃ زلزال	سورۃ محمد
۱۰۵	۵۸	سورۃ مجادلہ	۱۷۹۲	۴۷۳	۴۲	۳	سورۃ منافقون	سورۃ حجرات
۱۰۱	۵۹	سورۃ مشر	۱۹۱۳	۴۴۵	۲۲	۳	سورۃ بینہ	سورۃ فلق
۹۱	۶۰	سورۃ نکتہ	۱۵۱۰	۳۴۸	۱۳	۲	سورۃ اجزاب	سورۃ نساء
۱۰۹	۶۱	سورۃ صف	۹۰۰	۲۴۱	۱۴	۲	سورۃ تحریم	سورۃ جمعہ

سورۃ تغابن	سورۃ صف	۲	۱۱	۱۸۰	۷۲۰	سورۃ جمعه	۶۲	۱۱۰
سورۃ بقرہ	سورۃ حج	۲	۱۱	۱۸۰	۹۷۶	سورۃ منافقون	۶۳	۱۰۲
سورۃ فتح	سورۃ جمعه	۲	۱۸	۲۲۱	۲۰۷۰	سورۃ تغابن	۶۴	۱۰۸
سورۃ بقرہ	سورۃ آل عمران	۲	۱۲	۲۲۹	۱۰۶۰	سورۃ طلاق	۶۵	۹۹
سورۃ صف	سورۃ حجرات	۲	۱۲	۲۲۷	۱۰۶۰	سورۃ تحریم	۶۶	۱۰۷
سورۃ حاکہ	سورۃ طور	۲	۳۰	۳۳۰	۱۳۱۳	سورۃ ملک	۶۷	۷۷
سورۃ مزمل	سورۃ طہ	۲	۵۲	۳۰۰	۱۲۵۶	سورۃ نوح	۶۸	۲
سورۃ صافات	سورۃ ملک	۲	۵۲	۲۵۶	۱۰۲۲	سورۃ حاکہ	۶۹	۷۸
سورۃ نباہ	سورۃ حاکہ	۲	۴۴	۲۲۲	۹۲۹	سورۃ صافات	۷۰	۷۹
سورۃ ابراہیم	سورۃ نحل	۲	۲۸	۲۸۵	۸۷۰	سورۃ نوح	۷۱	۷۱
سورۃ التین	سورۃ اعراف	۲	۲۸	۲۸۵	۸۷۰	سورۃ جن	۷۲	۲۰
سورۃ مدثر	سورۃ قلم	۲	۲۰	۲۵۵	۸۲۹	سورۃ مزمل	۷۳	۳
سورۃ فاتحہ	سورۃ مزمل	۲	۵۶	۱۹۹	۱۰۱۰	سورۃ مدثر	۷۴	۲

ترتیب نزول	ترتیب قرآن	نام سورت	حروف	کلمات	آیات	رکوعات	کس سورت کے بعد	کس سورت سے پہلے نازل ہوئی
۳۱	۷۵	سورۃ قیامہ	۶۵۲	۱۹۹	۴۰	۲	سورۃ قارعہ	سورۃ ہمزہ
۹۸	۷۶	سورۃ ذر	۱۰۵۴	۲۴۰	۳۱	۲	سورۃ الرحمن	سورۃ طہ
۳۳	۷۷	سورۃ صافات	۸۱۶	۱۸۰	۵۰	۲	سورۃ ہمزہ	سورۃ قی
۸۰	۷۸	سورۃ نباء	۹۷۰	۱۷۳	۴۰	۲	سورۃ صافات	سورۃ نازعات
۸۱	۷۹	سورۃ نازعات	۷۵۳	۱۹۷	۴۶	۲	سورۃ نباء	سورۃ انفطار
۴۴	۸۰	سورۃ یس	۵۳۳	۱۳۰	۴۲	۲	سورۃ نجم	سورۃ قدر
۷	۸۱	سورۃ نکویر	۵۳۰	۱۰۴	۴۹	۱	سورۃ لہب	سورۃ اعلیٰ
۸۲	۸۲	سورۃ انفطار	۳۷۷	۸۰	۱۹	۱	سورۃ نازعات	سورۃ اشتقاق
۸۶	۸۳	سورۃ طفقین	۷۲۰	۱۶۹	۳۶	۱	سورۃ یس	سورۃ بقرہ
۸۳	۸۴	سورۃ اشتقاق	۴۳۰	۱۰۷	۲۵	۱	سورۃ انفطار	سورۃ روم
۷۷	۸۵	سورۃ مدوح	۳۶۵	۱۰۹	۲۲	۱	سورۃ شمس	سورۃ تین
۳۶	۸۶	سورۃ طہ	۲۳۹	۶۱	۱۷	۱	سورۃ بلد	سورۃ قمر
۸	۸۷	سورۃ اعلیٰ	۲۹۱	۷۲	۱۹	۱	سورۃ نکویر	سورۃ لیل

سوره کاف	سوره ذاریات	۱	۲۶	۹۲	۲۸۱	سوره غاشیه	۸۸	۶۸
سوره نوحی	سوره یس	۱	۲۰	۳۹	۵۹۷	سوره فجر	۸۹	۱۰
سوره طلاق	سوره ق	۱	۲۰	۸۲	۳۲۰	سوره بلد	۹۰	۳۵
سوره مدح	سوره قدر	۱	۱۵	۵۲	۲۲۷	سوره شمس	۹۱	۲۶
سوره فجر	سوره اعلی	۱	۲۱	۷۱	۳۱۰	سوره یس	۹۲	۹
سوره انشراح	سوره فجر	۱	۱۱	۲۰	۱۷۲	سوره نوحی	۹۳	۱۱
سوره عصر	سوره نوحی	۱	۸	۲۷	۱۰۳	سوره انشراح	۹۴	۱۲
سوره قمریش	سوره مدح	۱	۸	۳۲	۱۰۵	سوره تنین	۹۵	۲۸
سوره قلم		۱	۱۹	۹۲	۲۸۰	سوره علق	۹۶	۱
سوره شمس	سوره یس	۱	۵	۲۰	۱۱۲	سوره قدر	۹۷	۲۵
سوره حشر	سوره طلاق	۱	۸	۹۲	۳۳۹	سوره یس	۹۸	۱۰۰
سوره حدید	سوره نساء	۱	۸	۳۵	۱۵۰	سوره زلزله	۹۹	۹۳
سوره کوثر	سوره عصر	۱	۱۱	۲۰	۱۲۳	سوره عادیات	۱۰۰	۱۲
سوره قیامه	سوره قمریش	۱	۱۱	۳۶	۱۵۲	سوره قارعه	۱۰۱	۲۰

ترتیب نزول	ترتیب قرآن	نام سورت	حروف	کلمات	آیات	رکوعات	کس سورت کے بعد	کس سورت سے پہلے نازل ہوئی
۱۶	۱۰۲	سورۃ تکوین	۱۲۰	۲۰	۸	۱	سورۃ کوثر	سورۃ ماعون
۱۳	۱۰۳	سورۃ عصر	۶۸	۱۲	۳	۱	سورۃ انشراح	سورۃ حدیات
۳۲	۱۰۴	سورۃ حمزہ	۱۳۰	۳۰	۹	۱	سورۃ قیامہ	سورۃ مہملات
۱۹	۱۰۵	سورۃ فیل	۹۶	۲۰	۵	۱	سورۃ کافرون	سورۃ اخلاص
۲۹	۱۰۶	سورۃ قمریش	۷۳	۱۷	۴	۱	سورۃ تین	سورۃ قارعہ
۱۷	۱۰۷	سورۃ ماعون	۱۲۵	۲۵	۷	۱	سورۃ تکوین	سورۃ کافرون
۱۵	۱۰۸	سورۃ کوثر	۴۲	۱۰	۳	۱	سورۃ حدیات	سورۃ تکوین
۱۸	۱۰۹	سورۃ کافرون	۴۲	۲۶	۶	۱	سورۃ ماعون	سورۃ فیل
۱۱۴	۱۱۰	سورۃ نصر	۷۷	۱۷	۳	۱	سورۃ ناس	سورۃ ناس
۶	۱۱۱	سورۃ لبیب	۷۷	۲۰	۵	۱	سورۃ فاتحہ	سورۃ تکوین
۲۲	۱۱۲	سورۃ اخلاص	۴۷	۱۵	۴	۱	سورۃ یس	سورۃ نجم
۲۰	۱۱۳	سورۃ فلق	۷۴	۲۳	۵	۱	سورۃ جہر	سورۃ ناس
۲۱	۱۱۴	سورۃ ناس	۷۹	۲۰	۶	۱	سورۃ فلق	سورۃ اخلاص

پورے قرآن مجید میں حروف کی تعداد ۳,۲۵,۵۲۵ ہے۔ اور کلمات کی تعداد ۷۸,۳۹۰ ہے۔

حروف سبھی اور سورتوں کے حروف، کلمات، آیات اور رکوعات کی تعداد کے علاوہ حروف کی حرکات و سکنات تک کی تعداد بھی بتلا دی۔ قارئین مندرجہ ذیل نقشے میں دیکھیں۔

قرآن کریم کی حرکات و سکنات کی تعداد:

تعداد افتتاحات (زبر)	تعداد کسرات (زیر)	تعداد ضمات (پیش)
۳,۵۳,۱۳۳	۳۹,۵۸۲	۸,۸۰۴
تعداد مدات (مد)	تعداد تشدید (و)	تعداد نقاط
۱,۷۷۱	۱,۲۷۴	۱,۰۵,۶۸۴

حروف شمسی و قمری:

قراء حضرات نے قرآن کریم کی جو خدمت کی ہے وہ ان شاء اللہ رہتی دنیا تک باقی رہے گی اور لوگ روشنی کے اس مینار سے رہنمائی حاصل کرتے رہیں گے۔ قرآن کی یہ خدمت بھی حفاظت قرآن کا ہی ایک حصہ ہے۔

چوں کہ ہماری یہ کتاب علم تجوید سے متعلق نہیں، اس لیے تفصیلی طور پر تجوید کے تمام قواعد بیان نہیں کر سکتے، صرف چند قواعد ایسے بیان کرتے ہیں جن سے قارئین کو یہ اندازہ ہو جائے گا کہ اگر یہ قواعد نہ ہوتے تو ہم لوگ کیسے سمجھتے کہ قرآن پڑھنے کا طریقہ کیا ہے۔

تجوید کے بہت سے قواعد ہیں سے ایک قاعدہ حروف شمسی اور قمری کے پڑھنے کا بھی ہے، ان کا قاعدہ سمجھنے سے پہلے ان کی تعریف اور وجہ تسمیہ سمجھ لیجیے۔

حروف شمسی کی تعریف اور وجہ تسمیہ:

شمس سورج کو کہتے ہیں۔ جس طرح ستارے سورج نکلنے کے بعد نظر نہیں آتے اسی طرح لام تعریف حروف شمسی کے سامنے چھپ جاتا ہے اور پڑھا نہیں جاتا۔ گویا لام تعریف کی حیثیت حروف شمسی کے سامنے ایسی ہے جیسی سورج کے سامنے ستاروں کی۔

حروف شمسی چودہ ہیں:

۱	ت	۸	ث
۲	ث	۹	ص
۳	د	۱۰	ض
۴	ذ	۱۱	ط
۵	ر	۱۲	ظ
۶	ز	۱۳	ل
۷	س	۱۴	ن

ان کا قاعدہ یہ ہے کہ مندرجہ بالا کسی حرف سے پہلے لام تعریف آجائے تو وہ لام پڑھا نہیں جاتا۔

لام تعریف: لام تعریف اس لام ساکن کو کہتے ہیں جس سے پہلے ہمزہ وصل ہو۔ جیسے الرَّحْمٰنُ۔ یہ ہمزہ اس وقت پڑھا جاتا ہے جب یہاں سے ابتدا کی جائے اور یہ ہمزہ جب دو کلموں کے درمیان آجائے تب نہیں پڑھا جاتا۔ جیسے بِسْمِ اللّٰهِ الرَّحْمٰنِ الرَّحِیْمِ۔

یہ لام تعریف جب کسی اسم پر آئے اور اس کے بعد حروف شمسی میں سے کوئی حرف آجائے تو ہمزہ وصل گر جاتا ہے اور لام کو ادغام کر کے پڑھتے ہیں۔ یہ مثالوں سے بہ آسانی سمجھ میں آجائے گا۔ اس لیے ہر حرف کے نیچے اس کی مثال درج کی جاتی ہے، کسی ماہر استاد سے سمجھ لیا جائے۔

حروف شمسی مثالوں میں:

ذ	و	ث	ت
وَالذَّرِيتِ	يَوْمَ الدِّينِ	الثَّاقِبُ	وَالْتَّيْنِ
ش	س	ز	ر
إِذَا الشَّمْسُ	وَالسَّمَاءِ	آتُوا الزَّكَاةَ	هُوَ الرَّحْمَنُ
ظ	ط	ض	ص
هُوَ الظَّاهِرُ	وَالطَّارِقِ	وَالضُّحَى	وَالصَّيْفِ
	ن	ل	
	وَالنَّجْمِ	إِلَى اللَّهِ	

حروف قمری کی تعریف اور وجہ تسمیہ:

قمر چاند کو کہتے ہیں۔ جس طرح چاند کے سامنے ستارے نظر آنے لگتے ہیں اسی طرح لام تعریف حروف قمری کے ساتھ پڑھا جاتا ہے۔ گویا لام تعریف کی حیثیت حروف قمری کے سامنے ایسی ہے جیسے چاند کے سامنے ستاروں کی۔ حروف قمری کا مجموعہ ان جملوں میں جمع کر دیا گیا ہے۔

أَبْعَ حَجَّكَ وَخَفَ عَقِيمَةً۔ یہ چودہ حروف ہیں۔، حروف قمری کے علاوہ باقی سب حروف شمسی ہیں۔

حروف قمری چودہ ہیں:

۱	ب	۸	ق
۲	ج	۹	ک
۳	ح	۱۰	م
۴	خ	۱۱	و

۵	ع	۱۲	ہ
۶	غ	۱۳	ء
۷	ف	۱۴	ی

ان کا قاعدہ یہ ہے اگر ان چودہ حروفوں کے اول میں ہمزہ اور لام تعریف آئے تو ہمزہ گر جاتا ہے اور لام کو ظاہر کر کے پڑھتے ہیں۔ ہر حرف کے نیچے لکھی ہوئی مثالوں سے سمجھیے۔

حروف قمری مثالوں میں:

ب	ج	ح	خ
بِالْبُخْلِ	وَالْجِبَالِ	فِي الْحُطْمَةِ	إِلَّا الْخَاطِئُونَ
ع	غ	ف	ق
وَالْعَصْرِ	الْغُرُورِ	هُمْ الْفَآئِزُونَ	وَالْقَمَرِ
ک	م	و	ہ
عَلَى الْكَافِرِينَ	مِنَ الْمُكْرَمِينَ	وَالْوَتْرِ	عَلَى الْهُدَى
	ء	ی	
	إِلَى الْأَذْقَانِ	بِالْيَمِينِ	

حروف شمسی و قمری کے بیان اور مثالوں سے قارئین خود اندازہ فرمائیں کہ قراء حضرات نے فن تجوید مرتب کر کے ہمارے لیے کتنی آسانی اور سہولت کر دی۔ اس پر بھی اگر لوگ فائدہ نہ اٹھائیں تو یہ خود اپنا قصور ہے۔

گر نہ بیند بہ روزِ شہرہ چشم
چشمہ آفتاب راچہ گناہ

قرآن پاک کی تلاوت میں حسن و کمال پیدا کرنے والے چند مفید قاعدے

اگر پڑھنے والا مندرجہ ذیل قواعد کا لحاظ رکھ کر پڑھے تو ان شاء اللہ الحن جلی اور الحن خفی سے بچ سکتا ہے اور قرآن پاک کی تلاوت میں حسن و کمال بھی پیدا ہو سکتا ہے۔ مگر قواعد سے واقف ہونے کے باوجود تلاوت میں توجہ کی ضرورت ہے۔ اس سلسلے میں چند قاعدے بیان کیے جاتے ہیں۔

غنة کے قاعدے:

- قاعدہ ①: نون یا میم پر جب تشدید (س) ہو تو وہاں غنة کر کے پڑھتے ہیں۔ جیسے:
اِنَّ، مَنْ، مِمَّ، ثُمَّ، غنة ناک کے بانسہ سے ادا ہوتا ہے۔
- قاعدہ ②: نون ساکن یا تنوین کے بعد حرف حلقی اور لام، را کے علاوہ اگر اور کوئی حرف آئے تو وہاں بھی غنة ہوگا۔ تفصیل آگے اخفا، ابدال اور یرملون کے بیان میں آرہی ہے۔
- قاعدہ ③: میم ساکن کے بعد جس جگہ (ب) ہو تو وہاں بھی غنة ہوتا ہے۔ جیسے:
وَمَا هُمْ بِمُؤْمِنِينَ ۝ اَمْ بِهٖ حِنَّةٌ ۝
یا میم ساکن کے بعد میم ہو تو وہاں غنة ہوتا ہے۔ جیسے: اَمْ مَنْ

نون ساکن اور تنوین کے قاعدے:

فائدہ: یاد رکھیے! نون ساکن اُس نون کو کہتے ہیں جس پر جزم (س) ہو اور دوزیر (س) دوزیر (س) دو پیش (س) کو تنوین کہتے ہیں۔ فائدے کے بعد قاعدے سمجھیے۔

نون ساکن اور تنوین کے چار قاعدے ہیں:

① اظہار ② اخفا

③ ادغام ④ انقلاب۔

اس کے بعد ہر ایک کی تفصیل ملاحظہ کیجیے۔

اظہار کا بیان:

قائدہ: حروف اظہار چھ ہیں۔ ء، ہ، ع، ح، غ، خ۔ ان حروف کو حروف حلقی بھی کہتے ہیں۔ کیوں کہ یہ حروف حلق سے نکلتے ہیں۔ ان حروف کو اس شعر میں جمع کر دیا گیا ہے۔

حرف حلقی چھ سمجھ اے نور عین

ہمزہ، ہا، واو، خا، عین و غین

اس کے بعد مثالوں سے ذہن نشین کر لیجیے:

نون ساکن کے بعد حرف حلقی کی مثالیں	تنوین کے بعد حرف حلقی کی مثالیں
يَنْتَوْنَ ء نون ساکن کے بعد	رَسُولٌ اَمِيْنٌ ء تنوین کے بعد
يَنْهَوْنَ ه نون ساکن کے بعد	كُلًّا هَدَيْنَا ه تنوین کے بعد
اَنْعَمْنَا ع نون ساکن کے بعد	سَمِيعٌ عَلِيْمٌ ع تنوین کے بعد
مِنْ حَقِّ ح نون ساکن کے بعد	قَرْضًا حَسَنًا ح تنوین کے بعد
يُنْغَضُونَ غ نون ساکن کے بعد	قَلِيْلَةً غَلَبَتْ غ تنوین کے بعد
مِنْ خَوْفٍ خ نون ساکن کے بعد	عَلِيْمٌ خَبِيْرٌ خ تنوین کے بعد

اخفا کا بیان:

قاعدہ: نون ساکن یا تنوین کے بعد مندرجہ ذیل پندرہ حروف میں سے کوئی حرف آئے تو وہاں اخفا یعنی غنہ کر کے پڑھتے ہیں۔ وہ حروف یہ ہیں:

ت، ث، ج، د، ذ، ز، س، ش، ص، ض، ط، ظ، ف، ق، ک۔
ان حروف کو حروف اخفا کہتے ہیں، جن کو مندرجہ ذیل اشعار میں جمع کر دیا گیا

پندرہ حرفوں میں تم اخفا کرو
مجھ سے سن لو ان کی تم تفصیل کو
تا و ثا و جیم و دال و ذال و ز
سین و شین و صاد و ضاد و طا و ظا
فا و قاف و کاف ہیں یہ پندرا
ان کو اخفائے حقیقی ہے لکھا

نون ساکن کے بعد حروف اخفا کی مثالیں بہ ترتیب حروف:

۱۔ اِنْ تَصْبِرُوا	۶۔ كُنْزٌ	۱۱۔ يَنْطِقُونَ
۲۔ مِنْ ثَمَرَةٍ	۷۔ مَنْسَكًا	۱۲۔ يَنْظُرُونَ
۳۔ مِنْ جِبَالٍ	۸۔ مِنْ شَيْءٍ	۱۳۔ يَنْفِقُونَ
۴۔ مَنْ دَخَلَ	۹۔ يُنْصَرُونَ	۱۴۔ يَنْقُضُونَ
۵۔ مُنْذِرِينَ	۱۰۔ مَنْ ضَلَّ	۱۵۔ مِنْكُمْ

توین کے بعد حروف اخفا کی مثالیں بہ ترتیب حروف:

۱۔ نُورًا تَمْشُونَ	۶۔ نَفْسًا زَكِيَّةً	۱۱۔ سَبْحًا طَوِيلًا
۲۔ اَزْوَاجًا ثَلَاثَةً	۷۔ قَوْلًا سَدِيدًا	۱۲۔ قَوْمًا ظَلَمُوا
۳۔ عَيْنٌ جَارِيَةٌ	۸۔ صَبَّارٍ شَكُورٍ	۱۳۔ قَوْمًا فَاسِقِينَ
۴۔ عَذَابًا دُونَ	۹۔ رِيحًا صَرْصَرًا	۱۴۔ مُؤْمِسَةٍ قَبِيئَةٍ
۵۔ عَزِيزٍ ذُو انْتِقَامٍ	۱۰۔ عَذَابًا ضِعْفًا	۱۵۔ كِرَامًا كَاتِبِينَ

یرملون (ادغام) کا بیان:

قاعدہ: نون ساکن یا تنوین کے بعد حروف یرملون میں سے کوئی حرف آئے تو وہاں ادغام ہوتا ہے۔ یعنی نون ساکن یا تنوین کو حرف یرملون سے ملا کر پڑھتے ہیں۔ قراء کی اصطلاح میں اس کو ادغام کہتے ہیں۔

حروف یرملون چھ ہیں:

ی، ر، م، ل، و، ن۔

ان چھ حرفوں میں سے چار میں ادغام غنہ کے ساتھ ہوتا ہے۔ ان چار حرفوں کا مجموعہ یوْمِنْ ہے اور (ل، ر) میں ادغام بلا غنہ ہوتا ہے۔ نیچے کی مثالوں سے سمجھیے۔

حروف یرملون	نون ساکن کے بعد حروف یرملون کی مثال	دو زبر کے بعد حروف یرملون کی مثالیں	دو زیر کے بعد حروف یرملون کی مثالیں	دو پیش کے بعد حروف یرملون کی مثالیں
ی	مَنْ يَعْبُدُ اللَّهَ	مَنَادِيًا يَنَادِي	شَفِيعٌ يُطَاعُ	قُلُوبٌ يَعْقِلُونَ
ر	مِنْ رَبِّكَ	أَخَذَةً رَّابِيَةً	مِنْ ثَمَرَةٍ رَزَقًا	رَاءُ وَفٍ رَحِيمٍ
م	مِنْ مَاءٍ	خَيْرًا مِنْهُمْ	مَنْ نَذِيرٍ مِنْ قَبْلِكَ	سِحْرٌ مُبِينٌ
ل	مِنْ لَدُنْهُ	هُدًى لِلْمُتَّقِينَ	بَسَقَتْ لَهَا	قُلُوبٌ لَا يَفْقَهُونَ بَهَا
و	مِنْ وَالٍ	جَمِيعًا وَمِثْلَهُ	وَلِيِّ وَلَا نَصِيرٍ	صُمْ وَبُكْمٌ
ن	مَنْ نَشَاءُ	سَجْدًا نَغْفِرُ لَكُمْ	إِلَى شَيْءٍ نُنْكَرُ	حِطَّةً نَغْفِرُ لَكُمْ

فائدہ: سارے قرآن میں چار کلمے ایسے ہیں جن میں ادغام اور غنہ نہیں ہوتا۔ وہ کلمے دُنْيَا، قِنَوَانٌ، بُيَآنٌ، صَوَانٌ ہیں۔

ادغام کے لیے یہ شرط ہے کہ نون ساکن اور حرف یرملون دو الگ الگ کلموں میں ہوں۔ اور مندرجہ چار کلموں میں نون ساکن اور حرف یرملون ایک کلمے میں ہیں۔ اس لیے یہاں ادغام کا قاعدہ جاری نہ ہوگا۔

اقلاب (ابدال) کا بیان:

قاعدہ: نون ساکن یا تنون کے بعد اگر ابدال کا حرف (ب) آئے تو اس نون ساکن یا تنون کو میم سے بدل کر پڑھتے ہیں۔ قرآن کریم میں ایسے مقامات پر چھوٹا سا میم اس شکل کا (م) بنا ہوا ہوتا ہے۔ جیسے: مِنْ بَعْدِهِ، لِيُنَبِّذَنَّ، ضَمُّكُمْ، اس قاعدے کو قاری حضرات کی اصطلاح میں اقلاب، ابدال اور اخفائے شفوی کہتے ہیں۔

نیچے لکھی ہوئی مثالوں سے مزید سمجھیے:

نون ساکن کے بعد (ب)	دو زیر کے بعد (ب)	دو پیش کے بعد (ب)
لِيُنَبِّذَنَّ	خَبِيرًا بَصِيرًا	كَافِرًا بِهِ
رَأَوْفًا بِالْعِبَادِ		

لام کے قاعدے:

ان قاعدوں کے بعد اب لام کے قاعدے بیان کیے جاتے ہیں:

یاد رکھیے! لام ہر جگہ باریک پڑھا جاتا ہے سوائے درج ذیل قواعد کے۔

قاعدہ ①: جب لفظ اللہ سے پہلے زیر یا پیش ہو تو اس جگہ اللہ کا لام پڑھا جائے گا۔ جیسے: نَصْرُ اللَّهِ، وَاللَّهُ رَئِيسًا۔

قاعدہ ②: لفظ اللہ کے آخر میں میم مشدد ہو اور اللہ سے پہلے زیر یا پیش ہو تو وہ بھی پڑھا جائے گا۔ جیسے: اللَّهُمَّ، مَرِيَمَ اللَّهُمَّ، اذْ قَالُوا اللَّهُمَّ۔

قاعدہ ③: اگر لفظ اللہ سے پہلے زیر ہو تو اس کو باریک پڑھتے ہیں۔ جیسے: اَعُوذُ بِاللَّهِ، بِسْمِ اللَّهِ۔

قاعدہ ④: اگر اللہ کے آخر میں میم مشدد ہو اور اللہ سے پہلے زیر ہو تو اس کو بھی باریک پڑھیں گے۔ جیسے: قُلِ اللَّهُمَّ۔

را کے قاعدے:

را متحرک ہوگی یا ساکن یا مشدد۔ اس کے پڑھنے کے ساتھ قاعدے جن، ان

میں سے بعض تو ایسے ہیں کہ ذرا سی توجہ اور مناسبت سے سمجھ میں آ جاتے ہیں، لیکن بعض قاعدے ایسے ہیں کہ ان کے سمجھنے کے لیے عربی سے واقفیت کی ضرورت ہے۔ پھر بھی ہم ان کو آسان طریقے پر بیان کرنے کی کوشش کریں گے۔

قاعدہ ①: جس را پر فتح (زبر) یا ضمہ (پیش) ہو یا دوز بر یا دو پیش ہوں تو وہ را پر پڑھی جائے گی۔ یعنی ایسی را اپنی حرکت کے اعتبار سے پڑھی جائے گی۔ جیسے: حَوْجٌ، عُرْبًا، صُدْرًا، غَفُورًا، قَدْرٌ۔

قاعدہ ②: اگر را ساکن ہو اور اس سے پہلے حرف پرزبر یا پیش ہو تو وہ بھی پر پڑھی جائے گی۔ جیسے: بَرَقٌ، قُرْبَانًا، مَرِيْعًا، مُرْجُونٌ۔

قاعدہ ③: جو را وُش ہو یعنی اس را پر وقف ہو اور اس سے پہلے حرف پرزبر یا پیش ہو تو وہ بھی پر پڑھی جائے گی۔ جیسے: قَمَرٌ، نَذْرٌ، مُسْتَطَرٌّ، وَسْعُرٌ۔

قاعدہ ④: مشددر یعنی جس را پر تشدید ہو اگر اس پرزبر یا پیش ہو تو وہ بھی پر پڑھی جائے گی۔ جیسے: اخْذَةُ الرَّابِيَةِ، الْحَرْبُ يَضُرُّهُ۔

قاعدہ ⑤: جو را وُش ہو اور اس سے پہلے یائے ساکن کے علاوہ اور کوئی ساکن حرف ہو اور اس ساکن حرف سے پہلا والا حرف مفتوح یا مضموم ہو، یعنی اس پرزبر یا پیش ہو تو وہ را بھی پر پڑھی جائے گی۔ جیسے: أُمُورٌ، شُكُورٌ، مَطْلَعُ الْفَجْرِ، شَهْرٌ۔

قاعدہ ⑥: را ساکن اور اس سے پہلے حرف کے نیچے زیر ہو، را کے بعد حرف مستعاليہ ہو تو وہ را پر پڑھی جائے گی۔ حروف مستعاليہ کا مجموعہ یہ ہے: خُصَّ ضَغْطُ

قَطْ

مختصر یہ کہ سارے قرآن میں چھ جملے ایسے ہیں جن میں یہ قاعدہ جاری ہوتا ہے اور را پر پڑھی جاتی ہے۔ وہ جملے یہ ہیں۔

جملہ	سورت اور آیت نمبر
قُرْطَاسٍ	سورة النعام: ۷
ارْصَادًا	سورة التوبة: ۱۰۷

سورۃ توبہ: ۱۲۲	فِرْقَةٍ
سورۃ شعراء: ۶۳	فِرْقٍ
سورۃ نازعات	كَانَتْ مِرْصَادًا
سورۃ فجر: ۱۴	لِّبِالْمِرْصَادَا

ان چھ میں سے فِرْق کی راکو بعض قرآنے باریک بھی پڑھا ہے۔
 قاعدہ ④: جو راساکن ہو اور اس سے پہلے کسرہ (زیر) وصلی یعنی عارضی ہو تو وہ
 را بھی پڑھی جائے گی۔

اس کا قاعدہ نمبر ⑥ سے مشکل ہے اس لیے سہولت و آسانی کے لیے قرآن کریم
 میں جتنے مقامات ہیں وہ سب ہم یہاں بیان کیے دیتے ہیں۔

جن مقامات پر راء ساکن اور راء سے پہلے کسرہ وصلی یعنی زیر عارضی آیا ہے ذیل
 میں ان کا نقشہ ہے۔ ایسی راء پڑھی جائے گی۔ اس راء پر یہ ”و“ نشان لگادیا گیا

ہے۔

سورت اور آیت نمبر	نشان ”و“ پڑھی جانے والی را
سورۃ مائدہ: ۱۰۶	إِنْ ارْتَبْتُمْ لَا نَشْتَرِي بِهِ
سورۃ یوسف: ۸۱	ارْجِعُوا إِلَىٰ آبَائِكُمْ
سورۃ بنی اسرائیل: ۲۴	رَبِّ ارْحَمْهُمَا كَمَا رَبَّيْنِي صَغِيرًا
سورۃ انبیاء: ۲۹	إِلَّا لِمَنْ ارْتَضَىٰ
سورۃ مؤمنون: ۹۹	رَبِّ ارْجِعُون
سورۃ نور: ۵۰	أَمْ ارْتَابُوا
سورۃ نور: ۵۵	دِينَهُمُ الَّذِي ارْتَضَىٰ لَهُمْ
سورۃ نمل: ۳۷	ارْجِعْ إِلَيْهِمْ
سورۃ طلاق: ۴	إِنْ ارْتَبْتُمْ فَعَدُّ تِهْنِ ثَلَاثَةُ أَشْهُرٍ
سورۃ جن: ۲۷	إِلَّا مَنْ ارْتَضَىٰ مِنْ رَسُولٍ
سورۃ فجر: ۲۷، ۲۸	يَأْتِيهَا النَّفْسُ الْمُطْمَئِنَّةُ ارْجِعِي

اگرچہ قواعد کا سلسلہ طویل ہو گیا ہے، مگر چوں کہ ان قواعد پر عمل سے قرآن میں حسن پیدا ہوتا ہے اور یہ قواعد ایک اعتبار سے حفاظت قرآن کا ہی جز ہیں، اس لیے ہم نے ان کو تفصیل سے بیان کر دیا۔

چوں کہ را کے پُر پڑھنے کے قاعدے بیان کر دیئے گئے ہیں، اس لیے را کے باریک پُر پڑھنے کے قواعد کو اگر بیان نہ کیا جائے تو یہ بیان نامکمل رہے گا۔ اس لیے مختصراً ان کا بھی بیان کیا جاتا ہے۔

سو یاد رکھیے کہ راء باریک پُر پڑھنے کے پانچ قاعدے ہیں:

قاعدہ ①: رائے مکسور (یعنی جس را کے نیچے زیر ہو) کسی جملے کے شروع میں ہو تو وہ را اپنی حرکت (زیر) کے اعتبار سے باریک پڑھی جائے گی۔ جیسے: رِزْقًا۔ اس کے علاوہ اور بھی کئی صورتیں ہیں، مثلاً:

✽ ایک صورت یہ ہے رائے مکسورہ کلمے کے درمیان میں ہو تب بھی باریک پڑھی جائے گی۔ جیسے: اَلْعَارِضِ

✽ اسی طرح اگر رائے مکسورہ کلمے کے آخر میں ہو تو وہ بھی باریک ہوگی۔ جیسے: نِعْمَ عُقْبَى الدَّارِ

✽ ایسے ہی رائے مکسورہ سے پہلے الا حرف ساکن ہو تو وہ بھی باریک پڑھی جائے گی جیسے: وَاَصْرَبْ

✽ ایک صورت یہ بھی ہے کہ رائے مکسورہ کے بعد حرف مستعالیہ میں سے کوئی حرف آجائے تو وہ راء بھی باریک ہوگی۔ جیسے: وَفِي الرَّقَابِ

✽ ایک اور صورت یہ ہے کہ راء پر دو زیر ہوں جیسے: وَلَيَالٍ عَشْرٍ

قاعدہ ②: اگر ساکن سے پہلے حرف پر زیر ہو... خواہ وہاں پر وقف ہو۔ جیسے: وَذَقْدَرُ، فَانْتَصَرَ۔

یا: اے ساکن درمیان میں ہو۔ جیسے: مَرْبَّةٌ، فِرْعَوْنٌ وغیرہ، تو ایسی جگہ راء باریک ہی پڑھی جائے گی۔

قاعدہ (۳): جو راء وقف کی وجہ سے ساکن پڑھی جائے خواہ اس راء پر زیر یا زیر پائش کی حرکت ہو اور اس راء سے پہلے یائے ساکن ہو اور یاء سے پہلے زیر یا زیر کی حرکت ہو تو ایسی راء بھی باریک پڑھی جائے گی۔ جیسے: خَيْرٌ ۵ خَيْرٌ ۵ فِيْهَا السَّيْرُ ۵ هُوَ الْعَلِيُّ الْكَبِيْرُ ۵ پیش کی مثال سارے قرآن پاک میں نہیں پائی جاتی۔

قاعدہ (۴): اگر راء وقفی سے پہلے یائے ساکنہ کے علاوہ اور کوئی ساکن حرف ہے اور اس ساکن حرف سے پہلے زیر والا حرف ہے تو وہ راء بھی باریک پڑھی جاتی ہے۔ جیسے: سَحْرٌ، حَجْرٌ، وَلَا بَكْرٌ۔

قاعدہ (۵): اگر ایسی راء پر وقف کیا جائے جس سے پہلے حروف مستعالیہ میں سے کوئی حرف درمیان میں ہو اور اس سے پہلے حرف پر زیر ہو تو ایسی صورت میں پُر پڑھنا بہتر ہے اور کلمہ عَيْنَ الْقَطْرِ میں باریک پڑھنا بہتر ہے۔

کسی ماہر مشاق قاری سے مشق کرنی چاہیے اور کوئی بات سمجھ میں نہ آئے تو ماہرین سے معلوم کر لیجیے۔

قاعدہ (۶): یاد رکھیے حضرت امام حفصؒ کے نزدیک قرآن مجید میں چار جگہ سکتے

ہیں۔

سورۃ کہف: ۱	وَلَمْ يَجْعَلْ لَهُ عِوَجًا سَكَنًا
سورۃ یسین: ۵۲	مِنْ مَّرْقَدِنَا سَكَنًا
سورۃ قیامہ: ۲۷	وَقِيلَ مَنْ سَكَنًا
سورۃ نطققین: ۱۴	كَأَبْلُ سَكَنًا

سکتے کا مطلب یہ ہے آدمی پڑھتے پڑھتے رک جائے، سانس نہ توڑے۔

قاعدہ (۷): مندرجہ ذیل چار مقامات کے پڑھنے کا طریقہ اور ذہن نشین کر لیں،

کیوں کہ بہت سے قرآن پڑھنے والے سوچتے ہیں یہاں کیا پڑھیں؟

وَاللّٰهُ يَنْقُضُ وَيَنْصُطُ: سورۃ بقرہ: ۲۵۴، اس جگہ ص پر چھوٹا ساسین لکھا ہوا

❁ فِي الْخَلْقِ بَصْطَةً: سورہ اعراف: ۶۹، اس جگہ بھی صاد پر سین لکھا ہوا ہے۔

ان دونوں مقامات پر صاد کی بجائے سین پڑھنا چاہیے۔

❁ اَمْ هُمْ الْمُضْطَرُونَ: سورہ طور: ۳۷، یہاں چاہے صاد پڑھے چاہے سین

، دونوں طرح اختیار ہے۔

❁ بِمُضْطَرٍ: سورہ غاشیہ: ۲۲، یہاں صاد پڑھنا زیادہ بہتر ہے۔

قارئین کرام! ان معروضات سے خود یہ فیصلہ کر سکتے ہیں کہ قراء حضرات نے قرآن کریم کی کتنی خدمت کی ہے۔

یہ مضمون اندازہ سے زیادہ طویل ہو گیا ہے، اس لیے ہم قلم کو یہیں روک کر دوسرا مضمون شروع کرتے ہیں۔

علمائے دیوبند کی تجوید میں تدریسی خدمات

دارالعلوم دیوبند ایک جامع اور معتدل فکر کا حامل ایک منفرد مدرسہ ہے۔ اس کی بنیاد سیدنا الامام الکبیر حجۃ الاسلام حضرت مولانا محمد قاسم النانوتوی علیہ الرحمہ نے ۱۵ محرم الحرام ۱۲۸۳ھ / ۳۰ مئی ۱۸۶۶ء بہ روز جمعرات رکھی۔ یہ دن ہندوستان کی تاریخ کا مبارک دن ہے، اس لیے کہ سرزمین ہند میں علوم اسلامیہ کی نشاۃ ثانیہ کا سنگ بنیاد تھا۔

حضرت قاری عبدالوحید الہ آبادی:

دارالعلوم میں علوم اسلامیہ کے ساتھ ساتھ ضرورت اس امر کی تھی کہ تجوید و قرأت کا باقاعدہ شعبہ قائم ہو۔ ۱۳۲۱ھ / ۱۹۰۳ء میں مجلس شوریٰ نے توکل علی اللہ اس شعبے کو جاری کیا۔ اللہ تعالیٰ نے اس کے خرچ کی سبیل بھی پیدا فرمادی۔ قاضی علیم الدین صاحب رئیس شاملی نے اپنی جائیداد دارالعلوم دیوبند کے لیے وقف کر دی، جس کی آمدنی پچاس روپے ماہانہ تھی۔ قاضی صاحب نے اس آمدنی کو تجوید و قرأت کی تعلیم کے لیے مخصوص قرار دیا۔ حضرت مولانا قاری عبدالوحید الہ آبادی کو شعبہ تجوید کا صدر مدرس مقرر کیا گیا۔ (تاریخ دارالعلوم دیوبند: ج ۱، ص ۲۰۷)

حضرت قاری صاحب ۱۲۹۶ھ / ۱۸۷۸ء میں الہ آباد میں پیدا ہوئے۔ شیخ القراء حضرت قاری عبدالرحمن مکی سے روایت حفص اور قرأت سبعہ کی تکمیل ۱۳۲۰ھ / ۱۹۰۲ء میں کی اور اگلے ہی سال دارالعلوم دیوبند میں مدرس تجوید مقرر ہو گئے۔ ۱۳۲۹ھ / ۱۹۱۱ء میں حج کے لیے تشریف لے گئے تو حضرت قاری عبداللہ مہاجر مکی کی شاگردی بھی نصیب ہو گئی اور قرأت عشرہ کی تکمیل۔

دارالعلوم دیوبند میں تقریباً پینتالیس سال خدمات انجام دیں اور ۱۳۶۵ھ /

۱۹۴۵ء میں انتقال ہوا۔

آپ کے تلامذہ میں افضل المفسرین حضرت علامہ شبیر احمد عثمانی، مورخ ملت حضرت مولانا السید محمد میاں دیوبندی، حکیم الاسلام حضرت مولانا قاری محمد طیب قاسمی، مولانا قاری محمد طاہر قاسمی وغیرہ زیادہ مشہور ہیں۔ ۱۳۲۱ھ/۱۹۰۳ء کے بعد دارالعلوم میں پڑھنے والوں میں کوئی ایسا نہیں ہے جو حضرت قاری صاحبؒ یا ان کے تلامذہ سے فیض یافتہ نہ ہو۔ اس لیے کہ حضرت قاری صاحبؒ کے دارالعلوم میں صدر مدرس شعبہ تجوید بننے کے تجوید لازمی کر دی تھی۔

حضرت قاری عبدالحق علی گڑھیؒ:

علی گڑھ آپ کا وطن تھا لیکن زیادہ تر سہارن پور میں رہے، اس لیے سہارن پوری بھی کہلائے۔ حضرت مولانا قاری عبدالمالکؒ کے برادر اکبر ہیں۔ ۱۲۹۸ھ/۱۸۸۱ء میں پیدا ہوئے۔ مدرسہ صولتیہ مکہ مکرمہ میں حضرت قاری عبداللہ مہاجر کی سے تجوید و قرأت اور دیگر علوم حاصل کیے۔ ساڑھے سات سال ۱۳۱۳ھ/۱۸۹۶ء سے ۱۳۲۲ھ/۱۹۰۴ء تک حرمین شریفین میں رہے۔ واپس ہندوستان آکر ۱۳۲۳ھ/۱۹۰۵ء میں سہارن پور میں مدرسہ تجوید القرآن میں آپ کا تقرر ہوا۔ تریپن سال تجوید و قرأت کی خدمت انجام دی۔ آپ حجازی لہجے میں بے تکلف پڑھتے تھے۔ عربی لہجوں میں بہت ماہر تھے۔ ترتیل میں عام طور پر حسینی لہجہ پڑھتے تھے۔ آواز نہایت صاف اور باریک و بلند تھی، سانس لمبا تھا۔ متقی اور عابد و زاہد تھے۔ حضرت شیخ الاسلام مولانا سید حسین احمد مدنیؒ سے بیعت کا تعلق تھا۔ آپ نے ایک ہزار قاری بنائے۔

(تذکرہ قاریان ہند: ج ۲، ص ۳۶۳)

رمضان المبارک ۱۳۷۶ھ/۱۱ اپریل ۱۹۵۷ء میں انتقال ہوا۔

حضرت قاری عبدالمالکؒ:

حضرت قاری عبدالحقؒ کے چھوٹے بھائی تھے۔ ۱۳۰۳ھ/؟ میں علی گڑھ میں

پیدا ہوئے۔ مدرسہ سولتیہ مکہ مکرمہ میں تعلیم حاصل کی۔ حضرت قاری عبداللہ کئی اور حضرت قاری عبدالرحمن کئی آپ کے اساتذہ کرام میں ہیں۔ ٹونک کے مدرسہ فرقانیہ اور اس کے بعد لکھنؤ میں حضرت مولانا قاری عین القضاۃ کے مدرسہ عالیہ فرقانیہ میں تجوید کی خدمات انجام دیں۔ پاکستان بننے کے بعد دارالعلوم اسلامیہ۔ ٹنڈوالہ یار اور اس کے بعد دارالعلوم اسلامیہ۔ لاہور میں خدمات انجام دیں۔ زندگی کے آخری ایام میں مرکزی دارالترتیل و قرأت کے نام سے اپنا مدرسہ قائم کیا۔ ۳۰ دسمبر ۱۹۵۹ء کو لاہور میں انتقال ہوا۔ اصلاحی تعلق حضرت حکیم الامت مولانا اشرف علی تھانوی سے تھا۔

حضرت قاری حامد حسین علی گڑھی:

۱۳۱۲ھ/۱۸۹۵ء میں دہلی میں پیدا ہوئے۔ چالیس سال تک مدرسہ فتح پوری میں تجوید و قرأت کی خدمات انجام دیں۔ کئی نام و ورقراء آپ کے شاگردوں میں ہیں۔ پاکستان بننے کے بعد دارالعلوم نانک واڑہ میں خدمات انجام دیں۔ وہاں آپ کے ایک بنگالی شاگرد نے آپ پر جادو کر دیا تھا، اسی حالت میں علی گڑھ چلے گئے اور وہیں انتقال ہوا۔ انتقال سے پہلے حسرت کے ساتھ فرمانے لگے:

”مجھے اپنے مرنے کا کوئی افسوس نہیں، افسوس ہے تو صرف یہ کہ میرے

بعد عرب کے قاریوں کا مقابلہ کرنے والا کوئی نظر نہیں آتا۔“

اس کے علاوہ پاکستان میں دارالعلوم کراچی میں حضرت مولانا قاری فتح محمد پانی پتی صدر تجوید و قرأت رہے۔ آج کل محترم قاری عبدالرشید صاحب ہیں۔

جامعہ علوم اسلامیہ بنوری ٹاؤن میں حضرت مولانا قاری عبدالحق نے خدمات انجام دیں اور ان کے بعد ان کے صاحب زادے محترم قاری ضیاء الحق اسعدی رہے۔

مصنف ”تاریخ قرآن“ حضرت مولانا قاری شریف احمد صاحب مدظلہم (تلمیذ

حضرت قاری عبدالملکؒ / حضرت قاری حامد حسینؒ نے تحفیظ قرآن کی تدریس کے ساتھ تجوید و قرأت کی خدمات بھی انجام دیں۔

مدرسہ اشرفیہ جیکب لائن کراچی میں حضرت قاری وقاء اللہ عثمانیؒ نے خدمات انجام دیں۔ حضرت قاری فرید الدین امینی مدظلہ کی خدمات بھی قابل ذکر ہیں۔ لاہور میں حضرت قاری سراج احمدؒ نے دارالعلوم اسلامیہ قائم کیا اور تجوید و قرأت کی خدمات انجام دیں۔

جامعہ مدنیہ۔ لاہور میں محترم قاری عبدالرحمن ڈیوٹی اور محترم قاری محمد ادریس مدظلہ خدمات انجام دے رہے ہیں۔

جامعہ خیر المدارس۔ ملتان میں حضرت مولانا قاری رحیم بخش پانی پتیؒ کی خدمات سنہری حروف سے لکھنے کے قابل ہیں۔

قارئین کرام غور فرمائیں! یہ تو ایک سرسری جائزہ ہے۔ اگر اس پر مزید تحقیق کی جائے تو اور نام بھی سامنے آسکتے ہیں۔

فصل ۱۰

فن تجوید میں علمائے دیوبند کی تصنیفی خدمات

قارئین کرام! یہاں ایک مختصر جائزہ پیش کیا جا رہا ہے، اس سے خدمت قرآن کا اندازہ لگایا جاسکتا ہے۔

کتاب	مؤلف	شروحات/تراجم
۱۔ رد الطغیان فی اوقاف القرآن	امام ربانی حضرت مولانا رشید احمد گنگوہیؒ	
۲۔ خلاصۃ البیان فی تجوید القرآن (عربی)	حضرت قاری ضیاء الدینؒ	اس کا ترجمہ حضرت مولانا عاشق الہی بلند شہری مہاجر مدنیؒ نے کیا ہے۔
۳۔ ضیاء القراءات	حضرت قاری ضیاء الدین احمد صدیقیؒ	
۴۔ تحفہ نذریہ	حضرت قاری عبدالرحمن محدث پانی پتیؒ	
۵۔ الاقتصاد فی الضاد	حضرت مولانا رحیم اللہ بجنوریؒ تلمیذ حضرت نانوتویؒ	
۶۔ شرح سبعہ قراءات	حضرت قاری محمد محی الاسلام عثمانی پانی پتیؒ	
۷۔ تسہیل البیان فی رسم نظم القرآن	حضرت قاری محمد نظر نقوی امر وہوئی (اعلیٰ)	
۸۔ ہدیۃ الوحید	حضرت مولانا قاری عبدالوحید خاں آبادیؒ	
۹۔ تجوید القرآن مع رسالہ تعلیم الوقف	حکیم الامت حضرت مولانا اشرف علی تھانویؒ	

۱۰۔ تحفۃ الطبع فی اجزاء السبع	حکیم الامت حضرت مولانا اشرف علی تھانویؒ	
۱۱۔ جمال القرآن	حکیم الامت حضرت مولانا اشرف علی تھانویؒ	اس کتاب کے حواشی متعدد قراء نے لکھے ہیں۔ اس کی شرح مولانا قاری محمد طاہر پانی پتی نے کمال الفرقان کے نام سے کی ہے۔ راقم الحروف نے ”جمال القرآن“ کو جدید اردو میں منتقل کیا ہے۔
۱۲۔ حق القرآن (منظوم)	حکیم الامت حضرت مولانا اشرف علی تھانویؒ	
۱۳۔ رفع التعارض عن احکام الضاد	حکیم الامت مولانا اشرف علی تھانویؒ / حضرت مولانا مفتی محمد شفیعؒ	
۱۴۔ نواید مکیہ	حضرت قاری عبدالرحمن مکیؒ	اس کا بہترین حاشیہ حضرت قاری عبدالملک علی گڑھیؒ نے لکھا ہے۔ اس کی شرح حضرت قاری محمد شریفؒ نے توضیحات مرضیہ کے نام سے کی ہے۔
۱۵۔ تحفۃ الاخوان فی بیان احکام تجوید القرآن		اردو ترجمہ۔ شیخ الحدیث حضرت مولانا محمد زکریا مہاجر مدنیؒ
۱۶۔ شرح شاطبیہ (عربی)		حضرت مولانا قاری عبدالملک علی گڑھیؒ
۱۷۔ فیض العزیز	حضرت مولانا قاری مفتی سعید احمد مظاہرؒ	

۱۸۔ ضیاء التجوید	جناب قاری محمد سلیمان دیوبندی	
۱۹۔ فوائد مرضیہ شرح جزریہ	جناب قاری محمد سلیمان دیوبندی	
۲۰۔ عذار القرآن	حضرت مولانا قاری محمد اسماعیل پانی پتی	
۲۱۔ جواہر التجوید	حضرت مولانا قاری محمد اسماعیل پانی پتی	
۲۲۔ مصباح القرآن	حضرت مولانا قاری محمد اسماعیل پانی پتی	
۲۳۔ آمین تہنیت القرآن فی نظم القرآن	حضرت مولانا قاری محمد اسماعیل پانی پتی	
۲۴۔ قواعد فانی فنی	حضرت مولانا قاری محمد اسماعیل پانی پتی	
۲۵۔ تیسیر التجوید	حضرت مولانا قاری عبدالحق علی گڑھی	
۲۶۔ خلاصۃ البیان فی تجوید القرآن	حضرت قاری حفظ الرحمن دیوبندی	
۲۷۔ زینت القرآن	حضرت قاری محمد شریف	
۲۸۔ معلم التجوید	حضرت قاری محمد شریف	
۲۹۔ المقدمۃ الجزریۃ مع تحفۃ الاطفال	حضرت قاری محمد شریف	
۳۰۔ مقدمۃ الشریفیۃ (شرح جزری)	حضرت قاری محمد شریف	

۳۱۔ اجراء التجوید	حضرت قاری محمد شریفؒ	
۳۲۔ قواعد ہجاء القرآن مع طریقہ تعلیم البیان	حضرت قاری محمد شریفؒ	
۳۳۔ سبیل الرشاد فی تحقیق تلفظ الضاد	حضرت قاری محمد شریفؒ	
۳۴۔ خلاصۃ التجوید	حضرت مولانا قاری اظہار احمد تھانویؒ	
۳۵۔ المرشد فی مسائل التجوید والوقف	حضرت مولانا قاری اظہار احمد تھانویؒ	
۳۶۔ الجواهر النقیۃ فی شرح المقدمۃ الجزریۃ	حضرت مولانا قاری اظہار احمد تھانویؒ	
۳۷۔ اعجاز القرآن فی تجوید الفرقان	جناب مولانا قاری سید عنایت اللہ میرٹھیؒ	
۳۸۔ مفتاح التجوید	جناب مولانا قاری سید عنایت اللہ میرٹھیؒ	
۳۹۔ معارف التجوید مع رسم القرآن المجید	حضرت مولانا قاری محمد حبیب اللہؒ	
۴۰۔ معلم الاداء فی الوقف والابتداء	جناب قاری محمد تقی الاسلامؒ	
۴۱۔ شرح احادیث حروف سبعہ اور تاریخ قراآت متواترہ	حضرت مولانا ڈاکٹر مفتی عبدالواحد مدظلہ	
۴۲۔ عنایات رحمانی شرح شاطبی	حضرت مولانا قاری فتح محمد پانی پتیؒ	

علمائے دیوبند میں فن تجوید و قرأت کے ماہر

ہمارے بزرگوں میں اکثر علوم اسلامی کے ساتھ علم قرأت سے بھی آشنا اور تجوید کے ماہر گزرے ہیں۔ بعض ان میں ایسے ہیں جنہوں نے تجوید و قرأت کا مشغلہ اختیار نہیں کیا اور دوسرے علوم و فنون کی ترویج میں لگ گئے اور اس کی وجہ سے لوگوں کو معلوم ہی نہیں ہوا کہ یہ بہترین قاری بھی ہیں۔ ذیل میں ان حضرات اکابر کی ایک سرسری فہرست دی جا رہی ہے۔

۱۔ حضرت مولانا قاری حبیب الرحمن شیروانی، صدر یار جنگ، تلمیذ حضرت مولانا قاری عبدالرحمن کئی اور حضرت مولانا قاری عبدالرحمن پانی پتی

۲۔ امام ربانی حضرت مولانا قاری رشید احمد گنگوہی، مستند عربک کالج۔ دہلی

۳۔ شیخ الہند حضرت مولانا قاری محمود حسن دیوبندی، تلمیذ حضرت مولانا قاری عبدالرحمن محدث پانی پتی

۴۔ مفتی اعظم حضرت مولانا قاری عزیز الرحمن عثمانی

۵۔ حکیم الامت حضرت مولانا قاری اشرف علی تھانوی، تلمیذ حضرت مولانا قاری عبداللہ مہاجر کئی

۶۔ شیخ الاسلام حضرت مولانا قاری سید حسین احمد مدنی، مستند درس گاہ مسجد نبوی علیہ السلام۔ مدینہ منورہ

۷۔ افضل المفسرین حضرت علامہ قاری شبیر احمد عثمانی، تلمیذ حضرت مولانا قاری عبدالوحید الہ آبادی

۸۔ حضرت مولانا قاری رحیم اللہ بجنوری، مستند دارالعلوم دیوبند

۹۔ حضرت مولانا قاری خلیل احمد سہارن پوری

۱۰۔ شیخ الحدیث حضرت مولانا قاری محمد زکریا مہاجر مدنی، تلمیذ حضرت قاری حسن الشاعر مدنی

۱۱۔ مؤرخ ملت حضرت مولانا قاری سید محمد میاں دیوبندی، تلمیذ حضرت مولانا قاری عبدالوحید الہ آبادی

۱۲۔ حکیم الاسلام حضرت مولانا قاری محمد طیب قاسمی، تلمیذ حضرت مولانا قاری عبدالوحید الہ آبادی

۱۳۔ مولانا قاری محمد طاہر قاسمی، تلمیذ حضرت مولانا قاری عبدالوحید الہ آبادی

- ۱۴۔ امیر شریعت حضرت مولانا قاری سید عطاء اللہ شاہ بخاریؒ
- ۱۵۔ شیخ طریقت حضرت مولانا قاری سید حامد میاںؒ، تلمیذ حضرت مولانا قاری حفظ الرحمن دیوبندیؒ
- ۱۶۔ مولانا پروفیسر قاری سید انوار الحسن شیرکوٹیؒ، تلمیذ حضرت مولانا قاری محمد یامینؒ
- ۱۷۔ حبان الہند حضرت مولانا قاری احمد سعید دہلویؒ
- ۱۸۔ حضرت مولانا قاری عبدالحی لکھنویؒ، تلمیذ حضرت مولانا قاری عبد الرحمن مکیؒ
- ۱۹۔ امام الہند حضرت مولانا قاری ابوالکلام آزادؒ، مستند درس گاہ حرم مکہ مکرمہ
- ۲۰۔ حضرت مولانا قاری شریف احمد مدظلہ (مصنف ”تاریخ قرآن“ و کتب کثیرہ) تلمیذ حضرت مولانا قاری عبدالمالکؒ، حضرت مولانا قاری سید حامد حسینؒ
- ۲۱۔ مفسر قرآن حضرت مولانا قاری سید اخلاق حسین قاسمی مدظلہ۔ دہلی، تلمیذ حضرت مولانا قاری شریف احمد مدظلہ
- ۲۲۔ حضرت مولانا قاری محمد احمد قادری مدظلہ، تلمیذ حضرت مولانا قاری شریف احمد مدظلہ
- ۲۳۔ حضرت مولانا قاری سید ارشد مدنی مدظلہ، مستند دارالعلوم دیوبند
- ۲۴۔ حضرت مولانا قاری مفتی محمد رفیع عثمانی مدظلہ، تلمیذ حضرت مولانا قاری شریف احمد مدظلہ
- ۲۵۔ حضرت مولانا قاری مفتی محمد تقی عثمانی مدظلہ، تلمیذ حضرت مولانا قاری عبدالعزیز شوقیؒ
- ۲۶۔ مولانا قاری شرف علی تھانویؒ، تلمیذ حضرت مولانا قاری عبدالعزیز شوقیؒ
- ۲۷۔ مولانا محمود اشرف عثمانیؒ، تلمیذ حضرت مولانا قاری عبدالعزیز شوقیؒ
- ۲۸۔ حضرت مولانا قاری سید محمود میاں مدظلہ، تلمیذ حضرت مولانا قاری عبد الرحمن ڈیرویؒ
- ۲۹۔ حضرت مولانا قاری ڈاکٹر مفتی عبدالواحد مدظلہ، تلمیذ حضرت مولانا قاری عبد الرحمن ڈیرویؒ
- ۳۰۔ حضرت مولانا قاری نعیم الدین مدظلہ، تلمیذ حضرت مولانا قاری عبد الرحمن ڈیرویؒ
- اس میں اضافے کی گنجائش ہے۔ ہم نے صرف یہ بتانے کے لیے کہ فن تجوید کی حفاظت کے لیے اللہ کی طرف سے کیسا انتظام ہے، یہ سرسری فہرست بنائی۔

فن تجوید میں علمائے دیوبند کے مدرسین:

علمائے دیوبند کے وہ خوش نصیب جنہیں تجوید و قرأت اور تحفیز القرآن کے

مدارس قائم کرنے کا موقع ملا اور تدریسی خدمات انجام دیں، ان کی بھی سرسری فہرست یہاں درج کی جا رہی ہے۔

۱۔ حضرت مولانا قاری عبدالرحمن محدث پانی پتیؒ

۲۔ حضرت مولانا قاری عبدالسلام پانی پتیؒ

۳۔ حضرت مولانا قاری عین القضاۃ لکھنویؒ، بانی مدرسہ فرقانیہ۔ لکھنؤ

۴۔ حضرت مولانا قاری عبداللہ مراد آبادیؒ، صدر مدرس تجوید مدرسہ شاہی۔ مراد آباد

۵۔ حضرت مولانا قاری محمد نظر امروہوی نقویؒ، مدرس مدرسہ فرقانیہ۔ لکھنؤ

۶۔ حضرت مولانا قاری عبدالرحمن رام پوریؒ، مدرس مدرسہ عالیہ۔ رام پور

۷۔ حضرت مولانا قاری ضیاء الدین احمد الہ آبادیؒ، مدرس مدرسہ تجوید القرآن۔ سہارن پور

۸۔ حضرت مولانا قاری محی الاسلام پانی پتیؒ

۹۔ حضرت مولانا قاری عبدالحق سہارن پوریؒ، مدرس مدرسہ تجوید القرآن۔ سہارن پور

۱۰۔ حضرت مولانا مفتی قاری سعید احمد سہارن پوریؒ، مدرس مدرسہ مظاہر العلوم۔ سہارن پور

۱۱۔ حضرت مولانا قاری محی الدین مکیؒ، مدرس مدرسہ فرقانیہ۔ لکھنؤ

۱۲۔ حضرت مولانا قاری عبدالمالک علی گڑھیؒ، بانی مرکزی دارالترتیل و قرأت۔ لاہور

۱۳۔ حضرت مولانا قاری حفظ الرحمن دیوبندیؒ، مدرس دارالعلوم دیوبند

۱۴۔ حضرت مولانا قاری محمد سلیمان دیوبندیؒ، شیخ التجوید مدرسہ مظاہر العلوم۔ سہارن پور

۱۵۔ حضرت مولانا قاری محمد سابق لکھنویؒ، مدرس مدرسہ فرقانیہ۔ ٹونک

۱۶۔ حضرت مولانا قاری حبیب اللہؒ، شیخ التجوید مدرسہ فرقانیہ۔ ٹونک

۱۷۔ حضرت مولانا قاری عبدالوحید الہ آبادیؒ، مدرس دارالعلوم دیوبند

۱۸۔ حضرت مولانا قاری سید حامد حسین علی گڑھیؒ، مدرس مدرسہ عالیہ فتح پوری۔ دہلی/دارالعلوم

ٹانک واڑہ۔ کراچی

۱۹۔ حضرت مولانا قاری عتیق احمد دیوبندیؒ، مدرس دارالعلوم دیوبند

۲۰۔ حضرت مولانا قاری جلیل الرحمن عثمانیؒ، مدرس دارالعلوم دیوبند

- ۲۱۔ حضرت مولانا قاری محمد نعمان بلیاویؒ، شیخ التجوید مدرسہ تعلیم الدین۔ ڈابھیل
- ۲۲۔ حضرت مولانا قاری محمد یامینؒ، مدرس دارالعلوم دیوبند
- ۲۳۔ حضرت مولانا قاری محمد میاں دیوبندیؒ، شیخ التجوید مدرسہ عالیہ فتح پوری۔ دہلی
- ۲۴۔ حضرت مولانا قاری فتح محمد پانی پتیؒ، شیخ التجوید دارالعلوم۔ کراچی
- ۲۵۔ حضرت مولانا قاری عبدالحقؒ، شیخ التجوید مدرسہ عربیہ اسلامیہ۔ کراچی
- ۲۶۔ حضرت مولانا قاری رحیم بخش پانی پتیؒ، شیخ التجوید مدرسہ خیر المدارس۔ ملتان
- ۲۷۔ حضرت مولانا قاری شریف احمد ظہم۔ بانی مدرسہ تعلیم القرآن شریفیہ۔ کراچی
- ۲۸۔ حضرت قاری سراج احمد لاہوریؒ، یکے از بانیان دارالعلوم اسلامیہ۔ لاہور
- ۲۹۔ حضرت مولانا قاری محمد شریفؒ، بانی دارالقرآن۔ لاہور
- ۳۰۔ حضرت مولانا قاری اظہار احمد تھانویؒ، مدرسہ اسلامی یونیورسٹی۔ اسلام آباد
- ۳۱۔ حضرت مولانا قاری عبدالرحمن ڈیرویؒ، مدرس جامعہ مدنیہ۔ لاہور
- ۳۲۔ حضرت قاری عبدالرشید مدظلہؒ، شیخ التجوید دارالعلوم۔ کراچی
- اس میں بھی اضافے کی گنجائش ہے۔ ارادہ ہے کہ علمائے دیوبند کی فن تجوید پر خدمات کا ایک مکمل جائزہ تصنیف ہو۔ اللہ تعالیٰ اس کے لیے آسانی پیدا فرمائے۔ آمین
- قارئین محترم کے لیے یہاں اتنا بھی کافی ہے۔ جس سے فن تجوید کے ذریعے کلام الہی کی حفاظت کیسے ہوئی؟ سارا نقشہ سامنے آ جاتا ہے۔ اور ان شاء اللہ قیامت تک یہ سلسلہ جاری و ساری رہے گا۔

حفاظت قرآن بہ ذریعہ تراجم و تفاسیر

قرآن کریم کو یہ بھی شرف و امتیاز حاصل ہے کہ جس طرح اس کے الفاظ کی حفاظت بہ ذریعہ حفاظ اور طرز ادا کی حفاظت بہ ذریعہ قراہور ہی ہے اسی طرح اس کے معانی و مطالب کی حفاظت تراجم اور تفاسیر کے ذریعے ہو رہی ہے۔

آج دنیا میں کسی آسمانی کتاب کے ترجمے اور تفاسیر قرآن مجید کے ترجموں اور تفاسیروں کے برابر نہیں ملیں گے، اور یہ صرف ہماری اردو زبان میں نہیں بلکہ دنیا کی ہر زبان میں ملیں گے۔

دارالعلوم دیوبند (انڈیا) کا ترجمان رسالہ ماہ نامہ ”دارالعلوم“۔ اگست ۱۹۵۵ء کے شمارہ میں لکھتا ہے:

”پچھلی چند صدیوں سے قرآن مجید کے تراجم میں بہ کثرت اضافہ ہوتا جا رہا ہے اور سترہویں صدی سے اب تک یورپ و ایشیا کی تقریباً اُنٹالیس زبانوں میں کم و بیش ایک سو تینتیس ترجمے شائع ہو چکے ہیں، اور یہ دیکھ کر حیرت ہوتی ہے کہ یہ ترجمے اسلامی ممالک اور ایشیا سے زیادہ یورپ کی زبانوں میں ہوئے ہیں۔ حتیٰ کہ اب یورپ کی کوئی زبان ایسی نہیں ہے جسے علمی زبان کہا جاسکے اور اس میں قرآن مجید کے متعدد ترجمے نہ ہو چکے ہوں۔ انگریزی اور فرانسیسی میں تو بعض ترجمے تیس تیس اور پینتیس پینتیس ایڈیشن شائع ہو چکے ہیں۔“

پھر یہی رسالہ لکھتا ہے:

”عرصہ ہوا مصر کے مشہور رسالہ ”الہلال“ میں تراجم قرآن کی ایک فہرست

شائع ہوئی تھی، جس میں تقریباً ایک سو پچیس ترجموں کی تفصیلات درج تھیں۔“

پھر اسی رسالے نے اجمالاً دنیا کی مشہور زبانوں میں تراجم کی تعداد، ماہ نامہ

”برہان“ - دہلی بابت فروری، مارچ ۱۹۴۰ء کے حوالے سے شائع کی ہے۔ ہم ہر دو رسائل کے شکریے کے ساتھ اس کو اپنی اس کتاب میں شامل کرتے ہیں۔

دنیا کی مختلف زبانوں میں قرآن مجید کے تراجم کی فہرست

نمبر شمار	زبان	تراجم	نمبر شمار	زبان	تراجم
۱	انگریزی	۱۷	۷	چینی	۴
۲	جرمنی (ڈچ)	۱۳	۸	فارسی	۸
۳	ایتالین	۸	۹	بنگلہ	۵
۴	فرچ	۷	۱۰	گجراتی	۴
۵	اسپینیش	۶	۱۱	پنجابی	۴
۶	ہالینڈ	۵	۱۲	ہندی	۲

ہماری معلومات کے مطابق یہ فہرست نامکمل ہے۔ ان زبانوں کے علاوہ سندھی، پشتو، بلوچی زبانوں میں بھی ترجمے شائع ہوئے ہیں۔ اور یہ تو ۱۹۴۰ء تک کا نقشہ ہے، اس کے بعد بھی دنیا کی مختلف زبانوں میں تراجم کا اضافہ ہوا ہے، مثلاً:

ترکی پانچ ترجمے، روسی ایک ترجمہ، جاپانی ایک ترجمہ، پشتو ایک ترجمہ۔ ہم نے تو یہ نقشہ صرف اس لیے دیا ہے کہ قارئین اس سے دو باتوں کا اندازہ کر سکیں گے۔

اول یہ کہ اللہ تعالیٰ اِنَّا نَحْنُ نَزَّلْنَا الذِّكْرَ وَاِنَّا لَهٗ لَحَفِظُوْنَ (سورہ حجر: ۹) کے اعلان پر لوگوں سے کس طرح عمل کر رہی ہیں۔

دوم یہ کہ یہ خدمت صرف مسلمانوں سے نہیں بلکہ اپنوں سے زیادہ غیر اقوام سے لے رہے ہیں۔ فرق صرف اتنا ہے کہ غیر اقوام تجارت کے پیش نظر یہ کام کر رہی ہیں اور مسلمان اس کی خدمت میں دین کو مقدم رکھتے ہیں اور اس کی نشر و اشاعت کو اپنی نجات اور فلاح دارین کا دریعہ سمجھتے ہیں۔

ابھی کچھ عرصے پہلے کی بات ہے کہ اسرائیل نے قرآن میں کچھ تحریف کر کے اس کو دنیاۓ عرب میں پھیلانے کی کوشش کی تو اللہ تعالیٰ نے اس کی سرکوبی سعودی عرب کے شاہ فیصل شہیدؒ سے کرادی، اور پاکستان میں فرقہ ضالہ قادیانیوں نے اس کی ناکام کوشش کی تو علمائے حق نے اس کوشش کا ناکام بنا دیا۔ غرض یہ کہ ان تفصیلات سے ہر سمجھ دار شخص یہ فیصلہ بہ آسانی کر سکتا ہے کہ اللہ تعالیٰ کن انوکھے طریقوں سے قرآن پاک کی حفاظت کر رہے ہیں۔

تراجم قرآن کی یہ فہرست تو وہ ہے جس میں مختلف ممالک میں شائع شدہ تراجم کی نشان دہی کی گئی ہے، اس کے بعد ہم پاک و ہند کے تراجم کی فہرست پیش کرتے ہیں، جن سے قارئین کو یہ اندازہ ہو جائے گا کہ ان دونوں ملکوں کا خدمت قرآن میں کتنا حصہ ہے۔ اس تفصیل سے قبل میں اپنے پیرومرشد شیخ الاسلام حضرت مولانا سید حسین احمد صاحب مدنی نور اللہ مرقدہ کا تبرکاً قرآن کریم کے متعلق ایک مقولہ درج کرنا مناسب سمجھتا ہوں۔ مولانا نے فرمایا:

”قرآن نازل ہوا حجاز میں، پڑھا گیا مصر میں، سمجھا گیا ہندوستان میں۔“

مولانا کا یہ مقولہ تقسیم ہند یعنی پاکستان بننے سے پہلے کا ہے، چنانچہ اس مقولے کی صداقت کا اندازہ آپ اردو کے تراجم و تفاسیر سے کر سکتے ہیں۔

پاک و ہند کے اردو تراجم اور مترجمین قرآن ایک نظر میں:

اس فہرست کے پیش کرنے کا مقصد یہ ہے کہ قارئین واقف ہو سکیں کہ علمائے کرام کا قرآن کریم کی خدمت میں کتنا حصہ ہے اور غیر علما کا کتنا۔ یہ فہرست سن طباعت کے لحاظ سے ترتیب دی گئی ہے، ہم یہ تعارف ماہ نامہ ”دارالعلوم“ اگست ۱۹۵۵ء محترم سید محبوب رضوی کے مضمون سے اخذ کر کے شکریے کے ساتھ پیش کر رہے ہیں۔

① ترجمہ حضرت شاہ عبدالقادر صاحب محدث دہلوی:

آپ حکیم الامت حضرت شاہ ولی اللہ صاحب رحمہ اللہ کے صاحب زادے ہیں۔ اردو زبان میں آپ کا یہ ترجمہ سب سے زیادہ پرانا اور سب سے پہلا ہے، جو مستند ہونے کے ساتھ ساتھ بامحاورہ اور سہل و آسان بھی ہے۔ اس کے متعلق علمائے کرام کا متفقہ فیصلہ ہے کہ اگر اردو زبان میں اللہ تعالیٰ قرآن نازل فرماتے تو حضرت شاہ صاحب والے ہی الفاظ ہوتے۔

میں نے اپنے اساتذہ اور بزرگوں سے سنا ہے کہ حضرت شاہ صاحبؒ نے یہ ترجمہ بارہ سال کی مدت میں اعتکاف میں بیٹھ کر کیا ہے اور جس پتھر سے آپ کمر لگا کر بیٹھتے تھے اس میں کمر کا نشان پڑ گیا تھا۔

یہی وجہ ہے کہ اللہ تعالیٰ نے اس ترجمے کو ایسا شرف قبولیت بخشا کہ آج تک علما اس کی تعریف کرتے ہیں اور اس سے خوشہ چینی کر رہے ہیں۔

یہ ترجمہ پہلی مرتبہ ۱۲۵۳ھ/۱۸۳۷ء میں کلکتہ سے دو جلدوں میں شائع ہوا تھا۔ پہلی جلد سورہ کہف تک، دوسری جلد سورہ مریم سے ختم تک۔ پھر ۱۳۰۷ھ/۱۸۹۰ء میں مطبع احمدی دہلی میں چھپا۔

حضرت شاہ صاحبؒ کے اس ترجمے کو دو سو سال سے زیادہ کا عرصہ گزر گیا ہے، اس عرصے میں بہت سے لوگوں نے اس میں کافی کاٹ چھانٹ کر دی، جس کی اصلاح ہندوستان کے مشہور مفسر قرآن مولانا سید اخلاق حسین صاحب قاسمی دہلوی مدظلہ نے ”محاسن موضح قرآن“ نامی کتاب میں فرمائی ہے۔ پھر اس کا ایک تصحیح شدہ نسخہ بھی مرتب کر دیا ہے۔ اللہ تعالیٰ اُن کو جزائے خیر دے۔ آمین!

وہ اس کے متعلق تحریر فرماتے ہیں:

”خدا تعالیٰ کا ہزار ہزار شکر و احسان ہے کہ اس نے اپنے خاص فضل و کرم

سے امام المفسرین حضرت مولانا شاہ عبدالقادر صاحب محدث دہلویؒ ابن

حضرت شاہ ولی اللہ دہلویؒ کے نایاب و نادر اور مبارک و مقبول اردو

ترجمہ ”موضح قرآن“ کو لفظی اور معنوی تحریفات سے محفوظ کر کے اور حضرت شاہ صاحبؒ کے تفسیری فوائد اور ترجمہ کے علمی، ادبی اور تفسیری محاسن و لطائف کو آسان اردو زبان میں واضح اور مشرح کر کے ”مستند موضح قرآن“ کی شکل میں پیش کرنے کی سعادت سے بہرہ ور فرمایا۔

”محاسن موضح قرآن“ میں ”مستند موضح قرآن“ کا تعارف کراتے ہوئے اس کی حسب ذیل خصوصیات کی طرف اشارہ کیا گیا ہے۔

① مستند موضح قرآن میں سابق نسخوں کی کتابی غلطیوں اور لفظی تحریفات کو دور کر کے ایک صحیح نسخہ پیش کرنے کی کوشش کی گئی ہے۔

② پرانے اردو، ہندی الفاظ اور محاورات کی ضروری تشریح کر کے ترجمہ اور فوائد کو معنوی تحریف سے محفوظ کیا گیا ہے۔

۳۔ حضرت شاہ صاحبؒ نے ترجمہ اور فوائد میں جن علمی، ادبی اور تفسیری محاسن و لطائف کی رعایت فرمائی ہے انہیں حاشیے کی گنجائش کے مطابق واضح کیا گیا ہے۔

④ حضرت شاہ صاحبؒ نے جن تشریحی فوائد میں اپنی اجتہادی بصیرت کے مطابق سب سے الگ راہ اختیار کی ہے اس پر روشنی ڈالی ہے۔

مولانا شبیر احمد صاحب عثمانیؒ اور مولانا احمد سعید صاحب دہلویؒ نے اپنے تشریحی حواشی میں اگرچہ حضرت شاہ صاحبؒ کے تفسیری فوائد کو کہیں حضرت شاہ صاحبؒ کا نام لے کر اور کہیں نام لیے بغیر اپنی عبارت میں سمو کر پیش کیا ہے، لیکن جن فوائد کی عبارت کو مشکل پایا ہے انہیں بالکل چھوڑ دیا ہے۔ (راقم نے حضرت شاہ صاحبؒ کے ان مجتہدانہ فوائد کے اقتباسات ”محاسن موضح قرآن“ کے آخر میں مستقل عنوان کے تحت شائع کر دیئے ہیں۔ تاکہ ان سے استفادہ کرنے میں آسانی ہو)۔ لیکن ”مستند موضح قرآن“ میں کوشش کی گئی ہے کہ حضرت شاہ صاحبؒ کا کوئی

بیش قیمت تفسیری فائدہ (خواہ اس کی عبارت اختصار اور پرانی زبان ہونے کی وجہ سے کتنی ہی مشکل نظر آئے) ایسا نہ رہے جس کی نادر کلامی اور اعتقادی معارف سے قارئین محروم رہیں۔

⑤ حضرت شاہ ولی اللہ دہلویؒ، حضرت شاہ عبدالقادر صاحبؒ اور حضرت شاہ رفیع الدین صاحبؒ کے فارسی اور اردو تراجم کے درمیان جہاں جہاں کوئی فکر انگیز اختلاف پایا جاتا ہے اور اس میں کوئی تفسیری نکتہ پوشیدہ ہوتا ہے اسے بھی نمایاں کیا گیا ہے۔

⑥ تفسیری فوائد میں حضرات صحابہ کرامؓ اور تابعینؓ کے جن اقوال کو حضرت شاہ صاحبؒ نے ماخذ بنایا ہے ان کی طرف بھی ضروری تشریح کے ساتھ اشارہ کر دیا گیا ہے۔

⑦ حضرت شاہ صاحبؒ نے تفسیری روایات میں بعض اسرائیلی روایات کو ان کی شہرت کی وجہ سے قبول کر لیا ہے، ان کی نشان دہی بھی حسب موقع کر دی گئی ہے اور ان روایات میں محققین اہل تفسیر، امام بغویؒ، صاحب معالم المنزیل متوفی ۵۱۶ھ/۱۱۲۲ء، امام فخر الدین رازیؒ متوفی ۶۰۶ھ/۱۲۱۰ء، علامہ ابن کثیر دمشقیؒ متوفی ۷۷۴ھ/۱۳۷۷ء، علامہ ابوالقاسم محمد ابن عمر زنجیزیؒ متوفی ۵۳۸ھ/۱۱۴۳ء کی تحقیقات پیش کر دی گئی ہیں۔

⑧ ہندوستان کے ایک طبقے کی جانب سے حضرت شاہ صاحبؒ کے ترجمے پر جو سطحی قسم کے اعتراضات کیے گئے ہیں، علمی اور تحقیقی انداز سے ان کے جوابات بھی دیئے گئے ہیں۔ یہ اہم علمی اور تحقیقی کام ہندوستان کے صبر آزما حالات میں بارہ سال کے اندر کس طرح انجام پایا؟ خاک سارا سے خدا تعالیٰ کا خالص فضل و کرم اور خاندان ولی اللہی کی روحانی کرامت ہی سمجھتا ہے۔

پچھلے دو سو برس میں موضح قرآن کے جتنے ایڈیشن چھپے اور قلمی خطی نسخے جو

ملک کی مختلف لائبریریوں میں محفوظ ہیں اور لدھیانہ پنجاب کی عیسائی مشنری کی طرف سے رومن میں چھپا ہوا ایڈیشن..... ان میں کے قریب نسخوں کو سامنے رکھ کر ”موضح قرآن“ کی کتابی اغلاط کی تصحیح کی گئی۔

انڈیا آفس لندن کی مطبوعہ فہرست میں جن قدیم نسخوں کا تذکرہ ہے ان کی چھان بین میں فریڈم ڈاکٹر شریف حسین قاسمی سلمہ استاذ شعبہ فارسی دہلی یونیورسٹی نے خاک سار کی مدد کی۔

ایچ ایم سعید کمپنی کراچی کے پیش نظر مطبوعہ ایڈیشن کے بارے میں اب یہ کہا جاسکتا ہے کہ انسانی سعی کی حد تک کتابت و املا کی تمام غلطیوں سے اور حضرت شاہ صاحبؒ کے فوائد میں فرقہ شیعہ اور اہل باطل نے جو تحریفات کی تھیں ان سے یہ ایڈیشن بالکل محفوظ ہے۔ اور اس طرح ولی اللہی خاندان کا یہ الہامی ترجمہ جو اہل علم کے طبقے میں قریب قریب متروک ہوتا جا رہا تھا، پھر اہل علم کی پیاس بجھانے اور عوام کو ہدایت دینے کے قابل ہو گیا ہے۔ (مستند موضح قرآن ص ۱۲، ۱۳)

مولانا قاسمی مدظلہ کا یہ علمی شاہ کار پاکستان کے قدیم ناشر کتب جناب حاجی محمد زکی مرحوم (خلیفہ عارف باللہ حضرت ڈاکٹر عبدالحی عارفیؒ) کے صاحب زادگان نے خوب اہتمام سے ایچ ایم سعید کمپنی کراچی سے شائع کیا ہے۔

② ترجمہ حضرت شاہ رفیع الدین صاحب محدث دہلویؒ

آپ حضرت شاہ عبدالقادر صاحبؒ کے حقیقی بھائی ہیں۔ آپ کا یہ ترجمہ پہلی مرتبہ ۱۲۵۶ھ/۱۸۴۰ء میں کلکتہ کے مطبع اسلامی پریس میں چھپا۔ اس کے بعد سے آج تک اس کی اشاعت کا سلسلہ جاری ہے۔

③ زاد الآخرة ۱۲۲۲ھ:

یہ قرآن مجید کا منظوم ترجمہ ہے۔ اس کے مصنف مولوی عبدالسلام صاحبؒ ہیں،

ان کا تخلص سلام ہے۔ ترجمہ کا ”زاد الآخرة“ تاریخی نام ہے، جس سے ۱۲۴۴ھ نکلتا ہے، ۱۲۸۵ھ/۱۸۶۳ء میں مطبع نول کشور لکھنؤ سے چار جلدوں میں شائع ہوا ہے۔

④ ترجمہ سرسید احمد خاں:

یہ ترجمہ تفسیر القرآن کے ساتھ شائع ہوا ہے۔ اس کی پہلی جلد ۱۲۹۷ھ/۱۸۸۰ء میں شائع ہوئی، اس کے بعد وقتاً فوقتاً ۱۳۱۳ھ/۱۸۹۶ء تک اس کی چھ جلدیں شائع ہوئیں، جو سورہ بنی اسرائیل تک کے ترجمہ و تفسیر پر مشتمل ہیں۔ ساتویں جلد میں سورہ انبیاء کا ترجمہ اور تفسیر ہے، یہ جلد چھپنے نہ پائی تھی کہ مترجم کا انتقال ہو گیا۔ مصنف ”مسدس حالی“ خواجہ الطاف حسین حالی مرحوم نے اس تفسیر کے متعلق اپنی رائے ان الفاظ میں ظاہر کی ہے

”سرسید نے اس تفسیر میں جا بجا ٹھوکریں کھائی ہیں اور بعض بعض مقامات پر ان سے رکیک لغزشیں ہوئی ہیں۔“ (حیات جاوید حصہ اول، ص: ۱۸۴)

⑤ ترجمہ مولانا عبدالحق صاحب حقانی:

علمائے کرام نے اس ترجمے کو مستند مانا ہے۔ تفسیر فتح المنان معروف بہ ”تفسیر حقانی“ کے ساتھ آٹھ جلدوں میں شائع ہوا ہے۔ پہلی سات جلدیں ۱۳۰۵ھ/۱۸۸۸ء سے لے کر ۱۳۱۳ھ/۱۸۹۶ء تک اور آٹھویں جلد جو پارہ عم پر مشتمل ہے ۱۳۱۸ھ/۱۹۰۰ء میں مطبع مجتہائی دہلی میں چھپی۔ اس کے بعد کئی ایڈیشن چھپ چکے ہیں۔ خواص و عوام میں ”تفسیر حقانی“ کے نام سے مشہور ہے۔

⑥ خلاصۃ التفاسیر:

مصنفہ مولانا فتح محمد صاحب تائب لکھنؤی۔ یہ ترجمہ قرآن مع تفسیر کے چار جلدوں میں مطبع انوار محمدی لکھنؤ سے ۱۳۰۹ھ/۱۸۹۶ء سے ۱۳۱۰ھ/۱۸۹۳ء تک چھپتا رہا۔

④ ترجمہ ڈپٹی نذیر احمد دہلوی:

ڈپٹی صاحب مرحوم کا یہ ترجمہ مع حواشی پہلی مرتبہ ۱۳۱۱ھ/۱۸۹۳ء میں، پھر دوسری مرتبہ ۱۳۱۹ھ/۱۹۰۱ء میں مطبع انصاری میں چھپا ہے اور اب تک کئی ایڈیشن چھپ چکے ہیں۔

ڈپٹی صاحب کے اس ترجمے کے بعض حصوں پر علما نے اعتراض کیا ہے۔ اس سلسلے میں حکیم الامت حضرت مولانا اشرف علی صاحب تھانویؒ نے ”اصلاح ترجمہ دہلویہ“ کے نام سے ایک رسالہ لکھا ہے۔

⑤ ترجمہ حضرت مولانا عاشق الہی صاحب میرٹھی:

یہ ترجمہ ۱۳۲۰ھ/۱۹۰۲ء میں پہلی مرتبہ مطبع ”خیر المطالع“ لکھنؤ میں چھپا ہے، اس کے بعد اب تک کئی ایڈیشن چھپ چکے ہیں۔ اس ترجمے کے متعلق حضرت شیخ الہند مولانا محمود حسن محدث دیوبندی رحمہ اللہ لکھتے ہیں:

”بندہ کے احباب میں اول مولوی عاشق الہی سلمہ ساکن میرٹھ نے ترجمہ کیا، اس کے بعد مولانا اشرف علی صاحب سلمہ اللہ نے ترجمہ کیا۔ احقر نے دونوں ترجموں کو تفصیل سے دیکھا ہے، جو جملہ خرابیوں سے پاک و صاف اور عمدہ ترجمے ہیں۔“ (مقدمہ موضح قرآن)

⑥ ترجمہ ڈاکٹر عبدالحکیم:

مترجم نے ترجمے کے ساتھ حواشی بھی لکھے ہیں، جو ”تفسیر القرآن بالقرآن“ کے نام سے موسوم ہیں۔ ۱۳۲۳ھ/۱۹۰۷ء میں شائع ہوا ہے، مقام اشاعت تراوڑی، ضلع کرنال مشرقی پنجاب (انڈیا) مطبع عزیزی ہے۔ ترجمہ نہایت سلیس و شستہ اور بامحاورہ ہے۔

⑩ ترجمہ مولانا ثناء اللہ صاحب امرتسری:

مولانا مرحوم نے قرآن پاک کی تفسیر لکھی، اس کا نام ”تفسیر ثنائی“ ہے۔ اسی تفسیر کے ذیل میں ترجمہ بھی لکھا ہے جو تفسیر کے ساتھ سات جلدوں میں مولانا نے اپنے زیر اہتمام ۱۳۲۵ھ/۱۹۰۸ء میں مطبع اہل حدیث امرتسر سے چھپوا کر شائع کیا۔

⑪ ترجمہ مرزا حیرت دہلوی:

مرزا حیرتؒ اپنی بعض خصوصیات کی وجہ سے جانی پہچانی شخصیت ہیں۔ مرزا صاحبؒ کا خود اپنا مطبع تھا، جو کرزن پریس کے نام سے مشہور تھا۔ اس ترجمے پر کچھ حواشی بھی لکھے ہیں، ترجمے میں بہت سے اغلاط ہیں، جن کی اصلاح اور نشان دہی کے لیے حضرت مولانا تھانویؒ نے ”اصلاح ترجمہ مرزا حیرت“ کے نام سے ایک رسالہ لکھا ہے۔ مولانا کا یہ اصلاحی رسالہ مطبع قیومی کان پور میں ۱۳۳۰ھ/۱۹۱۲ء میں چھپا ہے۔

⑫ ترجمہ احمد رضا خان صاحب بریلوی:

اس ترجمے کا تاریخی نام ”کنز الایمان فی ترجمۃ القرآن“ (۱۳۳۰ھ/۱۹۱۲ء) ہے۔ پہلے مطبع نعیمی اور مطبع اہل سنت مراد آباد سے دو مرتبہ چھپا، تیسری مرتبہ دہلی میں چھپا۔ پاکستان بننے کے بعد تاج کمپنی نے چھاپا، اس کے بعد موصوف سے عقیدت رکھنے والے اداروں نے چھاپنے کا اہتمام کیا۔ موصوف نے اپنے ترجمے میں فحش تحریفات کی ہیں۔ اس سلسلے میں حضرت مولانا سید حامد میاںؒ کا تبصرہ ”نقد و تبصرہ“۔ حضرت مولانا سرفراز خان صفدر مدظلہم کی تالیف ”تنقید متن بر تفسیر نعیم الدین“ اور حضرت مولانا سید اخلاق حسین قاسمی مدظلہ کی تالیف ”فاضل بریلوی کے ترجمہ قرآن پر ایک نظر“ ملاحظہ کیجیے۔

⑬ ترجمہ حکیم الامت حضرت مولانا اشرف علی صاحب تھانویؒ:

حضرت مرحوم کا جیسے نام روشن ہے اسی طرح ترجمہ بھی روشن ہے۔ یہ ترجمہ

بامحاورہ اور علما و عوام دونوں کے لیے یکساں مفید ہے۔ یہ ترجمہ مولانا نے اپنی مشہور تفسیر ”بیان القرآن“ کے ضمن میں کیا ہے۔ حضرت مولانا عاشق الہی میرٹھیؒ کے ترجمہ قرآن کے تعارف میں حضرت مولانا تھانویؒ کے ترجمے کے متعلق حضرت شیخ الہندؒ کی رائے ہم پیش کر چکے ہیں۔

مولانا کا یہ ترجمہ اور تفسیر پہلی مرتبہ ۱۳۳۶ھ/۱۹۱۸ء میں مطبع مجبائی دہلی نے بارہ جلدوں میں شائع کیا تھا، اس کے بعد سے تادم تحریر تاج کمپنی اور دیگر مطابع شائع کر چکے ہیں۔ تھانہ بھون سے مولانا شبیر علی مرحوم نے تفسیر بیان القرآن شائع کی تھی، وہ سب سے معتبر ہے۔ کثرت اشاعت کے اعتبار سے حضرت شاہ عبدالقادرؒ کے ترجمے کے بعد اس کا نمبر ہے۔

۱۴) ترجمہ شیخ الہند حضرت مولانا محمود حسن صاحب دیوبندیؒ:

چوں کہ تراجم کا تعارف سن طباعت کے حساب سے پیش کیا جا رہا ہے، اس لیے استاذ الاساتذہ شیخ الکل حضرت مولانا محمود حسنؒ کے ترجمے کا تعارف ان کے شاگرد حضرت مولانا تھانویؒ کے تعارف کے بعد پیش کیا گیا ہے، ورنہ دل یہ چاہتا تھا استاذ کے ترجمے کا تعارف شاگرد سے پہلے پیش کیا جاتا۔

حضرت شیخ الہندؒ نے اس ترجمے کی ابتداء ۱۳۲۷ھ/۱۹۰۹ء میں کر دی تھی، لیکن تکمیل بحرہ روم کے جزیرہ مالٹا میں بہ زمانہ اسارت ہوئی۔ مولانا کا انتقال ۱۳۳۹ھ/۱۹۲۱ء میں ہوا۔ انتقال کے بعد ”مدینہ پریس بجنور“ (انڈیا) کے مالک مولوی مجید حسن صاحب مرحوم نے حضرت شیخ الہندؒ کی اہلیہ مرحومہ سے اس کے حقوق اشاعت لے کر ۱۳۴۲ھ/۱۹۲۴ء میں شائع کیا، پورے قرآن مجید کا ترجمہ اور سورہ نساء تک کی تفسیر حضرت شیخ الہندؒ کی ہے۔ قرآن کریم کا یہ ترجمہ اور اس کے حواشی اپنی ظاہری اور معنوی خوبیوں اور محاسن کے اعتبار سے اب تک شائع ہونے والے تمام حواشی میں بے مثال اور شاہ کار کا درجہ رکھتے ہیں۔ یہ ترجمہ اور حواشی علمائے کرام اور جدید تعلیم یافتہ حضرات

کے لیے بڑے مفید ہیں۔

حضرت شیخ الہندؒ کا یہ ترجمہ اصل میں حضرت شاہ عبدالقادر صاحبؒ کے ترجمہ اور مطالب کی تجدید و تفصیل ہے اور حضرت شاہ صاحبؒ کی تفسیر و ترجمہ میں اردو کے جو الفاظ پرانے یا متروک ہو گئے تھے ان کو تبدیل کر کے نیا جامہ پہنایا ہے۔ چنانچہ مقدمہ قرآن میں حضرت شیخ الہندؒ لکھتے ہیں:

”میں نے ترمیم صرف دو امر میں کی ہے، اول لفظ متروک کو بدل دینا اور

کہیں کہیں حسب ضرورت اجمال کو کھول دینا۔“

درس بخاری شریف کے وقت استاذ مرحوم حضرت مولانا شبیر احمد عثمانی نے اپنا ایک خواب سنایا تھا کہ حضرت شیخ الہندؒ آگے آگے چلے جا رہے ہیں اور میں شیخ کے پیچھے پیچھے چل رہا ہوں۔ پہلے تو میں یہ سمجھا کہ خواب کی تعبیر یہ معلوم ہوتی ہے کہ حضرتؒ کی وفات کے بعد اب میرا وقت بھی قریب ہے۔ اس کے بعد حضرتؒ کے باقی ماندہ حواشی کی تکمیل کی خدمت اللہ تعالیٰ نے مجھ سے لی، تب خواب کی تعبیر واضح ہو کر سامنے آئی کہ پیچھے چلنے سے اشارہ تھا باقی ماندہ حواشی کی تکمیل کا۔

مولوی مجید حسن صاحبؒ نے تو باقاعدہ اس کے حقوق خرید کر اور حضرت شیخ الہندؒ کی اہلیہ سے اجازت لے کر شائع کیا تھا، مگر پاکستان بننے کے بعد لوگوں نے بے روک ٹوک چھاپنا شروع کر دیا اور بے شمار مرتبہ پاکستان میں چھپ چکا ہے اور چھپ رہا ہے۔

حکومت سعودیہ عربیہ نے بھی حضرت مولانا سید ابوالحسن علی ندویؒ کی کوششوں سے چھاپ کر حجاج میں کئی سال تک تقسیم کیا، لیکن غیر مقلدین نے بڑے اثر و رسوخ سے اسے بند کرادیا۔

⑮ ترجمہ خواجہ حسن نظامی دہلویؒ:

خواجہ صاحبؒ نے قرآن مجید کی عربی کے نیچے پہلے حضرت شاہ رفیع الدین

صاحب دہلوی کا ترجمہ رکھا ہے، اس کے نیچے خواجہ صاحب کا اپنا ترجمہ ہے۔ ترجمے میں قرآن کے مفہوم کو واضح اور عام فہم بنانے کے لیے قوسین میں لمبی لمبی تشریحی عبارتیں لکھ کر مطلب کو واضح کیا ہے۔ اسی وجہ سے خواجہ صاحب نے اس کو ترجمہ کے بجائے ”عام فہم تفسیر“ کا نام دیا ہے۔

ملا واحدی مرحوم نے یہ ترجمہ اپنے اہتمام سے ۱۳۳۳ھ/۱۹۲۵ء میں ہر پارہ علاحدہ علاحدہ تیس حصوں میں دہلی میں شائع کیا تھا۔

② ترجمہ حضرت مولانا ابوالکلام آزاد:

مولانا کا یہ ترجمہ ”ترجمان القرآن“ کے نام سے مشہور ہے۔ یہ ترجمہ دو جلدوں میں سورہ مومنون تک چھپا تھا۔ پہلی جلد سورہ انعام تک، دوسری سورہ مومنون تک ہے۔ مولانا کے مقام سے کم و بیش ہر شخص واقف ہے۔ مولانا نے قرآن کے مطلب کو الفاظ کے بجائے مفہوم کی صورت میں واضح کیا ہے اور حواشی کے بجائے متن کے ترجمے میں تشریحات کا اضافہ کیا ہے، جس کے لیے جابجا قوسین میں تشریحی اور توضیحی عبارتیں بڑھائی ہیں۔ اس ترجمے میں سورہ فاتحہ کی تفسیر مولانا کا ایک شاہ کار اور پورے ترجمے کی جان ہے۔

اس کے باوجود مولانا سے کہیں کہیں لغزش بھی ہوئی ہے اور اس کی وجہ مولانا کا ایک متعین نظریہ ہے، اس قسم کی لغزشوں کی طرف حضرت مولانا حفظ الرحمن صاحب مرحوم نے ”قصص القرآن“ میں توجہ دلائی ہے۔ اس کی پہلی جلد ۱۳۵۰ھ/۱۹۳۲ء میں جید پریس دہلی میں اور دوسری ۱۳۵۵ھ/۱۹۳۶ء میں مدینہ پریس بجنور (انڈیا) میں چھپی ہے۔ مولانا کے انتقال کے بعد ۱۹۸۲ء میں اس کی تیسری جلد شائع ہوئی۔ یہ مولانا محمد عبدہ کی کاوش کا نتیجہ ہے۔ اس میں سورہ نور سے آخر قرآن تک ترجمہ و تفسیر مکمل ہو گئی۔ اگرچہ اس میں سب ترجمہ اور تفسیر مولانا آزاد کی نہیں ہے، لیکن تکلم کے طور پر عمدہ کاوش ہے۔

①۷ ترجمہ وحید الزماں:

موصوف نے ترجمہ قرآن کے ساتھ اس کے تفسیری حواشی بھی لکھے ہیں، جو ”تفسیر وحیدی“ کے نام سے موسوم ہیں، ۱۳۶۳ھ/۱۹۴۳ء میں ”مطبع القرآن والسنة“ امرتسر سے شائع ہوا ہے۔

موصوف پہلے غیر مقلد تھے، اس کے بعد قادیانی ہو گئے اور اسی مذہب پر انتقال ہوا۔ یہ ترجمہ قادیانی ہونے سے پہلے کا ہے۔

①۸ ترجمہ حضرت مولانا فتح محمد صاحب جالندھری:

یہ ترجمہ اردو صرف و نحو کی مشہور کتاب ”مصابح القواعد“ کے مصنف کا ہے۔ ترجمہ عام فہم اور سلیس ہے اور اپنے مستند ہونے کی وجہ سے علمائے کرام کے نزدیک بھی معتبر و مفید ہے۔

پاکستان بننے سے پہلے لاہور کے مشہور ہندو تاجر کتب عطر چند کپور نے بھی اس کا ایڈیشن چھاپا تھا، اب پاکستان کے متعدد ناشرین نے بھی شائع کر دیا ہے۔

①۹ نظم المعانی ترجمہ کلام ربانی:

علی گڑھ (انڈیا) کے ایک شاعر مطیع الرحمن خادم نامی نے قرآن مجید کا یہ منظوم ترجمہ کیا ہے، جس کو ”نظم المعانی“ کے نام سے موسوم کیا ہے۔ شاعر موصوف نے قرآن کریم کے مختلف تراجم سامنے رکھ کر ان سے شاعری کا جامہ پہنایا ہے۔ ”زاد الآخرة“ کے بعد یہ دوسرا ترجمہ ہے جو اشعار کی صورت میں پیش کیا گیا ہے۔ بعض بعض مقامات پر غالباً ضرورت شعری کی وجہ سے شاعرانہ بے اعتدالیاں بھی ہو گئی ہیں۔ مترجم نے خود اپنے اہتمام سے اس کو آگرہ کے ”مفید عام پریس“ میں طبع کرایا ہے۔

②۰ ترجمہ القرآن مسمیٰ بہ کشف الرحمن:

یہ ترجمہ سحبان الہند حضرت مولانا احمد سعید صاحب دہلوی رحمہ اللہ کی محنت و کاوش

کا نتیجہ ہے، جو مرحوم نے حضرت علامہ مفتی محمد کفایت اللہ صاحب نور اللہ مرقدہ کی سرپرستی میں علما کی ایک جماعت کے مشورے سے کیا ہے۔ ترجمے کا نام ”کشف الرحمن“ ہے۔ حاشیے پر ایک مختصر تفسیر ”تیسیر القرآن“ ہے، اس کے بعد دوسری مفصل تفسیر ہے، اس کا نام ”تسہیل القرآن“ ہے۔ اس ترجمے کے متعلق حکیم الاسلام حضرت مولانا قاری محمد طیب صاحب ”مہتمم دارالعلوم دیوبند کی رائے پیش کر دینا کافی معلوم ہوتا ہے۔

”یہ واقعہ ہے میں تو اس ترجمے سے بہت ہی منشرح ہوا۔ مجھے تمام تراجم میں بہ وجہ بلاغت حضرت تھانوی قدس سرہ کا ترجمہ پسند تھا، لیکن یہ ترجمہ شگفتگی میں اس سے بھی کچھ سوا ہی نظر آتا ہے۔ ارادہ کرتا ہوں کہ اپنی تحریرات میں جہاں آیات کے ترجمے درکار ہوں گے تو اس ترجمہ کی نقل پر قناعت کروں گا۔“

اس ترجمے کا مقدمہ حضرت قاری صاحبؒ نے لکھا ہے۔ اس میں ایک جگہ مولانا مرحوم کے متعلق لکھتے ہیں:

”گھر کے کونے میں وہ خود تھے اور ان کے دل کے کونوں میں اللہ کی کتاب تھی۔ حافظ قرآن پہلے سے تھے، مفسر بن کر حافظ قرآن آخر میں ہو گئے اور اسی کے الفاظ و معانی کی خدمت میں اپنا وقت اخیر کر دیا۔ عین وفات کے دن جب یہ ناکارہ بھی ان کے مکان پر جنازے کے سامنے حاضر تھا تو معلوم ہوا کہ کل ہی تفسیر قرآن مکمل ہوئی ہے۔ گویا اجل مستحی کو اسی کی تکمیل کا انتظار تھا۔“

دہلی کے شگفتہ اور نکسالی زبان دانوں میں مولانا کا خاص مقام ہے۔ مولانا کا یہ ترجمہ سلیس اور عام فہم اتنا ہے کہ معمولی استعداد رکھنے والا شخص بھی اس کو سمجھ سکتا ہے۔ پندرہ پندرہ پاروں کی دو جلدوں میں ”دینی بک ڈپو۔ دہلی“ نے شائع کیا تھا۔ اس کے مفسر، مترجم اور ترجمہ کا مادہ مندرجہ ذیل ہے۔

مفسر تفسیر تسہیل القرآن (مترجم) ترجمہ کشف الرحمن

۵۷ ء ۱۹

سحبان الہند مولانا الحاج حافظ احمد سعید صاحب دہلوی دام اقبالہم

۱۹

۵۷

کشف الرحمن کا تعارف راقم الحروف کا ہے، کیوں کہ جناب محبوب رضوی صاحب نے جب اس پر تبصرہ لکھا تھا اس وقت صرف چند سورتوں کا ترجمہ نمونے کے طور پر شائع ہوا تھا، پورا ترجمہ بعد میں شائع ہوا۔

خدا کا شکر ہے پاکستان میں اس کی اشاعت کی سعادت مکتبہ رشیدیہ - کراچی نے حاصل کی۔ شایقین اس مکتبہ سے خرید فرما سکتے ہیں۔

② حاشیہ قرآن، شیخ التفسیر حضرت مولانا احمد علی صاحب لاہوری:

شیخ التفسیر حضرت مولانا احمد علی صاحب لاہوری نے قرآن پاک کو اپنے مرتبہ حاشیے سے مزین فرمایا ہے۔ گویا یہ حاشیہ قرآن پاک کی تفسیر ہے۔ مولانا مرحوم کو تفسیر قرآن پڑھانے کا جو ملکہ تھا اس سے علامہ خوبی واقف ہیں۔ قارئین اس سے اندازہ کر سکتے ہیں کہ دارالعلوم دیوبند سے فارغ ہو کر علامہ مولانا کی خدمت میں حاضر ہو کر ماہ رمضان المبارک میں دورہ تفسیر پڑھ کر دامن مراد بھر بھر کر سند لے کر جاتے تھے۔

یہ قرآن ”انجمن خدام الدین“ شیرانوالہ گیٹ کی طرف سے چھاپا گیا ہے۔ اس فصل میں میں تراجم قرآن کا تعارف پیش کیا گیا ہے۔ درمیان میں ایک ترجمے کا تعارف ہم نے قصداً چھوڑ دیا ہے، وہ محمد علی لاہوری (مرزائی) کا ہے، جس کے متعلق محبوب رضوی صاحب لکھتے ہیں:

”واقعہ یہ ہے کہ محمد علی صاحب نے اپنا یہ ترجمہ و تفسیر انگریزی دانوں ہی

کے لیے لکھا ہے اور اب تک جتنے افراد اس تفسیر کے مطالعے سے گم راہ

ہوئے وہ انگریزی خواں ہی تھے۔“

اس تعارف میں حضرت شیخ الہند کے تعارف میں میں نے اپنی طرف سے اضافہ کیا ہے۔ اسی طرح مولانا احمد علی صاحب لاہوری کے مرتب کردہ قرآن کا تعارف بھی اپنی طرف سے شامل کیا گیا ہے۔

ان کے علاوہ کراچی میں جناب اثر زبیری صاحب لکھنوی نے قرآن پاک کا منظوم ترجمہ کیا ہے۔ موصوف آج کل تاریخی شہر کراچی میں قیام پذیر ہیں۔ جس کی کتابت مشہور کاتب قرآن جناب منشی محمد یامین صاحب مرصع رقم نے کی ہے۔ اس کی کتابت کے افتتاح کی سعادت اس ناچیز کو حاصل ہوئی۔

ان کے علاوہ مولانا پروفیسر عبدالصمد صارم الازہری صاحب نے قرآن کریم کے اردو تراجم کی تعداد اکتالیس بتلائی ہے۔ جن کا ہم نے تعارف پیش کیا ہے اُن پر جن تراجم کا اضافہ ہے وہ یہ ہیں:

- | | |
|--------------------------------------|--------------------------------------|
| ۲۳۔ ترجمہ فتح الدین ازہر | ۲۲۔ ترجمہ محمد حسین قلی |
| ۲۵۔ ترجمہ مودودی صاحب | ۲۴۔ ترجمہ اقبال خانم |
| ۲۷۔ ترجمہ مولوی فتح محمد تائب لکھنوی | ۲۶۔ ترجمہ محمد ابراہیم |
| ۲۹۔ ترجمہ ابو محمد مصلح | ۲۸۔ ترجمہ نواب وقار نواز جنگ |
| ۳۱۔ ترجمہ روح اللہ میرٹھی | ۳۰۔ ترجمہ مولوی عبدالرحیم |
| ۳۳۔ ترجمہ منظوم خواجہ دل محمد | ۳۲۔ ترجمہ آغا شاعر قزلباش منظوم |
| ۳۵۔ ترجمہ مولوی نجم الدین سیوہاروی | ۳۴۔ ترجمہ شمس الدین شائق |
| ۳۷۔ ترجمہ محمد باقر لکھنوی | ۳۶۔ ترجمہ بی شیریں لکھنوی |
| ۳۹۔ ترجمہ یسین شاہ | ۳۸۔ ترجمہ احسان اللہ عباسی |
| ۴۱۔ ترجمہ سید محمد شاہ | ۴۰۔ ترجمہ امام الدین (رومن اردو میں) |

قرآن مجید کی اردو تفاسیر:

پاک و ہند کے علمائے کرام کی قرآن کریم کی خدمت کا اندازہ اردو تراجم کی

فہرست سے بہ خوبی ہو جاتا ہے۔ تراجم کے علاوہ تفسیر قرآن کی بے مثال خدمت میں بھی ان علما کا نام سرفہرست اور نمایاں ہے۔ ایک نظر تفاسیر کی فہرست پر ڈال لینا مفید اور کارآمد رہے گا۔

- ۱۔ موضح القرآن حضرت شاہ عبدالقادر صاحب محدث دہلوی ابن حضرت شاہ ولی اللہ دہلوی
- ۲۔ فتح العزیز حضرت شاہ عبدالعزیز صاحب دہلوی ابن حضرت شاہ ولی اللہ دہلوی
- ۳۔ جامع التفاسیر حضرت نواب قطب الدین صاحب دہلوی
- ۴۔ تفسیر قرآن حضرت نواب صدیق حسن خاں صاحب
- ۵۔ ترجمان القرآن حضرت مولانا ابوالکلام آزاد
- ۶۔ تفسیر بیان القرآن حکیم الامت حضرت مولانا اشرف علی صاحب تھانوی
- ۷۔ تفسیر حقانی حضرت مولانا عبدالحق حقانی
- ۸۔ کنز الایمان فی تفسیر القرآن احمد رضا خاں بریلوی / نعیم الدین مراد آبادی
- ۹۔ تفسیر قرآن شیخ التفسیر حضرت مولانا احمد علی صاحب لاہوری
- ۱۰۔ تفسیر ماجدی حضرت مولانا عبدالماجد دریا آبادی
- ۱۱۔ معارف القرآن حضرت مولانا مفتی محمد شفیع صاحب دیوبندی
- ۱۲۔ معارف القرآن حضرت مولانا محمد ادریس کاندھلوی
- ۱۳۔ تفسیر حل القرآن حضرت مولانا حبیب احمد صاحب کیرانوی
- ۱۴۔ تفہیم القرآن سید ابوالاعلیٰ صاحب مودودی

ان تراجم و تفاسیر کے علاوہ بعض عربی تفاسیر کے اردو میں ترجمے بھی ہو گئے ہیں۔ مثلاً:

- ① تفسیر ابن کثیر
- ② تفسیر جلالین
- ③ تفسیر ابن عباس
- ④ تفسیر قادری
- ⑤ تفسیر اتقان
- ⑥ تفسیر کبیر
- ⑦ تفسیر مظہری۔

ان کے علاوہ حضرت مولانا قاضی زاہد الحسنی خلیفہ حضرت مولانا احمد علی صاحب

لاہوریؒ نے ”خدام الدین“ لاہور کے قرآن نمبر ۱۹۷۱ء میں پہلی صدی ہجری سے دسویں صدی ہجری تک مفسرین قرآن کا تعارف پیش کیا ہے، جن کی تعداد تین سو ستر ہے۔

ان تفصیلات سے قرآن کریم کی تاریخ، اس کا اعجاز اور حفاظت کے طریقے سب بالکل واضح ہو جاتے ہیں، جن سے عقل سلیم رکھنے والا خود بہ خود یہ فیصلہ کرنے پر مجبور ہو جاتا ہے کہ قرآن کریم واقعی خدا کی سچی کتاب ہے۔

علمائے دیوبند اور ترجمہ قرآن کریم:

- (۱) ترجمہ قرآن مجید (اردو) مترجم حضرت مولانا ابو محمد عبدالحق حقانیؒ
- (۲) ترجمہ قرآن مجید (اردو) مترجم حضرت مولانا عاشق الہی میرٹھیؒ
- (۳) ترجمہ قرآن مجید (اردو) مترجم حکیم الامت حضرت مولانا اشرف علی تھانویؒ
- (۴) ترجمہ قرآن مجید (اردو) مترجم شیخ الہند حضرت مولانا محمود حسن محدث دیوبندیؒ
- (۵) ترجمہ قرآن مجید (اردو) مترجم حضرت مولانا فتح محمد جالندھریؒ
- (۶) ترجمہ قرآن مجید (اردو) مترجم سحبان الہند حضرت مولانا احمد سعید دہلویؒ
- (۷) ترجمہ قرآن مجید (اردو) مترجم شیخ التفسیر حضرت مولانا احمد علی لاہوریؒ
- (۸) ترجمہ قرآن مجید (اردو) مترجم حضرت مولانا فیروز الدین لاہوریؒ
- (۹) ترجمہ قرآن مجید (اردو) مترجم حضرت مولانا سید ممتاز علی دیوبندیؒ
- (۱۰) ترجمہ قرآن مجید (اردو) مترجم حضرت مولانا عبدالحق عباسؒ
- (۱۱) ترجمہ قرآن مجید (اردو) مترجم امام اہل سنت حضرت مولانا عبدالشکور لکھنویؒ
- (۱۲) ترجمہ قرآن مجید (اردو) مترجمین حضرت مولانا خواجہ عبدالحی فاروقیؒ، محترم حافظ نذر احمدؒ
- (۱۳) ترجمہ قرآن مجید (کشمیری) مترجم حضرت مولانا سید مبروک شاہ اندرابیؒ تلمیذ حضرت علامہ انور شاہ کشمیریؒ
- (۱۴) ترجمہ قرآن مجید (اردو) مترجم حضرت مولانا عبدالماجد دریابادیؒ

- (۱۵) ترجمہ قرآن مجید (انگلش) مترجم حضرت مولانا عبدالماجد دریابادی
- (۱۶) ترجمہ قرآن مجید (سندھی) مترجم حضرت مولانا سید تاج محمود امروٹی
- (۱۷) ترجمہ قرآن مجید (سندھی) مترجم حضرت مولانا محمد مدنی سندھی
- (۱۸) ترجمہ قرآن مجید (اردو) مترجم حضرت مولانا محمد علی صدیقی کاندھلوی
- (۱۹) ترجمہ قرآن مجید (اردو) مترجم حضرت علامہ سید عبدالداؤد الجلالی
- (۲۰) ترجمہ قرآن مجید (اردو) مترجم حضرت مولانا محمد عثمان کاشف الہاشمی
- (۲۱) ترجمہ قرآن مجید (اردو) مترجم حضرت مولانا قاضی عبید اللہ ڈیروی
- (۲۲) ترجمہ قرآن مجید (اردو) مترجم حضرت مولانا حبیب احمد کیرانوی
- (۲۳) ترجمہ قرآن مجید (اردو) مترجم حضرت مولانا قاضی اطہر مبارک پوری
- (۲۴) ترجمہ قرآن مجید (اردو) مترجم حضرت مولانا صوفی عبد الحمید خان سواتی مدظلہ تلمیذ حضرت مدنی
- (۲۵) ترجمہ قرآن مجید (پشتو) مترجم حضرت مولانا فضل الرحمن پشاور
- (۲۶) ترجمہ قرآن مجید (انگلش) مترجم اہلیہ محترمہ حضرت مولانا عزیز گل سخاکوٹی
- (۲۷) ترجمہ قرآن مجید (انگلش) مترجم حضرت مولانا محمد طفیل فاروقی
- (۲۸) ترجمہ قرآن مجید (گجراتی)
- (۲۹) ترجمہ قرآن مجید (پشتو) مترجم حضرت مولانا فضل ودود، حضرت مولانا گل رحیم اسماعیلی
- (۳۰) ترجمہ قرآن مجید (اردو) مترجم حضرت مولانا شائق احمد عثمانی تلمیذ حضرت شیخ الہند
- (۳۱) ترجمہ قرآن مجید (اردو) مترجم حضرت مولانا عبد الباری فرنگی محلی
- (۳۲) ترجمہ قرآن مجید (گجراتی) مترجم حضرت مولانا غلام صادق
- (۳۳) ترجمہ قرآن مجید (تلیکو) مترجم حضرت مولانا عبد الغفور کرلوی (فاضل دیوبند)
- (۳۴) ترجمہ قرآن مجید (کنڑی) مترجم۔
- (۳۵) ترجمہ تفسیری نوٹس (فرانسیسی) مترجم حضرت ڈاکٹر حمید اللہ
- (۳۶) ترجمہ قرآن مجید (اردو) مترجم حضرت حافظ نذر احمد
- (۳۷) ملخص اردو ترجمہ تفسیر معالم التنزیل مترجم مفتی اعظم حضرت مولانا مفتی عزیز الرحمن عثمانی

(۳۸) تفسیر جلالین اردو ترجمہ مترجم مفتی اعظم حضرت مولانا مفتی عزیز الرحمن عثمانیؒ

(۳۹) ترجمہ قرآن مجید (انگلش) مترجم حضرت مولانا محمد تقی عثمانی مدظلہ

(۴۰) ترجمہ قرآن مجید (ہندی) مترجم مخدومی حضرت السید ارشد مدنی مدظلہ

علمائے دیوبند اور تفاسیر قرآن:

(۱) تفسیر بیان القرآن، حکیم الامت حضرت مولانا اشرف علی تھانویؒ۔ بارہ حصوں میں مکمل ہے۔

(۲) تفسیر موضح الفرقان، شیخ الہند حضرت مولانا محمود حسن محدث دیوبندی اور افضل المفسرین

حضرت علامہ شبیر احمد عثمانیؒ۔ ایک جلد میں مکمل ہے۔ سورہ بقرہ و نساء کی تفسیر حضرت شیخ الہندؒ

نے اور بقایا حضرت علامہ عثمانیؒ نے لکھی ہے۔

(۳) تفسیر معارف القرآن، مفتی اعظم پاکستان حضرت مولانا مفتی محمد شفیعؒ۔ آٹھ جلدوں میں مکمل ہے۔

(۴) تفسیر معارف القرآن، حضرت مولانا محمد ادریس کاندھلویؒ۔ چھ جلدیں حضرت کاندھلویؒ کی ہیں اور

مکملہ دو جلدوں میں صاحب زادہ محترم حضرت مولانا محمد مالک کاندھلویؒ تلمیذ حضرت مدنیؒ لکھا ہے۔

(۵) تفسیر درس قرآن، حضرت مولانا خواجہ عبدالحی فاروقیؒ اور ان کے رفقاء کرام۔

(۶) تفسیر درس قرآن، حضرت محمد احمد کراچویؒ۔ گیارہ جلدوں میں مکمل ہے۔

(۷) تفسیر تسہیل القرآن و تفسیر تیسیر القرآن، حبان الہند حضرت مولانا احمد سعید دہلویؒ۔ یہ دونوں

تفسیریں ترجمہ کشف الرحمنؒ کے ساتھ چار جلدوں میں شائع ہو چکی ہیں۔

(۸) تفسیر جواہر القرآن، شیخ القرآن حضرت مولانا غلام اللہ خانؒ۔ تین جلدوں میں مکمل ہے۔

(۹) تفسیر حل القرآن، حضرت مولانا حبیب احمد کیرانویؒ۔ تین جلدوں میں مکمل ہے۔

(۱۰) حواشی قرآن مجید از حضرت مولانا عاشق الہی میرٹھیؒ۔ ترجمے کے ساتھ شائع ہو چکا ہے۔

(۱۱) حواشی قرآن مجید از حضرت مولانا احمد علی لاہوریؒ۔ ترجمے کے ساتھ شائع ہو چکا ہے۔

(۱۲) حواشی قرآن مجید، حضرت مولانا فتح محمد جالندھریؒ۔ ترجمے کے ساتھ شائع ہو چکا ہے۔

(۱۳) حاشیہ تسہیل القرآن از حضرت مولانا فیروز الدین لاہوریؒ۔ ترجمے کے ساتھ شائع ہو چکا ہے۔

- (۱۴) تفسیر بے نظیر حضرت مولانا حسین علیؒ
- (۱۵) تفسیر تبیان از حضرت مولانا حسین علیؒ
- (۱۶) تفسیر ودودی حضرت مولانا فضل ودود، حضرت مولانا گل رحیمؒ
- (۱۷) تفسیر انوار القرآن، حضرت مولانا سید انوار الحق کا کاخیل پشاورؒ
- (۱۸) تفسیر قرآن حضرت مولانا نور الحق علویؒ
- (۱۹) انوار التبیان فی اسرار القرآن (عربی) حضرت مولانا قاضی شمس الدینؒ
- (۲۰) حاشیہ تفسیر بیضاوی (عربی) حضرت مولانا عبدالرحمن امروہیؒ
- (۲۱) منہ الجلیل فی بیان مافی معالم التنزیل مفتی اعظم حضرت مولانا مفتی عزیز الرحمن عثمانیؒ
- (۲۲) تفسیر تعلیم القرآن یا آسان تفسیر۔ حضرت مولانا زاہد الحسنیؒ
- (۲۳) تفسیر معالم القرآن حضرت مولانا محمد علی صدیقی کاندھلویؒ
- (۲۴) تفسیر اسرار التنزیل حضرت مولانا محمد اکرم اعوانؒ
- (۲۵) تفسیر قرآن پاک حضرت مولانا محمد یوسف میر واعظؒ۔ یہ کشمیری زبان میں مکمل قرآن کی تفسیر ہے۔
- (۲۶) تفسیر قرآن حضرت مولانا محمد فی سندھیؒ۔ یہ سندھی زبان میں آخری پندرہ پاروں کی تفسیر ہے۔
- (۲۷) تفسیر عبید یہ، حضرت مولانا قاضی عبید اللہؒ
- (۲۸) تلخیص البیان فی بیان القرآن۔ حضرت مولانا ظفر احمد عثمانیؒ
- (۲۹) تفسیر تیسیر القرآن اردو، حضرت مولانا قاضی شمس الدینؒ
- (۳۰) انوار البیان فی کشف اسرار القرآن، ۵ جلدیں۔ حضرت مولانا عاشق الہی البری مہاجر مدنیؒ
- (۳۱) تفسیر انوار القرآن۔ حضرت مولانا محمد نعیم دیوبندیؒ۔ بارہ جلد
- (۳۲) موضح الفرقان (ہندی) مخدومی حضرت مولانا السید ارشد مدنی دامت برکاتہم

تفسیری افادات کے مجموعے:

- (۱) بلدۃ الحیر ان۔ افادات: حضرت مولانا حسین علیؒ، مرتب: شیخ القرآن حضرت مولانا غلام اللہ خان
- (۲) الہام الرحمن (عربی)۔ افادات: امام انقلاب حضرت مولانا عبید اللہ سندھیؒ، مرتب: مولانا موتی جارا اللہ

- (۳) المقام المحمود۔ افادات: امام انقلاب حضرت مولانا عبید اللہ سندھی، مرتب: مولانا عبداللہ بخاری
- (۴) درس قرآن۔ افادات: حضرت مولانا زاہد الحسینی، مرتب: محترم عثمان غنی
- (۵) معالم العرفان فی دروس القرآن۔ افادات: حضرت مولانا صوفی عبدالحمید خان سواتی مدظلہ، مرتب: الحاج لعل دین۔ یہ تفسیر ۲۰ جلدوں میں مکمل ہے۔
- (۶) البیان فی علوم القرآن۔ افادات: حکیم الامت حضرت مولانا اشرف علی تھانوی، مرتب: حضرت مولانا سعید احمد تھانوی
- (۷) اشرف التفسیر۔ افادات: حکیم الامت حضرت مولانا اشرف علی تھانوی، مرتب: حضرت مولانا محمد تقی عثمانی مدظلہ

مختلف سورتوں اور آیات کی تفسیر:

- (۱) تفسیر سورہ فاتحہ۔ افادات: حضرت علامہ شمس الحق افغانی، مرتب: حضرت مولانا اصغر علی عباسی
- (۲) تفسیر معوذتین۔ حجۃ الاسلام سیدنا الامام الکبیر حضرت مولانا محمد قاسم نانوتوی
- (۳) مشکلات القرآن۔ محدث کبیر حضرت علامہ سید انور شاہ کشمیری
- (۴) التعوذ فی الاسلام۔ حضرت مولانا محمد طاہر قاسمی
- (۵) تفسیر سورہ یوسف۔ حضرت مولانا محمد طاہر قاسمی
- (۶) خلافت الکبریٰ تفسیر سورہ بقرہ۔ حضرت مولانا خواجہ عبدالحی فاروقی
- (۷) بیان تفسیر سورہ آل عمران۔ حضرت مولانا خواجہ عبدالحی فاروقی
- (۸) الصراط المستقیم تفسیر سورہ انفال و توبہ۔ حضرت مولانا خواجہ عبدالحی فاروقی
- (۹) عبرت تفسیر سورہ یوسف۔ حضرت مولانا خواجہ عبدالحی فاروقی
- (۱۰) برہان تفسیر سورہ نور۔ حضرت مولانا خواجہ عبدالحی فاروقی
- (۱۱) سبیل الرشاد تفسیر سورہ حجرات۔ حضرت مولانا خواجہ عبدالحی فاروقی
- (۱۲) ذکر فی تفسیر پارہ عم۔ حضرت مولانا خواجہ عبدالحی فاروقی
- (۱۳) سبل السلام تفسیر سورہ مجادلہ تا تحریم۔ حضرت مولانا خواجہ عبدالحی فاروقی۔ یہ تمام حصے اصل

میں ”تفسیر الفرقان فی معارف القرآن“ کے ہیں۔

(۱۴) الدر المنکون فی تفسیر الماعون۔ حضرت مولانا عبدالصمد صارم ازہریؒ

(۱۵) آیات محکمات۔ مولانا حکیم علاؤ الدین صدیقی پھلپیؒ

(۱۶) صفات المؤمنین فی القرآن۔ مولانا حکیم علاؤ الدین صدیقی پھلپیؒ

(۱۷) صفات المستقین فی القرآن۔ مولانا حکیم علاؤ الدین صدیقی پھلپیؒ

(۱۸) صفات الذاکرین فی القرآن۔ مولانا حکیم علاؤ الدین صدیقی پھلپیؒ

(۱۹) صفات المستغفرین والتوابین فی القرآن۔ مولانا حکیم علاؤ الدین صدیقی پھلپیؒ

(۲۰) صفات السبجین مع آیات تسبیح۔ مولانا حکیم علاؤ الدین صدیقی پھلپیؒ

(۲۱) صفات الخاشعین فی القرآن۔ مولانا حکیم علاؤ الدین صدیقی پھلپیؒ

(۲۲) صفات المقبرین فی القرآن۔ مولانا حکیم علاؤ الدین صدیقی پھلپیؒ

(۲۳) صفات المتصدقین فی القرآن۔ مولانا حکیم علاؤ الدین صدیقی پھلپیؒ

(۲۴) صفات اہل جنت فی القرآن۔ مولانا حکیم علاؤ الدین صدیقی پھلپیؒ

(۲۵) صفات المجاہدین فی القرآن۔ مولانا حکیم علاؤ الدین صدیقی پھلپیؒ

(۲۶) اہل دوزخ کی صفات فی القرآن۔ مولانا حکیم علاؤ الدین صدیقی پھلپیؒ

(۲۷) صفات المنافقین فی القرآن۔ مولانا حکیم علاؤ الدین صدیقی پھلپیؒ

(۲۸) ہدیۃ المہدیین فی آیت خاتم النبیین۔ مفتی اعظم پاکستان حضرت مولانا مفتی محمد شفیع عثمانیؒ

(۲۹) القول الثمین فی تفسیر سورۃ التین۔ مولانا مظہر الدین شیرکوٹیؒ

(۳۰) پارہ اول مع ترجمہ و تفسیر۔ مولانا عبدالشکور طوروی۔ یہ پشتو زبان میں ہے۔

(۳۱) تفسیر سورۃ فیل منظوم۔ حضرت حافظ عبدالواحد علوی ہزارویؒ

(۳۲) تفسیر آیات قرآن۔ حضرت حافظ عبدالواحد علوی ہزارویؒ

(۳۳) تفسیر سورۃ منزل۔ حضرت حافظ عبدالواحد علوی ہزارویؒ

(۳۴) قرآن اور تعمیر اخلاق۔ مولانا سمیع الحقؒ

(۳۵) تفسیر سورۃ بقرہ۔ حضرت قاری محمد عارفؒ

- (۳۶) تفسیر سورہ لقمان - حضرت قاری محمد عارف
- (۳۷) تفسیر سورہ حجرات - حضرت قاری حافظ فیوض الرحمن
- (۳۸) خلاصہ تفسیر القرآن - حضرت مولانا حمید الرحمن عباسی
- (۳۹) امثال القرآن - حضرت مولانا نجم الدین جہلمی -
- (۴۰) تفسیر سورہ نساء - مولانا میاں منظور احمد سیالکوٹی -
- (۴۱) تفسیر سورہ مائدہ - مولانا میاں منظور احمد سیالکوٹی -
- (۴۲) بدرالعلکی فی تفسیر النبی - حضرت قاری لطف اللہ جالندھری -
- (۴۳) تفسیر سورہ بقرہ - حضرت قاری لطف اللہ جالندھری -
- (۴۴) تفسیر سورہ آل عمران - حضرت قاری لطف اللہ جالندھری -
- (۴۵) تفسیر البرہان فی مشکلات القرآن (عربی) مولانا عبد الباری شاہ منصوری -
- (۴۶) تفسیر نکات القرآن - مولانا عبد الرحمن اشرفی -
- (۴۷) تفسیر سورہ فاتحہ - حضرت مولانا شائق احمد عثمانی
- (۴۸) تفسیر سورہ ملک - افادات: حکیم الاسلام حضرت مولانا قاری طیب قاسمی - مرتب: حضرت مولانا نعیم الدین مدظلہ
- (۴۹) تفسیر سورہ قلم - افادات: حکیم الاسلام حضرت مولانا قاری طیب قاسمی - مرتب: حافظ تنویر احمد شریفی
- (۵۰) تفسیر سورہ فاتحہ - خطیب الامت حضرت مولانا احتشام الحق تھانوی
- (۵۱) تفسیر سورہ منافقون - خطیب الامت حضرت مولانا احتشام الحق تھانوی
- (۵۲) مجالس سبعہ (آیات مختلفہ کی تفسیری نکات) افادات: شیخ الاسلام حضرت مولانا السید حسین احمد مدنی، مرتب: مؤرخ ملت حضرت مولانا سید محمد میاں دیوبندی

کتاب تفسیر کے تراجم:

- (۱) تفسیر مظہری - مصنف: حضرت قاضی ثناء اللہ پانی پتی، مترجم: حضرت مولانا سید عبد الدائم جلالی - بارہ جلد
- (۲) تفسیر جلالین - مصنف: حضرت علامہ جلال الدین سیوطی، مترجم: حضرت مولانا محمد نعیم - آٹھ جلد

- (۳) تفسیر ابن عباسؓ۔ مصنف: حضرت مجدد الدین فیروز آبادیؒ، مترجم: مولانا عابد الرحمنؒ کاندھلوی۔ ۳ جلد
 (۴) تفسیر مدارک (نسفی) مصنف: حضرت امام عبداللہ نسفیؒ، مترجم: حضرت مولانا انظر شاہ کشمیری مدظلہ
 (۵) تفسیر ابن کثیر۔ مصنف: حضرت امام عماد الدین ابن کثیرؒ، مترجم: حضرت مولانا انظر شاہ کشمیری مدظلہ
 (۶) الہام الرحمان۔ مرتب: مولانا موسیٰ جار اللہؒ، مترجم: مولانا عبدالرزاق انقلابی۔ صرف سورہ
 بقرہ تا سورہ مائدہ ہے اور مقدمہ و سورہ فاتحہ اور سورہ انعام تا سورہ توبہ کا ترجمہ مولانا محمد قاسم
 صاحب نے کیا ہے۔

اصول تفسیر و علوم القرآن:

- (۱) مقدمہ القرآن مشمولہ کشف الرحمن۔ حکیم الاسلام حضرت مولانا قاری محمد طیب قاسمیؒ
 (۲) التحریر فی اصول التفسیر۔ حضرت مولانا محمد مالک کاندھلویؒ
 (۳) منازل العرفان فی علوم القرآن۔ حضرت مولانا محمد مالک کاندھلویؒ
 (۴) قصص القرآن۔ مجاہد ملت حضرت مولانا حفظ الرحمن سیوہارویؒ
 (۵) تذکرۃ الانبیاء۔ حضرت مولانا قاری شریف احمد مدظلہ
 (۶) تہیمۃ البیان فی مشکلات القرآن۔ حضرت مولانا سید محمد یوسف بنوریؒ
 (۷) تفصیل البیان فی مقاصد القرآن۔ حضرت مولانا ممتاز علی دیوبندیؒ
 (۸) مقدمہ القرآن۔ حضرت مولانا انظر شاہ کشمیری مدظلہ
 (۹) تاریخ القرآن۔ حضرت مولانا عبدالصمد صارم الازہریؒ
 (۱۰) تاریخ تفسیر۔ حضرت مولانا عبدالصمد صارم الازہریؒ
 (۱۱) تاریخ قرآن۔ حضرت عبدالقیوم ندوی
 (۱۲) تاریخ قرآن۔ حضرت مولانا قاری شریف احمد مدظلہ (زیر نظر کتاب)
 (۱۳) فضائل قرآن۔ شیخ الحدیث حضرت مولانا محمد زکریا کاندھلوی مہاجر مدنیؒ
 (۱۴) آداب القرآن۔ حضرت مولانا قاری اجمل خانؒ
 (۱۵) قرآن کی فضیلت و عظمت۔ حضرت مولانا قاری شریف احمد مدظلہ
 (۱۶) لغات القرآن۔ حضرت مولانا عبدالرشید نعمانیؒ۔ ۶ جلد

- (۱۷) لغات القرآن۔ حضرت مولانا فتح محمد خان
- (۱۸) لغات القرآن۔ مولانا عبد الکریم پارکچہ
- (۱۹) شرح الفاظ القرآن۔ مولانا عبد الرشید گجراتی
- (۲۰) مطالعہ قرآن کے اصول و مبادی۔ حضرت مولانا سید ابوالحسن علی ندوی
- (۲۱) تاریخ ارض القرآن۔ حضرت علامہ سید سلیمان ندوی
- (۲۲) اشاریہ قرآن مجید۔ حضرت مولانا عبد الماجد دریابادی
- (۲۳) حیوانات قرآنی۔ حضرت مولانا عبد الماجد دریابادی
- (۲۴) اعلام القرآن۔ حضرت مولانا عبد الماجد دریابادی
- (۲۵) فہرست مضامین قرآن۔ شیخ التفسیر حضرت مولانا احمد علی لاہوری
- (۲۶) لغات القرآن۔ حضرت مولانا زاہد الحسینی
- (۲۷) تذکرۃ المفسرین۔ حضرت مولانا زاہد الحسینی
- (۲۸) ضرورت القرآن۔ حضرت مولانا زاہد الحسینی
- (۲۹) فہرست مضامین قرآن۔ حضرت مولانا فیروز الدین لاہوری
- (۳۰) دینی دعوت کے قرآنی اصول۔ حکیم الاسلام حضرت مولانا قاری محمد طیب قاسمی
- (۳۱) ترتیب نزول قرآن۔ حضرت مولانا جمل خان
- (۳۲) احکام القرآن۔ حضرت علامہ شمس الحق افغانی
- (۳۳) مفردات القرآن۔ حضرت علامہ شمس الحق افغانی
- (۳۴) مشکلات القرآن۔ حضرت علامہ شمس الحق افغانی
- (۳۵) علوم القرآن۔ حضرت علامہ شمس الحق افغانی
- (۳۶) اعجاز قرآن۔ افضل المفسرین حضرت علامہ شبیر احمد عثمانی
- (۳۷) اعجاز القرآن۔ حضرت مولانا محمد ادریس کاندھلوی
- (۳۸) تدوین قرآن۔ حضرت علامہ مناظر احسن گیلانی
- (۳۹) العون الکبیر شرح الفوز الکبیر۔ حضرت مولانا سعید احمد پالن پوری مدظلہ
- (۴۰) فہم قرآن۔ حضرت مولانا سعید احمد اکبر آبادی

- (۴۱) وحی الہی۔ حضرت مولانا سعید احمد اکبر آبادیؒ
- (۴۲) علوم القرآن۔ حضرت مولانا محمد تقی عثمانی مدظلہ
- (۴۳) مقدمہ معارف القرآن، مشمولہ معارف القرآن: از حضرت مولانا محمد تقی عثمانی مدظلہ
- (۴۴) تدریس القرآن۔ حضرت مولانا اجمل خانؒ
- (۴۵) تحقیق متین بر تفسیر نعیم الدین۔ امام اہل سنت حضرت مولانا سرفراز خان صفدر مدظلہ
- (۴۶) معارف القرآن۔ حضرت مولانا زاہد الحسینیؒ
- (۴۷) علم تفسیر اور مفسرین۔ حضرت مولانا ڈاکٹر رشید احمد جالندھریؒ
- (۴۸) تعارف قرآن۔ کرنل (ر) حافظ فیوض الرحمن مدظلہ
- (۴۹) فوائد القرآن۔ حضرت مولانا عبداللہ بہلویؒ
- (۵۰) اصول ترجمۃ القرآن۔ حضرت مولانا عبداللہ بہلویؒ
- (۵۱) آداب القرآن۔ حکیم الامت حضرت مولانا اشرف علی تھانویؒ
- (۵۲) اصلاح ترجمہ دہلویہ۔ حکیم الامت حضرت مولانا اشرف علی تھانویؒ
- (۵۳) اصلاح ترجمہ حیرت۔ حکیم الامت حضرت مولانا اشرف علی تھانویؒ
- (۵۴) وجوہ الثانی مع توجیہ الکلمات والمعانی۔ حکیم الامت حضرت مولانا اشرف علی تھانویؒ
- (۵۵) زیادات علی کتب الروایات۔ حکیم الامت حضرت مولانا اشرف علی تھانویؒ
- (۵۶) ذنابات المانی الروایات۔ حکیم الامت حضرت مولانا اشرف علی تھانویؒ
- (۵۷) تقریری بعض البنات فی بعض الایات۔ حکیم الامت حضرت مولانا اشرف علی تھانویؒ
- (۵۸) رفع البناء فی السماء۔ حکیم الامت حضرت مولانا اشرف علی تھانویؒ
- (۵۹) احسن الاثبات فی النظر الثانی فی تفسیر القامات الثلاث۔ حکیم الامت حضرت مولانا اشرف علی تھانویؒ
- (۶۰) التقصیر فی التفسیر۔ حکیم الامت حضرت مولانا اشرف علی تھانویؒ
- (۶۱) البہادی للبحیران فی وادی تفصیل البیان۔ حکیم الامت حضرت مولانا اشرف علی تھانویؒ
- (۶۲) تمہید الفرش فی تحدید العرش۔ حکیم الامت حضرت مولانا اشرف علی تھانویؒ
- (۶۳) تمہید الزجاج مولانا۔ حکیم الامت حضرت اشرف علی تھانویؒ
- (۶۴) سبق الغایات فی نسق الایات۔ حکیم الامت حضرت مولانا اشرف علی تھانویؒ

باب ۶

فضائل قرآن مجید

یہ باب چار فصول پر مشتمل ہے۔

اس عنوان کے ضمن میں مندرجہ ذیل مضامین بیان کیے گئے ہیں:

فصل ①

- ۱۔ قیامت کے دن انسان کا سب سے بڑا سفارشی قرآن ہوگا۔
- ۲۔ قرآن بغیر سمجھے پڑھنے والوں کے اعتراض کا جواب۔
- ۳۔ آلہ میں تین نکلتے۔

فصل ②

- ۴۔ حروف مقطعات کے متعلق صحابہ کرام اور تابعین کے اقوال۔
- ۵۔ نماز اور غیر نماز میں قرآن پڑھنے کے ثواب میں تفاوت۔
- ۶۔ قرآن کی ایک آیت سننے کا ثواب۔
- ۷۔ قرآن کی ایک آیت سیکھنے کا ثواب سو نفل سے زیادہ ہے۔

فصل ③

- ۸۔ قرآن مجید حفظ و ناظرہ پڑھنے کا ثواب۔
- ۹۔ اگر کوئی قرآن پڑھتے پڑھتے ختم سے پہلے فوت ہو جائے تو اللہ تعالیٰ اس کی تعلیم کے لیے قبر میں ایک فرشتہ مقرر فرمادیتے ہیں۔

فصل ④

- ۱۰۔ قرآن پڑھ کر بھلا دینے کا عذاب۔

فضائل قرآن مجید

اگرچہ قرآن کریم کے فضائل بے شمار ہیں اور شروع کتاب سے یہاں تک جو کچھ بیان ہوا ہے یہ سب بھی فضائل قرآن ہی کا حصہ ہے۔ اس سلسلے میں کاتب الحروف نے ایک کتاب بھی ”قرآن کی فضیلت و عظمت“ کے نام سے علاحدہ لکھی ہے، پھر بھی حصول برکت کے لیے مختصر سا بیان کیا جاتا ہے۔

چند حدیثیں ملاحظہ فرمائیں:

حضرت ابو ہریرہؓ سے روایت ہے:

فَضْلُ الْقُرْآنِ عَلَى سَائِرِ الْكَلَامِ كَفَضْلِ اللَّهِ عَلَى خَلْقِهِ. (بیہقی فی شعب الایمان)

”قرآن پاک کی فضیلت تمام کلاموں پر ایسی ہے جیسی اللہ تبارک و تعالیٰ کی بابرکت ذات ساری مخلوق کے مقابلے میں۔“

ایک مرتبہ حضرت جبریل علیہ السلام نے جناب نبی کریم صلی اللہ علیہ وسلم سے

فرمایا:

”اللہ تعالیٰ فرماتے ہیں میں نے آپ کی امت (محمدیہ) کو ایسی نعمت عطا کی ہے جو اس سے پہلی امتوں میں سے کسی کو نہیں دی گئی۔ حضور صلی اللہ علیہ وسلم نے دریافت فرمایا وہ کون سی نعمت ہے؟ حضرت جبریل علیہ السلام نے جواب دیا وہ اللہ تعالیٰ کا فرمان ہے:

فَاذْكُرُونِي اَذْكُرْكُمْ.

”تم مجھ کو یاد کرو میں تمہیں یاد کروں گا۔“ (رسالہ تشریہ)

علمائے کرام نے فرمایا ہے کہ قرآن پاک دراصل اللہ تعالیٰ کے خطوط ہیں، جو

اس نے اپنے نبی صلی اللہ علیہ وسلم کے واسطے سے ہمارے پاس بھیجے ہیں۔ ہم لوگ ذرا غور کریں اور سوچیں کہ اگر کسی دنیاوی بادشاہ کا کوئی تحفہ یا خط ہمارے پاس آجائے تو اس کو کتنی شہرت و عزت دیتے ہیں، اس کو اپنی عزت و شہرت کا ذریعہ اور وسیلہ بناتے ہیں اور فریم کرا کر ایسی جگہ لگاتے ہیں جہاں ہر آنے جانے والے کی نگاہ پڑے۔ اس کے بعد اس پر غور کریں کہ احکم الحاکمین مالک الملک کے مقدس کلام کے ساتھ ہم کیا معاملہ کر رہے ہیں؟

حضرت عکرمہؓ کے متعلق لکھا ہے جب وہ قرآن پڑھنے کے لیے کھولا کرتے تو بے ہوش ہو کر گر پڑتے تھے۔ جب ہوش آتا تو زبان سے فرماتے:

هَذَا كَلَامُ رَبِّي هَذَا كَلَامُ رَبِّي

”یہ میرے رب کا کلام ہے، یہ میرے رب کا کلام ہے۔“

بعض بزرگان دین نے اس کو اس طرح بیان فرمایا ہے جس طرح ایک غلام اپنے آقا اور مالک کے خط کو ایک گوشے میں بیٹھ کر خوب توجہ اور غور سے بار بار پڑھتا ہے اور نہ صرف پڑھنے پر اکتفا کرتا ہے بلکہ اس کے لکھے ہوئے پر عمل بھی کرتا ہے اور ہر وقت یہ فکر بھی رہتی ہے کہ اگر اس کے خلاف ہو گیا تو بادشاہ کی طرف سے جو انعامات و اکرام کی بارش ہونے والی ہے وہ رک جائے گی۔

اس کے مقابلے میں قرآن کریم کے ساتھ اپنے معاملے میں غور کریں کہ کبھی یہ خیال بھی آتا ہے کہ اگر ہم اس کو نہیں پڑھیں گے اور عمل نہیں کریں گے تو ہمارا کیا حشر ہوگا؟ حال آں کہ خود ایسے لوگوں کے متعلق اللہ تبارک و تعالیٰ نے صاف فرما دیا ہے:

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا
وَنَحْشُرُهُ يَوْمَ الْقِيَمَةِ أَعْمَى (سورہ طہ: ۱۲۴)

”جو شخص میری نصیحت سے اعراض کرے گا تو اس کے لیے (قیامت سے پہلے دنیا میں اور قبر میں) تنگی کا جینا ہوگا اور قیامت کے دن ہم اس کو اندھا کر کے (قبر سے) اٹھائیں گے۔“ (ترجمہ از بیان القرآن)

قیامت کے دن انسان کا سب بڑا سفارشی قرآن ہوگا

مخبر صادق پیغمبر عالم صلی اللہ علیہ وسلم نے ہم جیسے گناہ گار لوگوں کو مژدہ سنایا اور خوش خبری دی کہ مسلمان اگر قرآن سے تعلق پیدا کر لیں تو قیامت کے دن یہ سب سے بڑا سفارشی ہوگا اور اللہ تعالیٰ اس کی شفاعت قبول فرمائے گا۔ ارشاد نبوی صلی اللہ علیہ وسلم ہے:

الصِّيَامُ وَالْقُرْآنُ يَشْفَعَانِ لِلْعَبْدِ، يَقُولُ الصِّيَامُ يَا رَبِّ
إِنِّي مَنَعْتُهُ الطَّعَامَ وَالشَّهَوَاتِ بِالنَّهَارِ فَشَفَعْنِي فِيهِ،
وَيَقُولُ الْقُرْآنُ يَا رَبِّ إِنِّي مَنَعْتُهُ النَّوْمَ بِاللَّيْلِ فَشَفَعْنِي
فِيهِ، فَيُشَفَّعَانِ (تبیہی فی شعب الایمان)

”روزہ اور قرآن انسان کی (قیامت کے دن) شفاعت کریں گے۔
روزہ کہے گا اے میرے پروردگار! میں نے اس کو دن میں کھانے پینے
سے روکا تھا، لہذا اس کے حق میں میری شفاعت قبول فرما۔ اور قرآن کہے
گا میں نے اسے رات میں (زیادہ) سونے سے روکا تھا، لہذا اس کے حق
میں میری شفاعت قبول فرمائیے۔ چنانچہ اللہ تعالیٰ (روزہ اور قرآن)
دونوں کی شفاعت قبول فرمائیں گے۔“

قارئین غور فرمائیں کہ اس حدیث میں قرآن مجید کے سفارشی ہونے کے ساتھ
ساتھ روزے کا سفارشی ہونا بھی بتلایا گیا ہے۔
ایک اور حدیث میں فرمایا گیا:

مَا مِنْ شَفِيعٍ أَفْضَلَ مَنَزَلَةً عِنْدَ اللَّهِ يَوْمَ الْقِيَمَةِ مِنَ
الْقُرْآنِ لَا نَبِيٌّ وَلَا مَلَكٌ وَلَا غَيْرُهُ.

”قیامت کے دن اللہ کے نزدیک قرآن سے بڑھ کر کوئی سفارش کرنے
والا نہ ہوگا، نہ کوئی نبی، نہ کوئی فرشتہ وغیرہ۔“

جناب رسول اللہ صلی اللہ علیہ وسلم نے ارشاد فرمایا:

مَنْ قَرَأَ حَرْفًا مِنْ كِتَابِ اللَّهِ فَلَهُ بِهِ حَسَنَةٌ وَالْحَسَنَةُ
بِعَشْرٍ أَمْثَالِهَا، لَا أَقُولُ الْم حَرْفٌ بَلِ الْف حَرْفٌ
وَلَامٌ حَرْفٌ وَمِيمٌ حَرْفٌ.

”جو شخص ایک حرف کتاب اللہ (قرآن) کا پڑھے اس کے لیے ایک
حرف کے بدلے میں ایک نیکی ہے اور ایک نیکی کا اجر دس نیکیوں کے برابر
ہے۔ (پھر آپ نے فرمایا) میں یہ نہیں کہتا کہ الـ ایک حرف ہے، بلکہ
الف ایک حرف ہے، لام ایک حرف ہے اور میم ایک ہے۔“

گویا الـ تین حرفوں کا مجموعہ ہے، صرف اس جملے کی تلاوت سے تیس نیکیاں
نامہ اعمال میں لکھ دی جاتی ہیں۔

یہ کلمہ پہلے پارے کی سورۃ بقرہ کا ہے اور قرآن کریم میں چھ جگہ آیا ہے، جن کی
تفصیل یہ ہے:

۱۔ سورۃ بقرہ،	پارہ نمبر: ۱	رکوع نمبر: ۱
۲۔ سورۃ آل عمران،	پارہ نمبر: ۳	رکوع نمبر: ۹
۳۔ سورۃ عنکبوت،	پارہ نمبر: ۲۰	رکوع نمبر: ۱۲
۴۔ سورۃ روم،	پارہ نمبر: ۲۱	رکوع نمبر: ۴
۵۔ سورۃ لقمان،	پارہ نمبر: ۲۱	رکوع نمبر: ۱۰
۶۔ سورۃ سجدہ،	پارہ نمبر: ۲۱	رکوع نمبر: ۱۴

قرآن بغیر معنی سمجھے ہوئے پڑھنے میں بھی فائدہ ہے:
جو لوگ اعتراض کرتے ہیں کہ قرآن مجید بغیر معنی سمجھے پڑھنے سے کیا فائدہ؟ وہ
اس پر غور کریں کہ صرف ”آلہ“ میں تین مفید نکلتے ہیں۔

پہلا نکتہ:

حروف ابجد کے حساب سے الف کا ایک عدد، لام کے تیس عدد اور میم کے چالیس عدد ہوتے ہیں۔ الف سے مراد ہے اللہ تعالیٰ کی مقدس ذات، جو ایک ہے۔ اس کی طرف سے حضرت جبریل علیہ السلام کے ذریعے قرآن مجید کے تیس پارے (جو لام کے عدد ہوتے ہیں) جناب رسول اللہ صلی اللہ علیہ وسلم پر چالیس سال کی عمر سے نازل ہونے شروع ہوئے۔ یعنی اللہ تعالیٰ نے حضرت جبریل علیہ السلام کے ذریعے قرآن مجید کے تیس پارے چالیس کی عمر سے جناب رسول اللہ صلی اللہ علیہ وسلم پر نازل فرمانے شروع کیے۔ گویا شروع میں ہی اللہ تبارک و تعالیٰ نے قرآن مجید کی پوری تاریخ صرف ایک جملہ آلہ میں بیان فرمادی۔

دوسرا نکتہ:

الف انتہائی حلق سے نکلتا ہے اور انتہائے حلق سے حروف کی ابتدا ہوتی ہے۔ لام زبان کی کروٹ سے نکلتا ہے اور میم ہونٹوں سے نکلتا ہے، جو تمام مخارج کا اخیر ہے۔ اس سے اس بات کی طرف اشارہ ہے کہ بندے کا ذکر اول و آخر ہر حال میں اللہ ہی کے لیے ہونا چاہیے۔

تیسرا نکتہ:

بعض لوگ اپنی نادانی کی وجہ سے یہ کہہ دیتے ہیں کہ بغیر سمجھے قرآن پڑھنے کا کیا

فائدہ؟

اس قسم کے لوگوں کو جناب رسول اللہ صلی اللہ علیہ وسلم کی اس مثال پر غور کرنا چاہیے کہ آپ نے مثال میں ایسا جملہ (الْمَرَّ) ارشاد فرمایا، جس کے معنی کے متعلق بڑے سے بڑا عالم، بڑے سے بڑا مفسر قرآن یہی لکھتا ہے اَللّٰهُ اَعْلَمُ بِمُرَادِهِ کہ ان حروف مقطعات کے معنی اور مراد اللہ تعالیٰ ہی خوب جانتا ہے۔

(ملفوظات شیخ الاسلام حضرت مولانا سید حسین احمد مدنی)

جس سے معلوم ہوا کہ قرآن مجید کی تلاوت..... خواہ معنی سمجھتا ہو یا نہ سمجھتا ہو، ہر حال میں ثواب ہے۔ اگر کوئی ترجمہ بھی سمجھتا ہے تو یہ نور علی نور ہے۔ ترجمہ نہ سمجھتا ہو تو اس صورت میں بھی ہر حرف کے بدلے میں دس نیکیاں لکھی جاتی ہیں۔

حکیم الامت مولانا تھانوی رحمہ اللہ فرماتے ہیں:

”میں نہایت آزادی سے صاف صاف کہوں گا کہ جو لوگ بغیر معانی سمجھے الفاظ قرآن پڑھنے کو بے کار کہتے ہیں واللہ وہ حضرات اللہ تعالیٰ کا مقابلہ کرتے ہیں کہ اللہ تعالیٰ قرآن کے حافظ پیدا کرنا چاہتے ہیں تاکہ یہ محفوظ رہے اور یہ لوگ دنیا سے حفظ قرآن کو مٹانا چاہتے ہیں۔

کیوں کہ تجربہ شاہد ہے کہ حفظ قرآن بچپن ہی میں اچھا ہوتا ہے، بڑے ہو کر ویسا حفظ نہیں ہوتا جیسا بچپن میں ہوتا ہے۔ اور بچپن میں بچہ معانی قرآن سمجھنے کے قابل نہیں ہوتا۔ تو اب اگر ان لوگوں کے مشورے پر بچوں کو قرآن نہ پڑھایا جائے تو انجام یہی ہے کہ حفظ کا دروازہ بند ہو جائے۔ مگر:

يُرِيدُونَ اَنْ يُطْفِئُوْا نُوْرَ اللّٰهِ بِاَفْوَاهِهِمْ وَيَاْبَى اللّٰهُ اِلَّا اَنْ يُنۡشِئَ نُوْرًا وَّلَوْ كَرِهَ الْكَافِرُوْنَ ۝

”یہ لوگ یوں چاہتے ہیں کہ اللہ تعالیٰ کے نور کو اپنے منہ (پھونکوں) سے بجھادیں، حال آن کہ اللہ تعالیٰ بدون (بغیر) اس کے کہ اپنے نور کو کمال تک پہنچائے مانے گا نہیں، گو کافر لوگ کیسے ہی ناخوش ہوں۔“

(ملفوظات حکیم الامت المعروف بہ ”الفاظ قرآن“)

حروف مقطعات

اور ان کے متعلق صحابہؓ اور تابعینؒ کے اقوال

قرآن مجید فرقانِ حمید میں انتیس سورتیں ایسی ہیں جو حروف مقطعات سے شروع ہوتی ہیں۔ ان میں بعض سورتیں ایسی بھی ہیں جن کے شروع میں یہ حروف مکرر آئے ہیں۔ مثلاً حمّ سورہ مؤمن کے شروع میں آیا ہے، سورہ زخرف کے شروع میں بھی آیا ہے، سورہ دخان اور سورہ جاثیہ کے شروع میں بھی آیا ہے۔ اس قسم کے مکرر آنے والے حروف مقطعات کو اگر حذف کر دیں تو پھر چودہ سورتیں ایسی رہ جاتی ہیں جو حروف مقطعات سے شروع ہوتی ہیں، ویسے انتیس ہی ہیں۔

① حضرت ابو بکر صدیقؓ کی رائے:

”ہر آسمانی کتاب میں اللہ تعالیٰ کا ایک بھید اور راز ہوا کرتا ہے، قرآن پاک میں وہ بھید حروف مقطعات میں پوشیدہ ہے۔“ (تفسیر کبیر)

② حضرت علیؓ کی رائے:

”ہر کتاب کا ایک خلاصہ اور لب لباب ہوا کرتا ہے، قرآن مجید کا خلاصہ اور نچوڑ حروفِ تجوی میں پوشیدہ ہے۔“ (تفسیر کبیر)

③ حضرت علیؓ سے یہ بھی منقول ہے:

”یہ اللہ تعالیٰ کے نام ہیں، ان سے سورت کو شروع کیا گیا۔“
(تفسیر مظہری)

چنانچہ حضرت علیؓ دعا کے وقت گھبراہٹ سے - یا - حمّ عسق کہا کرتے

تھے۔

بعض علما نے یہ بھی لکھا ہے ان حروف مقطعات سے کوئی صفت یا اسم الہی یا اور

کوئی خاص مطلب مراد ہے، جس کی طرف ایک حرف سے اختصار کے طور پر اشارہ کر دیا گیا۔

④ حضرت ابن عباسؓ فرماتے ہیں:

”علما ان کے اسرار و بھید سمجھنے سے عاجز آ گئے ہیں۔“ (تفسیر کبیر)

⑤ اہام شعیؓ (تابعی) سے کسی نے ان حروف مقطعات کے متعلق دریافت کیا تو

آپ نے جواب دیا:

”یہ اللہ تعالیٰ کا بھید ہے، اس کی تلاش میں مت پڑو۔“ (تفسیر کبیر)

چوں کہ حروف مقطعات قرآن مجید کا اہم جز ہیں، اس لیے ان کا ہم نے مختصراً بیان کر دیا، تاکہ ان کی اہمیت واضح ہو جائے۔

خلاصہ یہ ہے کہ قرآن مجید ہی اللہ کی وہ بابرکت اور مقدس کتاب ہے جس کے صرف الفاظ کی تلاوت میں بھی ثواب ہے اور نہ صرف پڑھنے والے کو ثواب ملتا ہے بلکہ سننے والا بھی اس سے محروم نہیں رہتا۔

نماز اور غیر نماز میں پڑھنے کے اجر و ثواب میں تفاوت:

اُمّ المؤمنین حضرت عائشہ صدیقہؓ سے روایت ہے کہ جناب نبی کریم صلی اللہ علیہ وسلم نے ارشاد فرمایا:

قِرَاءَةُ الْقُرْآنِ فِي الصَّلَاةِ أَفْضَلُ مِنْ قِرَاءَةِ الْقُرْآنِ فِي غَيْرِ الصَّلَاةِ وَقِرَاءَةُ الْقُرْآنِ فِي غَيْرِ الصَّلَاةِ أَفْضَلُ مِنَ التَّسْبِيحِ وَالتَّكْوِينِ وَالتَّسْبِيحُ أَفْضَلُ مِنَ الصَّدَقَةِ وَالصَّدَقَةُ أَفْضَلُ مِنَ الصَّوْمِ وَالصَّوْمُ جُنَّةٌ مِنَ النَّارِ.

(بیہقی فی شعب الایمان)

”نماز میں قرآن کی تلاوت خارج نماز کی تلاوت سے افضل ہے اور بغیر نماز کی تلاوت تسبیح و تکبیر سے افضل ہے اور تسبیح صدقہ سے افضل ہے اور

صدقہ روزہ سے افضل ہے اور روزہ ڈھال ہے آتش دوزخ سے۔“
 شیخ الحدیث حضرت مولانا محمد زکریا صاحب (دامت برکاتہم) اپنی مشہور تصنیف
 ”فضائل قرآن“ میں لکھتے ہیں:

”صاحب احیا (حضرت امام غزالیؒ) نے حضرت علی کرم اللہ وجہہ سے
 نقل کیا ہے کہ جس شخص نے نماز میں کھڑے ہو کر کلام پاک پڑھا اس کو ہر
 حرف کے بدلے سونئیاں ملیں گی اور جس شخص نے نماز میں بیٹھ کر قرآن
 پڑھا اس کے لیے ہر حرف پر پچاس نیکیاں اور جس نے خارج نماز میں
 با وضو پڑھا اس کے لیے پچیس نیکیاں اور جس نے بلا وضو پڑھا اس کے
 لیے ہر حرف پر دس نیکیاں ہیں اور جو شخص پڑھے نہیں بلکہ صرف پڑھنے
 والے کی طرف کان لگا کر سننے اس کے لیے بھی ہر حرف کے بدلے ایک
 نیکی ہے۔“ (ص ۲۸)

قرآن کی ایک آیت سننے کا ثواب:

حضرت ابو ہریرہؓ سے روایت ہے کہ جناب نبی کریم صلی اللہ علیہ وسلم نے ارشاد
 فرمایا:

مَنْ اسْتَمَعَ آيَةً مِّنْ كِتَابِ اللَّهِ كُتِبَتْ لَهُ حَسَنَةٌ
 مُّضَاعَفَةً. (رواہ احمد)

”جو شخص کلام اللہ کی ایک آیت سننے اس کے لیے دگنی نیکی لکھی جاتی ہے۔“
 حضرت مولانا تھانویؒ فرماتے ہیں:

”اللہ اکبر! قرآن مجید کیسی بڑی چیز ہے کہ جب تک پڑھنا نہ آئے کسی
 پڑھنے والے کی طرف کان لگا کر ہی سن لیا کرے، وہ بھی ثواب سے مالا
 مال ہو جائے گا۔ خدا کے بندو! یہ تو کچھ بھی مشکل نہیں۔“ (حیوة المسلمین)

حضرت خالد ابن معدانؒ سے روایت ہے کہ جو شخص قرآن مجید پڑھے اس کو

اکہر اثواب ملے گا اور سننے والے کو دو ہر اثواب ملے گا۔ (داری)

قرآن کی ایک آیت سیکھنے کا ثواب سور کعت نفل سے زیادہ ہے:
جناب رسول اللہ صلی اللہ علیہ وسلم نے ایک مرتبہ مشہور صحابی حضرت ابو ذرؓ سے
ارشاد فرمایا:

يَا أَبَا ذَرٍّ لَا تَغْدُوْ فِتَعْلَمَ آيَةً مِّنْ كِتَابِ اللَّهِ خَيْرٌ لَّكَ
مِنْ أَنْ تُصَلِّيَ مِائَةَ رَكْعَةٍ. (ابن ماجہ)
”اے ابو ذرؓ! اگر تم صبح کو ایک آیت کلام اللہ کی سیکھ لو تو یہ سور کعت نفل سے
بہتر ہے۔“

قرآن مجید حفظ و ناظرہ پڑھنے کا ثواب اور جنت میں اس کا مقام

قرآن کے بے شمار فضائل میں سے ایک فضیلت حضور صلی اللہ علیہ وسلم نے یہ بھی بیان فرمائی ہے:

قِرَاءَةُ الرَّجُلِ الْقُرْآنَ فِي غَيْرِ الْمَصْحَفِ أَلْفُ دَرَجَةٍ وَ
قِرَاتُهُ فِي الْمَصْحَفِ تَضَعُ عَلَى ذَلِكَ إِلَى أَلْفِي
دَرَجَةٍ. (بیہقی فی شعب الایمان)

”قرآن مجید کا حفظ پڑھنا ہزار درجے کا ثواب رکھتا ہے اور دیکھ کر (ناظرہ) پڑھنا دو ہزار درجے تک بڑھ جاتا ہے۔“

ایک حدیث میں ہے:

مَنْ قَرَأَ الْقُرْآنَ وَحَفِظَهُ أَدْخَلَهُ اللَّهُ الْجَنَّةَ. (ابن ماجہ)
”جس شخص نے قرآن پڑھا اور اس کو حفظ کیا اللہ تعالیٰ اس کو جنت میں داخل کرے گا۔“

اس کے علاوہ حافظ قرآن کا جنت میں درجہ اور اعزاز ان الفاظ میں بیان فرمایا:

يُقَالُ لِصَاحِبِ الْقُرْآنِ اقْرَأْ وَارْتَقِ وَرَتِّلْ كَمَا كُنْتَ
تُرَتِّلُ فِي الدُّنْيَا فَإِنَّ مَنْزِلَكَ عِنْدَ اخِرَائِيَّةٍ تَقْرَأُهَا.

(ترمذی، ابوداؤد، نسائی وغیرہ)

”صاحب قرآن (حافظ) سے (قیامت کے دن) کہا جائے گا قرآن پڑھتا جا اور جنت کے درجوں پر چڑھتا جا اور ٹھیر ٹھیر کر پڑھ جیسا کہ دنیا میں ٹھیر ٹھیر کر پڑھا کرتا تھا۔ پس تیری منزل وہی ہے جہاں آخری آیت

پڑھتے پڑھتے پہنچے۔“

بعض اہل علم نے لکھا ہے کہ سارے قرآن میں چھ ہزار چھ سو چھیاسٹھ آیتیں ہیں۔ جس کے معنی یہ ہوئے کہ حافظ قرآن کو اتنا اونچا درجہ ملے گا۔ اللہ اکبر! کیا ٹھکانہ ہے انعامات خداوندی اور حافظ قرآن کے درجات کی بلندی کا؟
ایک حدیث میں ہے:

”حافظ قرآن اپنے گھر کے دس لوگوں کی شفاعت کرے گا، جو مستحق دوزخ ہوں گے۔“ (ترمذی، ابن ماجہ)

ان کے علاوہ اور بہت سی احادیث میں قرآن کریم حفظ کرنے والے اور قرآن حفظ کرانے والے والدین و استاذ کے جنت میں بلندی درجات کی بشارت دی گئی ہے۔

ایک روایت میں ہے کہ حضور نبی کریم صلی اللہ علیہ وسلم نے حضرت ابو ہریرہؓ سے فرمایا:

”اے ابو ہریرہؓ! تو قرآن مجید سیکھ، پھر لوگوں کو سکھا اور اسی کام (پڑھنے پڑھانے) میں لگا رہ، یہاں تک کہ تجھے موت آجائے۔ اگر اسی حالت میں تجھے موت آگئی تو تیری قبر پر فرشتے اس طرح زیارت کو آئیں گے جس طرح مؤمن لوگ خانہ کعبہ کی زیارت کو آتے ہیں۔“

(قرآن کی فضیلت و عظمت)

اگر کوئی ختم کرنے سے پہلے فوت ہو جائے تو اللہ تعالیٰ

قبر میں ایک فرشتہ اس کی تعلیم کے لیے مقرر فرما دیتے ہیں:

حضرت ابوسعید خدریؓ سے روایت ہے کہ جو آدمی قرآن مجید ختم کرنے سے پہلے (یعنی پڑھتے پڑھتے) مر جائے تو ایک فرشتہ قبر میں آکر اس کو تعلیم دیتا ہے اور وہ

اللہ تعالیٰ سے اس حال میں ملاقات کرے گا کہ (قبر میں) قرآن حفظ کر چکا ہوگا۔
(شوقِ وطن)

ان فضائل کو پڑھ کر ہر مسلمان کو قرآن کریم پڑھنے کی کوشش کرنی چاہیے۔
مانا کہ وقت کی قلت اور کارہائے دنیا کا ہجوم اتنی مہلت نہیں دیتا کہ آدمی چند منٹ بھی
نکال کر پڑھ سکے، مگر آدمی اگر سعی کرے تو کوئی مشکل بات نہیں۔ اگر اس نیک کام میں
جدوجہد کرتا کرتا مر گیا تب بھی کامیاب ہے۔ اللہ تعالیٰ اپنے بندوں کی نیتوں کو دیکھتا
ہے۔

ایک اور حدیث میں فرمایا گیا:

الْقُرْآنُ شَافِعٌ مُّشَفِّعٌ وَمَا حِلٌّ مُّصَدِّقٌ مَنْ جَعَلَهُ أَمَامَهُ
قَادَهُ إِلَى الْجَنَّةِ وَمَنْ جَعَلَهُ خَلْفَ ظَهْرِهِ سَاقَطَهُ إِلَى
النَّارِ. (ابن حبان، حاکم)

”کہ قرآن ایسا شفیع ہے جس کی شفاعت قبول کی گئی اور ایسا جھگڑالو ہے
جس کا جھگڑا تسلیم کر لیا گیا، جو شخص اس کو اپنے آگے رکھے (یعنی اس پر عمل
کرے) اس کو یہ جنت کی طرف کھینچ کر لے جاتا ہے اور جو اس کو پس
پشت ڈال دے اس کو دوزخ میں پہنچا دیتا ہے۔“

غور کر کے دیکھا جائے تو یہ انعامات و اکرام سوائے قرآن پاک کے اور کسی
آسمانی کتاب میں نظر نہیں آئیں گے۔
فضائل قرآن کے سلسلے میں بے شمار حدیثیں ہیں، ہم انہی چند احادیث پر اکتفا
کرتے ہیں۔

قرآن پڑھ کر بھلا دینے کا عذاب

گزشتہ فصل میں فضائل قرآن کے بیان میں تصویر کا ایک رخ یعنی اس کے پڑھنے پڑھانے کے فضائل و انعامات بیان کیے گئے ہیں۔ اس کے بعد تصویر کے دوسرے رخ یعنی قرآن پڑھ کر بھلا دینے یا نہ پڑھنے پر کتنا عذاب ہے؟ اس پر بھی سرسری نظر ڈال لیجیے۔

اس سلسلے میں سب سے پہلے تو یہ مسئلہ سمجھ لیجیے کہ ہر مسلمان پر اتنا قرآن مجید حفظ کرنا فرض ہے جس سے نماز ادا کر سکے اور پورا قرآن حفظ کرنا فرض کفایہ ہے۔ جس کا مطلب یہ ہوا کہ بالفرض کسی بستی یا کسی محلے اور شہر میں ایک مسلمان بھی حافظ قرآن نہ رہے تو اس جگہ کے تمام مسلمان گناہ گار ہوں گے۔ اس لیے ہر مسلمان پر کم از کم اتنا قرآن حفظ کرنا فرض ہے اور اتنا یاد کر لینا کوئی مشکل نہیں۔ اللہ تبارک و تعالیٰ نے سورہ قمر میں ارشاد فرمایا ہے:

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ ۝

(آیت ۱۷)

”ہم نے قرآن کو یاد کرنے والوں کے لیے آسان بنا دیا ہے۔“

چنانچہ آپ دیکھیں کہ اس کتاب کا یہ کھلا اور زندہ معجزہ ہے کہ اگر آدمی پختہ ارادہ کر کے حفظ کرنے کا سلسلہ شروع کر دے تو بہت جلدی یاد ہونا شروع ہو جاتا ہے اور اگر کوشش کرتا رہے تو ایک دن پورے قرآن کا بھی حافظ ہو جائے گا۔ حق تعالیٰ کا حافظ قرآن پر یہ کتنا بڑا انعام ہے کہ تیس پاروں کو یاد کر لیتا ہے۔ لہذا حافظ قرآن کو چاہیے کہ وہ خدا کا شکر ادا کرتا رہے۔

لَئِنْ شَكَرْتُمْ لَأَزِيدَنَّكُمْ. (سورہ ابراہیم: ۷)

ارشاد خداوندی ہے اور شکریہ ہے کہ اس کی تلاوت سے غافل نہ ہو۔
حضرت عثمان غنیؓ فرماتے ہیں اگر انسان کا قلب پاک ہو تو قرآن کی تلاوت
سے کبھی پیٹ نہ بھرے۔

حضرت ابو موسیٰ اشعرؓ سے روایت ہے کہ رسول اللہ صلی اللہ علیہ وسلم نے ارشاد
فرمایا:

تَعَاهَدُوا الْقُرْآنَ فَوَالَّذِي نَفْسِي بِيَدِهِ لَهُوَ أَشَدُّ تَفْصِيًّا
مِّنَ الْإِبِلِ فِي عُقُلِهَا. (صحیحین)

”قرآن شریف کی خبر گیری کرو، قسم بہ خدا! جس کے قبضے میں میری جان
ہے قرآن پاک جلد نکل جانے والا ہے سینوں سے بہ نسبت اونٹ اپنی رسی
سے نکل بھاگنے کے۔“

یعنی آدمی اگر جانور کی حفاظت سے غافل ہو جائے اور اس کی رسی کھل جائے تو
وہ نکل جائے گا۔ اسی طرح جو حافظ قرآن پاک کی نگہداشت (یعنی تلاوت اور ورد)
چھوڑ دے گا تو قرآن بھول جائے گا۔

حضرت انسؓ سے روایت ہے حضور سرور کائنات صلی اللہ علیہ وسلم نے فرمایا:

”میرے سامنے امت کے تمام گناہ پیش کیے گئے تو میں نے ان میں سب
سے بڑا گناہ یہ دیکھا کہ ایک شخص کو قرآن شریف کی کوئی سورت یا آیت
یاد تھی اور اس نے اس کو بھلا دیا۔“ (ترمذی، ابوداؤد)

حضرت سعد ابن عبادہؓ سے روایت ہے کہ نبی کریم صلی اللہ علیہ وسلم نے ارشاد

فرمایا

”جس شخص نے قرآن پڑھ کر بھلا دیا تو قیامت کے دن اللہ تعالیٰ سے اس
کی ملاقات جذامی (کوڑھی) بن کر ہوگی۔“ (ابوداؤد)

قرآن پاک میں فرمایا گیا:

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا

وَنَحْشُرُهُ يَوْمَ الْقِيَمَةِ أَعْمَى ○ (سورۃ اعراف: ۱۲۳)
 ”جو شخص ہمارے ذکر سے اعراض کرتا ہے ہم اس کی روزی تنگ کر دیتے
 ہیں اور قیامت کے دن ہم اس کو اندھا اٹھائیں گے۔“
 اس پر وہ کہے گا کہ

قَالَ رَبِّ لِمَ حَشَرْتَنِيْ اَعْمٰی وَقَدْ كُنْتُ بَصِيْرًا ○
 (سورۃ اعراف: ۱۲۵)

”یا اللہ! میں تو (دنیا میں) آنکھوں والا تھا مجھے اندھا کیوں کر دیا؟“
 جواب ملے گا:

قَالَ كَذَلِكَ اَتَتْكَ اٰیٰتُنَا فَنَسِيتَهَا وَكَذَلِكَ الْيَوْمَ
 تُنْسٰی ○ (سورۃ اعراف: ۱۲۶)

اس لیے کہ تیرے پاس ہماری آیتیں آئیں اور تو نے ان کو بھلا دیا۔“
 حضرت جابرؓ سے روایت ہے کہ حضور صلی اللہ علیہ وسلم نے ارشاد فرمایا:
 مَنْ جَعَلَهُ خَلْفَ ظَهْرِهِ مَاقَطَهُ اِلَى النَّارِ. (ابن حبان، حاکم)
 ”جو شخص اس (قرآن) کو پس پشت ڈال دے اس کو یہ جہنم میں لے جاتا
 ہے۔“

پس پشت ڈالنے کا مطلب یہ ہے کہ پڑھنے کے بعد کبھی اس کو کھول کر بھی نہ
 دیکھے اور بھلا دے، یا کبھی تلاوت کی بھی توفیق نہ ہو۔ ایسے ہی لوگوں کے متعلق ہے کہ
 جناب رسول اللہ صلی اللہ علیہ وسلم نے دربارِ خداوندی میں ان کی شکایت فرمائیں گے:
 وَقَالَ الرَّسُوْلُ يَا رَبِّ اِنَّ قَوْمِیْ اتَّخَذُوْا هٰذَا الْقُرْاٰنَ
 مَهْجُوْرًا ○ (سورۃ فرقان: ۳۰)

”اور رسول اللہ (صلی اللہ علیہ وسلم) کہیں گے اے میرے پروردگار!
 میری قوم نے اس قرآن کو نظر انداز کر رکھا تھا۔“

باب نمبر ④

قرآن مجید جسمانی روحانی بیماریوں کا طبیب ہے

یہ تین فصول پر مشتمل ہے۔

اس عنوان کے ضمن میں مندرجہ ذیل مضامین بیان کیے گئے ہیں:

فصل ①

۱۔ گناہوں سے دل زنگ آلود ہو جاتا ہے، اس کا علاج تلاوت قرآن اور موت کی یاد ہے۔

فصل ②

۲۔ قرآن مجید سے چند جسمانی بیماریوں کا علاج۔

۳۔ آنکھوں کی روشنی اور نگاہ کی کم زوری روکنے کا علاج۔

۴۔ سورہ فاتحہ ہر مرض کے لیے شفا ہے۔

فصل ③

۵۔ فراخ روزی اور ادائے قرض کا عمل۔

۶۔ نماز برائے ادائے قرض۔

۷۔ سکون قلب اور نیند آنے کا عمل۔

۸۔ نیند سے بے دار ہونے کا عمل۔

۹۔ چوری سے حفاظت کا عمل۔

۱۰۔ پتھری، درد گردہ وغیرہ کا علاج۔

۱۱۔ یرقان کا علاج۔

۱۲۔ لقوہ کا علاج۔

۱۳۔ حافظے کی زیادتی کے مجرب عمل۔

قرآن مجید جسمانی روحانی بیماریوں کا طبیب ہے

ارشاد خداوندی ہے:

وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ.

(سورہ بنی اسرائیل: ۸۲)

اور ہم قرآن میں ایسی چیزیں نازل کرتے ہیں کہ وہ ایمان والوں کے حق

میں شفا اور رحمت ہیں۔“

دوسری جگہ ارشاد ہے:

وَشِفَاءٌ لِّمَا فِی الصُّدُورِ O (سورہ یونس: ۵۷)

”اور دلوں کے روگ (بیماریوں) کے لیے شفا ہے۔“

حضرت الشیخ جلال الدین سیوطی رحمہ اللہ لکھتے ہیں:

”قرآن مجید روحانی طبیب ہے، مگر اس کے اثر کے لیے یہ شرط ہے کہ

پڑھنے والا خود بھی عامل ہو بے عمل اور بد دین نہ ہو۔“ (الاتقان)

حضرت مولانا شاہ عبدالعزیز محدث دہلوی رحمہ اللہ کی خدمت میں ایک انگریز

آیا اور اس نے کہا:

”مولانا! آپ حضرات کہتے ہیں کہ ہمارے قرآن میں ہر چیز ہے، کیا یہ

بات سچ ہے؟“

حضرت شاہ صاحبؒ نے کہا:

”سچ ہے۔“

اس انگریز نے کہا:

”کیا آپ کے قرآن میں کیمیا کا نسخہ بھی ہے؟“

آپ نے کہا:

”ہاں ہے۔“

اس کے بعد آپ نے کہا کہ تانبالاؤ، چناں چہ تانبے کا ایک پترالا کر آپ کو دیا گیا۔ آپ نے قرآن پاک کی کوئی آیت پڑھ کر اس پر دم کیا تو وہ خدا کے حکم سے سونا ہو گیا۔

یہ دیکھ کر اس انگریز نے پوچھا اچھا کوئی اور شخص بھی یہ آیت پڑھ کر سونا بنا سکتا ہے؟

تو حضرت شاہ صاحبؒ نے جواب دیا:

”قرآن شریف کی تاثیر میں کچھ فرق نہیں، صرف زبانوں کا فرق ہے۔“

(کمالات عزیز)

اس لیے ہم نے عرض کیا کہ پڑھنے والا خود بھی عامل ہو، بددین نہ ہو۔ اس کے بعد بہ طور نمونہ قرآن پاک سے چند عمل بیان کیے جاتے ہیں تاکہ کم زور ایمان والوں کے ایمان میں پختگی پیدا ہو اور ساتھ ہی اعجاز قرآن کا بھی اندازہ ہو جائے۔

گناہوں سے دل زنگ آلود ہو جاتا ہے اُس کا علاج تلاوت قرآن اور موت کی یاد ہے

حضرت ابن عمرؓ سے روایت ہے کہ جناب رسول اللہ صلی اللہ علیہ وسلم نے ارشاد فرمایا:

إِنَّ هَذِهِ الْقُلُوبَ تَصْدَأُ كَمَا يَصْدَأُ الْحَدِيدُ إِذَا أَصَابَهُ
الْمَاءُ، قِيلَ يَا رَسُولَ اللَّهِ وَمَا جَلَّأُهَا قَالَ كَثْرَةُ ذِكْرِ
الْمَوْتِ وَتِلَاوَةِ الْقُرْآنِ. (بیہقی فی شعب الایمان)

”دلوں کو بھی لوہے کی طرح زنگ لگ جاتا ہے جیسا کہ لوہے کو پانی لگنے
سے زنگ لگ جاتا ہے۔ صحابہ کرامؓ نے پوچھا حضور صلی اللہ علیہ وسلم!
قلب سے زنگ دور کرنے کی کیا صورت ہے؟ آپ نے فرمایا موت کو بہ
کثرت یاد کرنا اور قرآن کی تلاوت کرنا۔“

قرآن پاک میں بھی فرمایا گیا:

كَلَّا بَلْ طَمَّ رَانَ عَلَى قُلُوبِهِمْ مَا كَانُوا يَكْسِبُونَ ۝

(سورہ مطففین: ۱۴)

”ہرگز ایسا نہیں، بلکہ ان کے دلوں پر ان کے اعمال کا زنگ بیٹھ گیا ہے۔“

(ترجمہ از بیان القرآن)

یعنی حقیقت یہ ہے کہ گناہوں کی کثرت و مزاوت کی وجہ سے ان کے دلوں پر
زنگ چڑھ گئے ہیں، اس لیے حقائق صحیحہ کا انعکاس ان میں نہیں ہوتا۔

حدیث میں فرمایا گیا کہ جب بندہ کوئی گناہ کرتا ہے ایک سیاہ نقطہ اس کے دل پر

لگ جاتا ہے۔ اگر توبہ کر لی تو مٹ گیا، ورنہ جوں جوں گناہ کرتا جائے گا وہ نقطہ بڑھتا اور پھیلتا رہے گا، تا آں کہ قلب بالکل کالا سیاہ ہو جائے گا کہ حق و باطل کی تمیز باقی نہ رہے۔ (موضح القرآن: ۷۶۶)

یہی روحانی بیماری ہے جس کا علاج شریعت نے استغفار تجویز فرمایا ہے۔

فصل ۲

قرآن مجید سے چند جسمانی بیماریوں کا علاج

آنکھوں کی روشنی اور نگاہ کی کم زوری روکنے کا عمل:

گذشتہ صفحات میں حدیث شریف کے ضمن میں بیان ہو چکا ہے کہ قرآن دیکھ کر پڑھنے میں دو گنا ثواب ہے ایک تو پڑھنے کا۔ دوسرے دیکھ کر پڑھنے کا۔ اس کے علاوہ دیکھ کر قرآن کریم کی تلاوت نگاہ کے لیے بھی مفید ہے۔

قرآن کریم کی سورتوں اور آیتوں کی تاثیر کے سلسلے میں علما اور بزرگان دین نے مستقل کتابیں لکھی ہیں۔ مثلاً حکیم الامت حضرت مولانا اشرف علی تھانویؒ نے ”اعمال قرآنی“۔ حضرت مولانا محمد ابراہیم دہلویؒ نے ”طب روحانی“۔ حضرت مولانا شیخ محمد محدث تھانویؒ نے ”بیاض محمدی“ وغیرہ۔

ان اوراق میں ہم بھی ان بزرگوں کی تصنیفات سے چند عمل درج کرتے ہیں:

① آیت فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ (سورہ ق:

۲۲) جس کی نگاہ کم زور ہو وہ ہر فرض نماز کے بعد یہ آیت تین مرتبہ پڑھ کر انگوٹھوں پر دم کر کے دونوں انگوٹھے آنکھوں پر پھیر لے۔

② ایک عمل یہ بھی ہے جو شخص وضو سے فارغ ہو کر آسمان کی طرف منہ کر کے

ایک مرتبہ سورہ قدر اِنَّا أَنْزَلْنَاهُ فِي لَيْلَةِ الْقَدْرِ..... الخ پڑھ لیا کرے، ان شاء اللہ اس کی نگاہ کم زور نہ ہوگی۔

③ جس کی نگاہ کم زور ہو یا آنکھیں دکھ رہی ہوں، یا آنکھوں میں جالا ہو تو سورہ

تکویر اِذَا الشَّمْسُ كُوِّرَتْ پڑھ کر دم کرنا مفید ہے۔

④ اسی طرح اگر کسی کی آنکھیں دکھ رہی ہوں تو تین روز تک سورہ ملک پڑھ کر

دم کرنا بھی مفید ہے۔

سورۃ فاتحہ ہر مرض کے لیے شفا ہے:

جناب رسول اللہ صلی اللہ علیہ وسلم نے سورۃ فاتحہ کے پڑھنے کے بڑے فضائل بیان فرمائے ہیں، چنانچہ آپ نے ارشاد فرمایا:

فَاتِحَةُ الْكِتَابِ شِفَاءٌ مِّنْ كُلِّ دَاءٍ O (احمد، بیہقی)

”سورۃ فاتحہ ہر مرض کے لیے باعث شفاء ہے۔“

① صحابہ کرامؓ نے سانپ، بچھو کے کاٹے ہوئے اور مرگی کے مریض اور دیوانوں تک پر سورۃ فاتحہ پڑھ کر دم کیا اور خدا کے فضل سے لوگ اچھے ہو گئے۔

② حضرت ابوسعید خدریؓ سے روایت ہے کہ ہم لوگ ایک سفر میں تھے، راستے میں ایک جگہ قیام کیا، وہاں ایک لڑکی آئی اور کہنے لگی ہمارے قبیلے کے سردار کو سانپ نے کاٹ لیا ہے، ہمارے آدمی اس وقت ادھر ادھر کام کاج پر گئے ہوئے ہیں، ڈیرے پر کوئی نہیں، آپ میں کوئی ایسا ہے کہ جھاڑ پھونک کا کام کرتا ہو؟

یہ سن کر ہم میں سے ایک آدمی اس لڑکی کے ساتھ چل دیا، مگر ہمیں اس شخص کے متعلق یہ معلوم نہ تھا کہ یہ جھاڑ پھونک بھی کرتا ہے۔ اس نے وہاں پہنچ کر کچھ پڑھ کر دم کیا، خدا کے فضل سے وہ سردار بالکل تندرست اور بھلا چنگا ہو گیا۔

حضرت ابوسعید خدریؓ فرماتے ہیں ہم نے اس سے پوچھا کہ تو نے کیا پڑھ کر دم کیا تھا؟ تو اس نے بتلایا میں نے صرف سورۃ فاتحہ پڑھ کر دم کر دیا تھا، اللہ تعالیٰ نے اس کی برکت سے شفا بخشی۔

③ حضرت شعبیؓ کے پاس ایک شخص آیا اور درد گردہ کی شکایت کی تو آپ نے اس سے کہا تو اساس القرآن پڑھ کر درد کی جگہ دم کر لے۔ اس نے دریافت کیا اساس القرآن کیا چیز ہے؟ آپ نے فرمایا سورۃ فاتحہ۔

④ اسی طرح دانتوں کے درد اور درد سر اور پیٹ کے درد کے لیے سات مرتبہ پڑھ کر دم کرنا بھی مفید ہے۔ حضرت شیخ الحدیث دامت برکاتہم نے فضائل قرآن میں بھی سورۃ فاتحہ کے بہت سے فوائد مظاہر حق کے حوالے سے نقل کیے ہیں۔

ترکیب: علما نے لکھا ہے جو شخص فجر کی دو سنتیں پڑھ کر فرضوں سے پہلے بسم اللہ کو سورہ فاتحہ سے ملا کر چالیس روز ۴۱ بار پڑھے..... یعنی اس طرح پڑھے (دَجِیْمُ الْحَمْدُ) اگر وہ مقروض ہے تو قرضہ ادا ہو جائے گا، محتاج ہے تو غنی ہو جائے گا، بیمار ہے تو تندرست ہو جائے گا، ملازمت سے معزول ہو گیا تو بحال ہو جائے گا اور اگر کسی جادو کے مریض پر اسی طرح پڑھ کر پانی پر دم کر کے اس کو پلائے تو ان شاء اللہ اچھا ہو جائے گا۔

حضرت شیخ الحدیث صاحب (دامت برکاتہم) ”فضائل قرآن“ میں لکھتے ہیں:
 ”مشائخ نے لکھا ہے کہ اگر سورہ فاتحہ کو ایمان و ایقان کے ساتھ پڑھے تو ہر بیماری سے شفا ہوتی ہے۔ دینی ہو یا دنیوی، ظاہری ہو یا باطنی۔ لکھ کر گلے میں لٹکانا اور چاٹنا بھی امراض کے لیے مفید ہے۔“ (ص ۵۵)
 حضرت مولانا رشید احمد صاحب گنگوہی فرماتے ہیں:
 ”اگر کوئی لڑکا بد چلن ہو تو اس کو پانی پر دم کر کے پلانا یا لکھ کر پلانا بھی مفید ہے۔“ (تذکرۃ الرشید)

پتھری، درد گردہ وغیرہ کا علاج:

جس شخص کے پتھری ہو یا مٹانہ میں درد ہو تو ایسے مریض کو سورہ آل عمران نُسَخ پڑھ کر پانی پر دم کر کے پلانے سے ان شاء اللہ پتھری ریزہ ریزہ ہو کر نکل جائے گی۔ یہی عمل درد مٹانہ کے لیے بھی مفید ہے۔

اگر پیشاب بند ہو جائے تو یہ آیتیں لکھ کر گلے میں ڈال دیں:

بِسْمِ اللّٰهِ الرَّحْمٰنِ الرَّحِیْمِ ۝ لَمْ یَلْبِسُوْا اِلَّا سَاعَةً مِّنْ نَّهَارٍ ۚ بَلَّغْ فَهَلْ یُهْلِكُ اِلَّا الْقَوْمُ الْفٰسِقُوْنَ ۝

(سورہ احقاف: ۳۵)

ان شاء اللہ پیشاب جاری ہو جائے گا۔

یرقان کا علاج:

یرقان کے مریض کے لیے سورہ بینہ لَمُیْکُنِ الدِّینَ کَفَرُوْا لکھ کر باندھنا اور پانی پر دم کر کے پلانا نافع ہے۔

لقوہ کا علاج:

جس کو لقوہ کا مرض ہو گیا ہو تو سورہ زلزلا إِذَا زُلْزِلَتِ الْأَرْضُ زُجْجِلَتْ کی پلیٹ پر لکھ کر پانی سے دھو کر مریض کو پلانا بے حد مفید ہے۔
ہم نے بہ طور نمونہ یہ چند عمل لکھ دیے ہیں، جن سے انداز کیا جاسکتا ہے کہ قرآن کریم نہ صرف یہ کہ روحانی بیماریوں کے لیے نسخہ کیما ہے، بلکہ جسمانی بیماریوں کے لیے بھی تریاق کا حکم رکھتا ہے۔

روحانی تکالیف کا علاج

فراخ روزی اور ادائے قرض کا عمل:

اسی طرح علما اور بزرگان دین نے لکھا ہے جو شخص مقروض ہو تو اس کے لیے مندرجہ ذیل آیت پڑھنا مفید ہے۔

قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ بِيَدِكَ الْخَيْرُ إِنَّكَ عَلَى كُلِّ شَيْءٍ قَدِيرٌ ۝ تُولِجُ اللَّيْلَ فِي النَّهَارِ وَتُولِجُ النَّهَارَ فِي اللَّيْلِ وَتُخْرِجُ الْحَيَّ مِنَ الْمَمِيتِ وَتُخْرِجُ الْمَمِيتَ مِنَ الْحَيِّ وَتَرْزُقُ مَنْ تَشَاءُ بِغَيْرِ حِسَابٍ ۝ (سورہ آل عمران: ۲۷، ۲۶)

اس کی کئی ترکیبیں ہیں، مگر مجرب اور مفید ترکیب یہ ہے کہ

① ہر فرض نماز کے بعد سات مرتبہ یہ آیت پڑھے، اول و آخر تین تین مرتبہ درود شریف بھی پڑھے۔ اس طریقے سے پڑھنے کے متعلق لکھا ہے چالیس دن کے اندر اندر ان شاء اللہ اثر ظاہر ہونا شروع ہو جائے گا۔

② جو شخص بہ کثرت بلا تعداد مقرر کیے یہ آیت فرض نمازوں اور نوافل کے بعد اور سوتے وقت پڑھا کرے تو اس کی روزی میں وسعت ہو اور مال میں برکت اور تنگ دستی دور ہو۔

نماز برائے ادائے قرض:

بعض بزرگوں نے مندرجہ بالا آیت پڑھنے کا ایک طریقہ یہ بھی لکھا ہے، نماز

عشاء کے بعد وتر پڑھنے سے پہلے دو رکعت بہ نیت ادائے قرض اس ترکیب سے پڑھے کہ پہلی اور دوسری رکعت میں سورہ فاتحہ کے بعد یہ آیت کریمہ پانچ پانچ مرتبہ پڑھے، سلام پھیر کر پھر اللہ تعالیٰ سے دعا مانگے۔

سکون قلب اور نیند آنے کے عمل:

اگر کسی کو نیند نہ آتی ہو تو سورہ نباء غمّ یَتَسَاءَلُونَ سے وَجَعَلْنَا نَوْمَكُمْ سُبَاتًا (آیت نمبر ۹۷ تک) تک بستر پر لیٹے لیٹے پڑھتا رہے، ان شاء اللہ نیند آجائے گی۔

اسی طرح اِنَّ اللّٰهَ وَمَلَائِكَتَهُ يُصَلُّوْنَ عَلَی النَّبِیِّ یَا اَیُّهَا الَّذِیْنَ اٰمَنُوا صَلُّوا عَلَیْهِ وَسَلِّمُوا تَسْلِیْمًا O (سورہ اخزاب: ۵۶) تک پڑھنا بھی نیند آنے کا بہترین عمل ہے۔

بَعْدَ الْغَمِّ اَمْنَةٌ نُّعَاسًا (سورہ آل عمران: ۱۵۴) ایک سو مرتبہ پڑھے، اس سے ان شاء اللہ سکون قلب بھی حاصل ہوگا اور نیند بھی آجائے گی۔

حسب مشائیند سے بیدار ہونے کا عمل:

جو شخص سوتے وقت سورہ کہف کی آیت اِنَّ الَّذِیْنَ اٰمَنُوا وَعَمِلُوا الصّٰلِحٰتِ سے ختم سورت تک پڑھ کر اللہ تعالیٰ سے دعا کرے، یا اللہ مجھے اس وقت جگادے، تو ان شاء اللہ اسی وقت پر آنکھ کھل جائے گی۔

چوری سے حفاظت کا عمل:

سورہ بنی اسرائیل سُبْحٰنَ الَّذِیْ کی آخری آیت قُلِ ادْعُوا اللّٰهَ اَوْ ادْعُوا الرَّحْمٰنَ سورت کے ختم تک سوتے وقت پڑھ لینے سے خدا کے فضل و کرم سے چوری سے حفاظت رہتی ہے۔

حافظ کی زیادتی کے لیے مجرب عمل:

ہم نے یہ چند عمل بہ طور نمونہ پیش کیے ہیں، اگر عملیات کا بیان کیا جائے تو اس کے لیے مستقل کتاب کی ضرورت ہے، چوں کہ یہ کتاب مضامین قرآن پر مشتمل ہے، جسے پڑھ کر کسی کو قرآن شریف حفظ کرنے کا شوق ہو سکتا ہے۔ بعض ایسے بھی ہوتے ہیں کہ حافظے کی کم زوری کی وجہ سے یاد کرنے میں دشواری ہوتی ہے۔ اس لیے اس مرض کے ازالے کے لیے بھی چند عمل بیان کرتے ہیں۔

① سات اتوار تک مندرجہ ذیل عمل کرے۔

- بہتر صورت یہ ہے کہ چاند کے مہینے کے پہلے اتوار سے یہ عمل شروع کرے۔
 صرف سات اتوار کا عمل ہے، ہر اتوار کو ایک آیت کا غز پر لکھ کر نہار منہ نکل لے۔
 الف۔ پہلے اتوار کو: **اللَّهُ لَا إِلَهَ إِلَّا هُوَ الْحَيُّ الْقَيُّومُ** (آیۃ الکرسی مکمل)
 ب۔ دوسرے اتوار کو: **اللَّهُ أَعْلَمُ حَيْثُ يَجْعَلُ رِسَالَتَهُ** (سورۃ انعام: ۱۲۳)
 ج۔ تیسرے اتوار کو: **اللَّهُ لَطِيفٌ بِعِبَادِهِ يَرْزُقُ مَنْ يَشَاءُ** (سورۃ شوریٰ: ۱۹)
 د۔ چوتھے اتوار کو: **الْمَصَّ ○ كَهَيْعَصَ ○ طه ○**
 ہ۔ پانچویں اتوار کو: **يس ○ حم ○ عسق ○ حم ○**
 و۔ چھٹے اتوار کو: **طسم ○ طس ○ المر ○**
 ز۔ ساتویں اتوار کو: **ق ○ ن ○ إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ○**

② جس کو قرآن مجید حفظ کرنا ہو تو سوتے وقت عشاء کی نماز کے بعد روزانہ سو مرتبہ سورۃ فاتحہ پڑھا کرے، ان شاء اللہ قرآن یاد ہونے لگے گا۔

③ **رَبِّ اشْرَحْ لِي صَدْرِي ○ وَيَسِّرْ لِي أَمْرِي ○ وَاحْلُلْ عُقْدَةً مِّنْ لِّسَانِي ○ يَفْقَهُوا قَوْلِي ○** (سورۃ طہ: ۲۸-۲۵)

ہر روز بعد نماز فجر اکیس مرتبہ پڑھنے سے حافظہ قوی ہونے لگتا ہے۔

④ **وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا ○** (سورۃ نساء: ۱۱۳)

جو بچہ کند ذہن ہو اس کو یہ آیت لکھ کر پانی میں گھول کر پلائے۔ روزانہ یہ عمل نہ ہو سکے تو چاند کی پہلی تاریخ سے سات تاریخ تک ضرور پلائے۔

⑤ سورہ اَلَمْ نَشْرَحْ لکھ کر پانی میں گھول کر پلانے سے خدا کے حکم سے قرآن حفظ کرنے میں آسانی ہوگی۔

⑥ رَبِّ زِدْنِي عِلْمًا۔

ہر (فرض) نماز کے بعد جس قدر ہو سکے پڑھنے سے حافظہ قوی ہونے لگتا ہے۔

⑦ بِسْمِ اللّٰهِ الرَّحْمٰنِ الرَّحِیْمِ۔

۷۸۶ مرتبہ پڑھ کر پانی پر دم کر کے طلوع آفتاب کے وقت پینے سے ذہن کھل جاتا ہے۔

⑧ وَ اِنَّكَ لَتَلْقٰی الْقُرْآنَ مِنْ لَدُنْ حَکِیْمٍ عَلِیْمٍ ۝

جو قرآن پڑھ کر بھول گیا ہو وہ قرآن یاد ہونے تک ہر روز ایک ہزار مرتبہ پڑھتا رہے، اول آخر گیارہ مرتبہ درود شریف بھی پڑھے۔

باب ۸

تلاوت قرآن کے آداب

یہ باب چار فصول پر مشتمل ہے۔

ان عنوان کے ضمن میں مندرجہ ذیل مضامین بیان کیے گئے ہیں۔

فصل ۱

۱۔ تلاوت کے آداب و طریقے۔

۲۔ تلاوت کے ظاہری آداب۔

فصل ۲

۳۔ استاذ کا ادب۔

فصل ۳

۴۔ سورہ قیامہ وغیرہ سورتوں کے ختم پر کیا پڑھا جائے؟

۵۔ سجدہ تلاوت کا بیان۔

۶۔ تلاوت قرآن کے چند احتیاطی مسائل۔

فصل ۴

۷۔ قرآن کی بے ادبی کرنے والے کا عبرت ناک واقعہ۔

۸۔ باطنی آداب۔

تلاوت قرآن کے آداب و طریقے

ادب تین حرفوں کا مجموعہ ہے، مگر یہ ایسا جوہر ہے کہ انسان اس کی وجہ سے قرب خداوندی حاصل کر کے جنت تک پہنچ جاتا ہے۔ اردو میں فارسی کا یہ محاورہ ہر شخص سمجھتا ہے۔ ”بے ادب بے نصیب، با ادب با نصیب۔“

اسی کو مندرجہ ذیل شعر میں یوں ادا کیا گیا ہے۔

از خدا خواہیم توفیق ادب

بے ادب محروم گشت از فضل رب

”ہم اللہ تعالیٰ سے ادب کی توفیق چاہتے ہیں، اس لیے کہ بے ادب اللہ

کے فضل سے محروم رہتا ہے۔“

غرض یہ کہ با ادب آدمی قرب کا بڑے سے بڑا درجہ حاصل کر سکتا ہے۔

ادب تاجیت از لطف الہی

بنہ بر سر برو ہر جا کہ خواہی

”ادب فضل الہی کا زبردست تاج ہے، اس کو پہن کر جہاں چاہو چلے جاؤ۔“

گویا ادب دین کا اہم شعبہ ہے، اس لیے قرآن مجید پڑھنے والے کو یہ اعتقاد

کر کے تلاوت کرنی چاہیے کہ یہ کلام۔۔ اللہ تک پہنچنے کا وسیلہ اور ذریعہ ہے۔ جب

آدمی تلاوت کرے تو اس کے آداب کا لحاظ رکھے۔

علمائے لکھا ہے کہ قرآن کریم کے آداب دو قسم کے ہیں۔

① آداب ظاہری ② آداب باطنی۔

جو شخص ان آداب کا لحاظ رکھتے ہوئے تلاوت کرے گا تو ان شاء اللہ یاد بھی

جلدی ہوگا اور پڑھنے میں لطف بھی آئے گا۔ اگر آداب ظاہری کا لحاظ رکھا جائے تو اس

کا باطن پر بھی اثر ہوتا ہے۔

حضرت امام غزالی رحمہ اللہ فرماتے ہیں:

”چوں کہ ظاہر کو باطن تک اثر پہنچانے میں بہت بڑا دخل ہے، اس لیے جب ظاہری صورت احترام کی پیدا کی جائے گی تو قلب میں بھی احترام پیدا ہوگا۔“

اس لیے ہم پہلے ظاہری آداب کا بیان کرتے ہیں۔

تلاوت قرآن کے ظاہری آداب:

تلاوت قرآن ایسی نعمت ہے کہ یہ صرف انسان ہی کو حاصل ہے اور فرشتے بھی انسان کی زبان سے قرآن سننے کے لیے زمین پر گھومتے رہتے ہیں۔ سوائے سیدنا حضرت جبرئیل علیہ السلام کے کہ آپ حضور صلی اللہ علیہ وسلم سے ماہ رمضان میں دور کے لیے تشریف لایا کرتے تھے۔

جب اللہ تعالیٰ نے انسان کو اتنے بڑے شرف سے نوازا ہے تو اس کو چاہیے کہ تلاوت کے وقت ان ظاہری آداب کا لحاظ رکھے جو باطن پر اثر انداز ہوتے ہیں۔ مثلاً ① بلا طہارت اور بغیر وضو قرآن مجید کو ہاتھ نہ لگائے۔ یعنی جسم ظاہری اور ہر قسم کی نجاست سے پاک ہو۔ جنبی اور ناپاک آدمی، ایسے ہی حیض و نفاس والی عورت کو قرآن مجید کو ہاتھ لگانا (اور زبانی تلاوت کرنا) جائز نہیں۔ البتہ (وہ جو حالت جنابت یا حیض و نفاس میں نہ ہو، لیکن بے وضو ہو تو) اگر نماز کے علاوہ قرآن مجید حفظ پڑھے تو اس صورت میں بلا وضو بھی تلاوت کر سکتا ہے۔ حضرت عائشہ صدیقہ بیان فرماتی ہیں کہ آں حضرت صلی اللہ علیہ وسلم با وضو تلاوت فرمایا کرتے تھے، البتہ جنابت (ناپاکی) کی حالت میں تلاوت نہیں کیا کرتے تھے۔

② وضو کرتے وقت مسواک کرنا اور اچھا ہے۔

③ بدن پر لباس پاک صاف ہو۔ تلاوت سے پہلے خوش بول لگالے تو اور بھی اچھا ہے۔

- ③ قبلہ رو ہو کر تلاوت کرے۔ تلاوت کی جگہ پاک صاف اور اونچی ہو۔
 ⑤ تلاوت تعوذ، تسمیہ یعنی اَعُوْذُ اِلَیْهِ اور بِسْمِ اللّٰہ پڑھ کر شروع کرے۔
 ⑥ تلاوت کے وقت تکیہ لگا کر نہ بیٹھے، کیوں کہ یہ تکبر کی نشانی ہے۔
 ⑦ ٹھہر ٹھہر کر اور اطمینان سے تلاوت کرے۔
 ⑧ قرآن شریف کسی اونچی جگہ پر رکھ کر تلاوت کرے، جیسے رحل، تپائی (ڈیسک) وغیرہ۔

⑨ تلاوت کے وقت کسی سے بات نہ کرے۔ اگر کوئی ایسی ضرورت پیش آجائے تو قرآن بند کر کے بات کرے، بات سے فراغت کے بعد اَعُوْذُ پڑھ کر پھر تلاوت کرے۔

- ⑩ قرآن شریف کا ادب کرے۔ ادب یہ ہے کہ اس کی طرف نہ تو پاؤں کرے نہ پیٹھے۔
 ⑪ قرآن شریف پڑھنے والے کو اگر کوئی سلام کرے تو یا تو قرآن بند کر کے جواب دے یا ہاتھ کے اشارے سے دیدے۔ اگر جواب بھی نہ دے تو کوئی گناہ نہ ہوگا۔ (اس لیے کہ جو قرآن کریم کی تلاوت کر رہا ہو اس کو سلام نہیں کرنا چاہیے، یہ سلام بے موقع ہے، اس لیے جواب دینا واجب نہیں ہے)۔

تلاوت قرآن کے باطنی آداب:

حضرت امام غزالی رحمہ اللہ فرماتے ہیں:

”جس طرح قرآن کو ہاتھ لگانے کے لیے طہارت اور وضو کی ضرورت

ہے اسی طرح اس کے معنی دل میں بٹھانے کے لیے قلب کی طہارت اور

تمام اخلاقِ رذیلہ سے پاکی لازم ہے۔“

اس لیے قرآن کریم کی تلاوت کے وقت جیسے ظاہری آداب کا لحاظ رکھنے کی

ضرورت ہے اسی طرح باطنی آداب کا لحاظ بھی ضروری ہے۔ باطنی آداب میں سے

چند یہ ہیں:

- ① تلاوت سے مقصود صرف اللہ تعالیٰ کی رضا ہو، نام و نمود اور دکھلاوا مقصود نہ ہو۔
- ② اگر آواز سے پڑھنے میں ریا کا اندیشہ ہو تو آہستہ پڑھے۔
- ③ تلاوت کے وقت حق تعالیٰ کی ارفع و اعلا ذات کی عظمت و جلال کا خیال رکھے۔
- ④ تلاوت کے وقت دل کو وساوس اور خطرات کے پاک رکھنے کی کوشش کرے۔
- ⑤ تلاوت اطمینان سے ٹھہر ٹھہر کر کرے۔ بہتر اور افضل بات تو یہی کہ قواعد تجوید کا لحاظ رکھ کر پڑھے، لیکن قواعد تجوید سے واقفیت چوں کہ ہر شخص کے بس کی بات نہیں اس لیے کم از کم اتنا تو ضرور کرے کہ آہستہ اور رک رک کر پڑھے۔
- ⑥ خوش الحانی کے ساتھ پڑھنے کی کوشش کرے، کیوں کہ حدیث میں ہے جو شخص خوش الحانی کے ساتھ نہ پڑھے وہ ہم میں سے نہیں۔ مگر جس کی آواز ہی اچھی نہ ہو تو اس کے لیے قدرتی مجبوری ہے۔
- ⑦ ہر سورت شروع کرنے سے پہلے بسم اللہ ضرور پڑھے، مگر دسویں پارے کی سورہ برات پر نہ پڑھے۔ اگر کوئی منزل اس سورت سے شروع کرے تو اعوذ باللہ پڑھ کر شروع کر دے۔
- ⑧ تلاوت میں سورتوں کی ترتیب کا لحاظ رکھے یعنی ترتیب وار پڑھے۔
- ⑨ جس قسم اور جس مضمون کی آیت ہو اسی کے مناسب اپنی حالت بنانے کی کوشش کرے یعنی اگر آیت رحمت ہو تو دل میں سرور پیدا کرنے کی کوشش کرے اور آیت عذاب ہو تو دل میں ڈر اور خوف پیدا کرنے کی کوشش کرے ①۔
- ⑩ تلاوت کے وقت رونے کی کوشش کرے، اگر رونا نہ آئے تو رونے والوں کی شکل ہی بنالے۔

حضرت امام غزالیؒ نے ایک روایت احیاء العلوم میں بیان کی ہے کہ جناب

- ① نماز اور غیر نماز میں رونے کا مسئلہ: یہ صورت غیر نماز کی تلاوت یا نفل نماز تہجد وغیرہ میں روا ہے۔ فرض نماز میں رونے کے دوران اگر تین مرتبہ سُبْحَانَ اللہ کہنے کی مقدار میں خاموش ہو جائے یا آیت کو بار بار دہرائے تو احناف کے نزدیک نماز فاسد ہو جائے گی۔ (شریفی)

رسول اللہ صلی اللہ علیہ وسلم نے ارشاد فرمایا قرآن پاک کی تلاوت کرو اور گریہ و بکا کرو، اگر رونانہ آئے تو رونے والوں کی سی صورت ہی بنالو۔

حضرت عکرمہؓ جب قرآن مجید پڑھنے کے لیے کھولتے تو ہذا کلام ربی،
ہذا کلام ربی کہتے کہتے بے ہوش ہو کر گر جاتے۔

② تلاوت کے وقت قرآن کے معانی و مطالب پر غور کرے۔

حضرت عبداللہ ابن مسعودؓ فرماتے ہیں اگر علم چاہتے ہو تو قرآن کریم کے معانی میں غور و فکر کرو، کیوں کہ اس میں اولین و آخرین کا علم ہے۔

حضور صلی اللہ علیہ وسلم نے ایک مرتبہ ساری رات اس آیت کی تلاوت اور فکر میں گزار دی:

إِنْ تُعَذِّبُهُمْ فَإِنَّهُمْ عِبَادُكَ وَإِنْ تَغْفِرَ لَهُمْ فَإِنَّكَ أَنْتَ

الْعَزِيزُ الْحَكِيمُ ○ (سورہ انعام: ۱۱۸)

”یا اللہ! اگر تو ان کو عذاب دے تو یہ تیرے بندے ہیں اور اگر بخش دے تو

تو بڑا ازبر دست اور حکمت والا ہے۔“

حضرت سعید ابن جبیرؓ ساری رات:

وَأَمْتَاذُوا الْيَوْمَ أَيُّهَا الْمُجْرِمُونَ ○ (سورہ یسین: ۵۹)

پڑھتے رہتے، جس کا ترجمہ یہ ہے:

”اے مجرمو! آج قیامت کے دن تم فرماں برداروں سے الگ ہو جاؤ۔“

جناب رسول اللہ صلی اللہ علیہ وسلم سے بعض سورتوں کے ختم پر کچھ دعائیہ الفاظ

منقول ہیں، اس لیے یہ بھی آداب میں سے ہے کہ جب وہ سورتیں پڑھے یا سنے تو وہ

دعائیہ الفاظ کہہ لے۔

سورہ قیامہ وغیرہ سورتوں کے ختم پر کیا پڑھنا چاہیے؟

قرآن کریم کے بعض سورتوں کے ختم پر حضور صلی اللہ علیہ وسلم سے بعض دعائیہ

کلمات منقول ہیں، جن کو ہم یہاں بیان کرتے ہیں۔ جو شخص فرض نماز کے علاوہ یہ سورتیں تلاوت کرے تو اس کو یہ الفاظ پڑھ لینا مستحب ہے۔

① حضرت معاذ ابن جبلؓ سے روایت ہے کہ حضور صلی اللہ علیہ وسلم سورۃ بقرہ کے ختم پر امین کہا کرتے تھے۔

② تَبَارَكَ الَّذِي (سورۃ ملک) کی پہلی سورت سورۃ ملک کے ختم پر اَللّٰهُ رَبُّ الْعَالَمِينَ ۞ پڑھا کرتے تھے۔

③ سورۃ قیامہ کے ختم اَلَيْسَ ذَلِكَ بِقَادِرٍ عَلٰی اَنْ يُخْرِجَ الْمَوْتٰی بِرَبِّیْ وَاَنَا عَلٰی ذَلِكَ مِنَ الشّٰهِدِیْنَ ۞ پڑھا کرتے تھے۔

④ سورۃ مرسلات کے ختم فَبَاۤی حَدِیْثًاۢ بَعْدَهُ یُؤْمِنُوْنَ ۞ پر اَمَّا بِاللّٰهِ پڑھتے تھے۔

⑤ سورۃ رَحْمٰن کی فَبَاۤی الْاَیِّ رَبِّکَمَا تُکَذِّبَانِ ۞ پر فرماتے وَلَاۤ بِشَیْءٍ مِّنْ نِّعَمِکَ رَبَّنَاۤ نُکَذِّبُکَ فَلَکَ الْحَمْدُ۔

⑥ سورۃ اَعْلٰی سَبِّحْ اِسْمَ رَبِّکَ الْاَعْلٰی پر سُبْحَانَ رَبِّیْ الْاَعْلٰی پڑھتے۔

⑦ سورۃ تٰیۤیۡنَ اَلَيْسَ اللّٰهُ بِاَحْكَمَ الْحٰکِمِیْنَ ۞ پڑھتے تو اخیر میں بَلٰی وَاَنَا عَلٰی ذَلِكَ مِنَ الشّٰهِدِیْنَ کہتے۔ (ابوداؤد، ترمذی)

مگر یہ دعا کے الفاظ پڑھنا اس وقت سنت ہے، جب فرض یا واجب یا سنت موکدہ نماز یعنی تراویح یا جمعہ و عیدین میں قرآن نہ پڑھا جا رہا ہو۔ (رد المحتار)

مطلب یہ ہے نماز سے باہر اگر یہ سورتیں پڑھے یا سنے تو یہ دعا کے الفاظ پڑھ سکتا ہے، نماز میں جواب نہ دینا چاہیے۔

سجدۃ تلاوت کا بیان:

قرآن مجید میں چودہ مقام ایسے ہیں جن کے پڑھنے یا کسی کو پڑھتے ہوئے سننے سے سجدۃ تلاوت کرنا ضروری اور واجب ہو جاتا ہے۔

حدیث میں ہے کہ جب کوئی شخص سجدہ کی آیت پڑھ کر سجدہ کرتا ہے تو شیطان
کوٹے میں بیٹھ کر روتا ہے اور کہتا ہے، افسوس! ابن آدم کو سجدے کا حکم ہوا تھا اس نے
سجدہ کیا اس کے لیے جنت ہے، مجھ کو سجدے کا حکم ہوا تو میں نے نہ مانا میرے لیے
جہنم ہے۔ (مسلم)

فہرست آیات سجود ترتیب وار:

قرآن مجید کی چودہ آیات سجدہ سلسلہ وار درج ہیں۔

نمبر	ابتدا آیات سجود	ختم آیات	پارہ	رکوع
۱	إِنَّ الَّذِينَ عِنْدَ رَبِّكَ	وَلَهُ يَسْجُدُونَ ○	۹	۱۳
۲	وَلِلَّهِ يَسْجُدُ مَنْ فِي السَّمَوَاتِ	بِالْغُدُوِّ وَالْآصَالِ ○	۱۳	۸
۳	وَلِلَّهِ يَسْجُدُ مَا فِي السَّمَوَاتِ	مَا يُمْرُونَ ○	۱۴	۱۲
۴	قُلْ آمِنُوا بِهِ أَوْ لَا تُؤْمِنُوا	وَيَزِيدُ هُمْ خُشُوعًا ○	۱۵	۱۲
۵	أُولَئِكَ الَّذِينَ أَنْعَمَ اللَّهُ	سُجَّدًا وَبُكْيًا	۱۶	۷
۶	أَلَمْ تَرَ أَنَّ اللَّهَ يَسْجُدُ لَهُ	إِنَّ اللَّهَ يَفْعَلُ مَا يَشَاءُ ○	۱۷	۹
۷	وَإِذَا قِيلَ لَهُمْ اسْجُدُوا	وَزَادَ هُمْ نِفُورًا ○	۱۹	۳
۸	أَلَا يَسْجُدُ لِلَّهِ الَّذِي	هُوَ رَبُّ الْعَرْشِ الْعَظِيمِ ○	۱۹	۲۱
۹	إِنَّمَا يُؤْمِنُ بِآيَاتِنَا الَّذِينَ	وَهُمْ لَا يَسْتَكْبِرُونَ ○	۲۱	۱۵
۱۰	فَغَفَرْنَا لَهُ ذَلِكَ	وَحَسَنَ مَا بَ ○	۲۳	۱۱
۱۱	فَإِنْ اسْتَكْبَرُوا	وَهُمْ لَا يَسْمَعُونَ ○	۲۴	۱۹
۱۲	فَاسْجُدُوا لِلَّهِ	وَاعْبُدُوا ○	۲۷	۷
۱۳	وَإِذَا قُرِئَ عَلَيْهِمُ الْقُرْآنُ	لَا يَسْجُدُونَ ○ (سورة الشقاق)	۳۰	
۱۴	كَأَنَّهُمْ لَا تَطْعُهُ وَاسْجُدْ	وَاقْتَرِبْ ○ (سورة علق)	۳۰	

سجدہ تلاوت کے چند ضروری مسائل:

- ① سارے قرآن شریف میں چودہ سجدے ہیں، جن کی تفصیل ابھی ہم بیان کر چکے ہیں۔ قرآن شریف میں سجدے کی ان آیتوں پر باریک لفظوں میں ”السجدۃ“ لکھا ہوا ہوتا ہے۔ جو شخص یہ آیت پڑھے یا سنے، چاہے سننے کا ارادہ ہو یا نہ ہو دونوں صورتوں میں سجدہ واجب ہے اس کو سجدہ تلاوت کہتے ہیں۔
- ② جو باتیں نماز کے لیے شرط ہیں وہ سجدہ تلاوت میں بھی شرط ہیں، یعنی با وضو ہونا، سجدے کی جگہ کا پاک ہونا، بدن اور کپڑوں کا پاک ہونا، قبلہ رخ ہو کر سجدہ کرنا۔
- ③ جن چیزوں سے نماز فاسد ہوتی ہے ان چیزوں سے سجدہ تلاوت بھی فاسد ہو جاتا ہے۔
- ④ سجدہ کرنے کی بہتر صورت یہ ہے پہلے سیدھا کھڑا ہو، اس کے بعد اَللّٰهُ اَكْبَرُ کہتا ہوا سجدے میں چلا جائے۔ اَللّٰهُ اَكْبَرُ کہتے ہوئے کانوں تک ہاتھ نہ اٹھائے۔ سجدے میں کم از کم تین مرتبہ سُبْحَانَ رَبِّيْ اَلْاَعْلٰی کہے، اس کے بعد اَللّٰهُ اَكْبَرُ کہتا ہوا بیٹھ جائے۔ بس سجدہ ہو گیا۔ تشہد وغیرہ پڑھنے کی ضرورت نہیں۔
- اگر بیٹھے بیٹھے بھی سجدہ کرے گا تو ادا ہو جائے گا۔
- ⑤ کسی نے بلا وضو حفظ سجدے کی آیت پڑھی تو اس وقت سجدہ نہ کرے، جب وضو ہو تب کر لے۔
- ⑥ کسی کے ذمے بہت سے سجدے واجب ہیں تو ان کو ادا کرے، جب تک ادا نہیں کرے گا گناہ گار ہوتا رہے گا۔
- ⑦ حیض و نفاس کی حالت میں کسی عورت نے سجدے کی آیت سنی تو اس پر سجدہ واجب نہیں اور اگر ایسی حالت میں سنی جب حیض یا نفاس کا خون آنا بند ہو گیا تھا اور غسل کر کے پاک ہونا باقی تھا تو غسل کرنے بعد سجدہ کرنا واجب ہے۔

۸) ایسی بیماری کی حالت میں کسی نے سجدے کی آیت سنی یا پڑھی کہ سجدہ نہیں کر سکتا تو جس طرح نماز کا سجدہ کرتا ہے اسی طرح سجدہ تلاوت بھی کر لے۔

۹) کسی نے خارج نماز امام سے سجدے کی آیت سنی، اس کے بعد امام کے سجدہ تلاوت کر لینے کے بعد اسی رکعت میں شریک جماعت ہو گیا تو جو سجدہ خارج نماز سنا تھا اس کے ادا کرنے کی ضرورت نہیں، اسی رکعت میں شریک ہو جانے سے وہ سجدہ بھی ادا سمجھا جائے گا۔

۱۰) کسی نے خارج نماز امام سے آیت سجدہ سنی اور جس رکعت میں آیت پڑھی تھی اس میں شریک نہیں ہوا، بلکہ دوسری رکعت میں شریک ہوا تو نماز پوری کر لینے کے بعد سجدہ کرے۔

۱۱) سجدے کی آیت کتابت یا چپے کرنے سے سجدہ واجب نہیں ہوتا۔

۱۲) سجدہ تلاوت کے وقت کوئی مجبوری ایسی ہے کہ سجدہ نہیں کر سکتا تو اس وقت یہ کلمے پڑھ لے:

سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ ۝

جب مجبوری ختم ہو جائے تو اس وقت سجدہ کر لے۔

۱۳) آیت سجدہ اگر فرض نماز میں پڑھی جائے تو سجدہ تلاوت میں سُبْحَانَ رَبِّيَ الْأَعْلَى کہنا بہتر ہے اور نوافل میں یا خارج نماز پڑھی جائے تو اس وقت چاہے سجدے میں سُبْحَانَ رَبِّيَ الْأَعْلَى پڑھے یا سُبْحَانَ اللَّهِ یا نمبر ۱۲ والی دعا بھی پڑھ سکتا ہے۔

ان کے علاوہ سجدہ تلاوت کے اور بہت سے مسائل ہیں، ہم ان ہی پر اکتفا کرتے ہیں۔

فائدہ: علمائے لکھا ہے اگر کوئی شخص ایک ہی مجلس میں سجدے کی چودہ آیتیں ایک دفعہ پڑھ کر اپنی کسی مشکل کے دفعہ کے لیے خدا سے دعا کرے تو اللہ تعالیٰ دعا قبول فرماتا ہے۔

جب یہ چودہ آیتیں پڑھے تو چودہ سجدے ادا کرنا بھی واجب ہے۔

تلاوت قرآن کے وقت چند احتیاطی مسائل:

- ① تلاوت کرتے وقت اگر اذان ہو جائے تو افضل اور بہتر یہ ہے تلاوت روک کر اذان سنے اور اذان کا جواب دے۔
- ② بازار اور ناپاک مقامات میں قرآن پڑھنا مکروہ ہے۔
- ③ جس جگہ لوگ کام کاج میں مشغول ہوں اس جگہ قرآن مجید بلند آواز سے نہ پڑھے۔ (نیز مسجد میں جب نمازی اپنی نمازیں ادا کر رہے ہوں تو قرآن کریم پڑھنے والا آہستہ تلاوت کرے)۔
- ④ قرآن پڑھتے ہوئے شخص کو سلام نہ کرنا چاہیے۔
- ⑤ لیٹے لیٹے قرآن پڑھ سکتا ہے، لیکن ادب کی بات یہ ہے کہ پڑھتے وقت ہاتھ پر ہاتھ رکھ لے، جیسے نماز میں ہاتھ باندھتے ہیں۔
- ⑥ بلا وضو قرآن کو ہاتھ لگانا جائز نہیں، البتہ بغیر ہاتھ لگائے پڑھ سکتا ہے، لیکن ناپاک آدمی اور حیض و نفاس والی عورت کو نہ تلاوت جائز ہے نہ ہاتھ لگانا۔
- ⑦ بغیر وضو زبانی قرآن پڑھنا جائز ہے۔
- ⑧ سواری پر چلتے ہوئے یا راستے میں پیدل چلتے چلتے قرآن کی تلاوت زبانی جائز ہے، مگر اس کا خیال رہے کہ راستے میں نجاست نہ ہو۔
- ⑨ بعضے سایل قرآن پاک پڑھ پڑھ کر بھیک مانگتے ہیں، ایسے لوگوں کو بھیک دینا مکروہ ہے۔
- ⑩ جنابت یعنی ناپاکی کی حالت میں قرآن کی تلاوت ناجائز ہے۔

استاذ کا ادب

تعلیم حاصل کرنے کے شائق کو دو باتوں کا اہتمام بہت ضروری ہے، کیوں کہ تجربے سے یہ بات مشاہدے میں آئی ہے کہ علم دین کے حصول اور حاصل کر لینے کے بعد اس کے باقی رکھنے میں دو باتیں زیادہ رکاوٹ بنتی ہیں۔ خاص طور پر قرآن پاک کی تعلیم حاصل کرنے والے حضرات کو تو ان دونوں روحانی بیماریوں سے بچنا بے حد ضروری ہے۔ جن لوگوں میں یہ بیماریاں پائی گئیں اکثر دیکھا گیا ہے کہ پڑھا پڑھایا بھول گئے، وہ دونوں بیماریاں یہ ہیں۔

① انسان کا گناہ اور فسق و فجور کی باتوں میں منہمک رہنا۔

② اساتذہ کا ادب نہ کرنا۔

چنانچہ آپ بڑے بڑے علما صلحا اور بزرگان دین کی تاریخ پڑھیں تو معلوم ہوگا کہ ان کو یہ مقام اساتذہ کے ادب و احترام اور ان کی خدمت سے حاصل ہوا۔ پہلے نمبر کی تشریح کے سلسلے میں حضرت امام شافعیؒ کے واقعے پر نظر ڈال لینا ہمارے اس قول کے ثبوت کے لیے کافی ہوگا۔

حضرت امام شافعیؒ فرماتے ہیں میں نے اپنے استاذ سے پڑھ کر بھول جانے اور نسیان کی شکایت کی۔ حدیث شریف میں بھی حافظے کی خرابی کا سبب گناہوں کو بتلایا گیا ہے۔ حضرت امام شافعیؒ کی شکایت اور ان کے استاذ حضرت وکیعؒ کا جواب ملاحظہ فرمائیے:

شَكُوتُ إِلَى وَكِيعٍ سُوءَ حِفْظِي

فَأَوْصَانِي إِلَى تَرْكِ الْمَعَاصِي

”میں نے وکیعؒ سے حافظے کی خرابی کی شکایت کی، تو انہوں نے مجھے

گناہوں سے بچنے کی وصیت کی۔“

دلیل اس کی یہ ہے:

فَإِنَّ الْعِلْمَ نُورٌ مِّنْ إِلَهِ
وَنُورُ اللَّهِ لَا يُعْطَى لِعَاصِيٍّ

”کیوں کہ علم دین اللہ کا نور ہے اور اللہ کا نور گناہ گاروں کو عطا نہیں ہوتا۔“

اس سے یہ بات واضح ہو جاتی ہے کہ حافظے کی کم زوری میں گناہ کو بڑا دخل ہے،

اس لیے اس سے بچنا بے حد ضروری ہے۔

اس کے بعد دوسرے نمبر کی وضاحت کے لیے درج ذیل واقعہ ملاحظہ فرمائیں:
حضرت امام شمس الائمہ حلوانیؒ کا واقعہ ہے کہ وہ اپنے کسی کام سے ایک گاؤں
تشریف لے گئے۔ وہاں ان کے بہت سے شاگرد رہتے تھے، استاذ کی آمد کا سن کر
سب استقبال کے لیے آئے، مگر حضرت قاضی ابوبکرؒ (جو ان کے شاگرد تھے) عذر کی
وجہ سے نہ آئے۔ استاذ نے دوسرے شاگردوں سے ان کے نہ آنے کی وجہ پوچھی تو
بتلایا ان کی والدہ سخت معذور اور ضعیفہ ہیں، ان کی غیر حاضری سے ان کو بہت تکلیف
ہوتی ہے اس لیے نہیں آئے۔ یہ سن کر استاذ نے فرمایا ان کے رزق میں تو برکت ہوگی
مگر ان کے علم سے لوگوں کو فائدہ نہ پہنچے گا۔

اس واقعے کے ضمن میں حضرت مولانا اشرف علی تھانویؒ فرماتے ہیں:

اس واقعے میں حضرت قاضی ابوبکرؒ نے ایک بات میں تو شریعت پر عمل کیا،
کیوں کہ ماں کی خدمت واجب تھی۔ مگر تھوڑا سا وقت نکال کر آ جاتے تو یہ ممکن تھا۔
اس لیے اس صورت میں انہوں نے ایک کوتاہی کی اور ایک عبادت۔ ماں کی خدمت
سے تو ان کی عمر بڑھے گی ہی اور استاذ کی بے ادبی کرنے سے کسی کو ان کے علم سے نفع
نہ ہوا۔ یہ شاگرد بڑے عالم تھے، ان دونوں عملوں کا اثر یہ ہوا کہ ان کی عمر سو سال سے
زیادہ ہوئی، مگر ایسے موانع پیش آئے کہ تمام عمر ایسے دیہات میں قیام رہا کہ ان کے علم
سے کسی کو فائدہ نہ ہوا۔ حال آں کہ یہ بہت بڑی بے ادبی نہ تھی، مگر استاذ کو ان کا ملنے نہ

آنانا گوار ہوا تھا، اس کا اثر یہ ہوا کہ ان کا علم نہ پھیلا۔ (حق بن الیران)

مختصر یہ کہ استاذ کا پورا پورا ادب اور احترام کرنا چاہیے۔ مثلاً:

- ① استاذ کے سامنے ادب سے بیٹھے، جس سے تواضع اور انکساری کا اظہار ہو۔
- ② استاذ سے ذرا فاصلے پر بیٹھے، بالکل مل کر نہ بیٹھے۔
- ③ بات کرتے وقت چیخ کر نہ بولے، استاذ کی بات کا ادب سے جواب دے، آواز کو پست رکھے۔
- ④ استاذ کی زندگی میں اس کی تن درستی، صحت، سلامتی، ایمان کی دعا کرے۔
- ⑤ استاذ انتقال کر چکا ہو تو دعائے مغفرت میں یاد رکھے۔
- ⑥ استاذ کی اولاد ہو تو اس سے محبت سے پیش آئے۔ ان کے راحت و آرام کا خیال رکھے۔
- ⑦ ایک سعادت مند شاگرد کے لیے یہ ضروری ہے کہ استاذ کا مطیع اور فرماں بردار ہو۔ جیسے ایک مریض کسی ڈاکٹر یا طبیب کا مطیع ہوتا ہے کہ جس چیز کے استعمال سے وہ منع کرے اس سے رک جاتا ہے اور جس چیز کے استعمال کی اجازت دے اسے استعمال کرتا ہے۔
- اللہ تعالیٰ سے دعا ہے کہ ہر علم دین حاصل کرنے والے کو اپنے بزرگوں اور اساتذہ کے ادب کی توفیق دے کہ یہی دین و دنیا کی کامیابی کا زینہ ہے۔

قرآن کریم کی بے ادبی کرنے کا ایک عبرت ناک واقعہ

اگرچہ یہ ضروری اور لازمی نہیں کہ قرآن کریم کی جو بھی بے حرمتی اور توہین کرے دنیا میں ہی اس کو کیے کی قدرت کی طرف سے فوراً سزا مل جائے، پھر بھی کبھی کبھی عبرت اور سبق حاصل کرنے کے لیے قدرت ایسے لوگوں کا حشر دکھلا دیتی ہے۔ چنانچہ ابھی حال میں ایک عبرت ناک واقعہ اخبارات میں شائع ہوا تھا، ہم اس کو یہاں درج کرتے ہیں۔

ڈسٹرکٹ جیل ملتان میں قرآن پاک کی بے حرمتی کرنے والا شخص عبرت ناک عذاب میں مبتلا کر مر گیا۔ اس کی نعش میں کیڑے پڑ گئے اور گوشت جسم سے الگ ہو گیا۔

واقعات کے مطابق ملزم بشیر کمالیہ ضلع لائل پور (فیصل آباد) کا رہنے والا تھا، اس نے میلسی (تحصیل ملتان) میں کلام پاک کو نذر آتش کرنے کی ناپاک جسارت کی تھی، جس سے کلام پاک کو نقصان پہنچا۔ چنانچہ میلسی کے عوام مشتعل ہو گئے اور اسے پکڑ کر پولیس کے حوالے کر دیا، اسے ڈسٹرکٹ جیل بھیج دیا جہاں اس شخص کا جسم گلنا شروع ہو گیا اور آنکھوں کی پینائی بھی ضائع ہو گئی۔ جس پر ڈسٹرکٹ جیل کے سپرنٹنڈنٹ نے اسے نشتر ہسپتال بھیج دیا، جہاں ڈاکٹروں نے اس کی بیماری کو دیکھ کر داخل نہ کیا۔ بالآخر اسے جیل کے ہسپتال لایا گیا جہاں اس نے انتہائی خوف ناک چیخیں مار مار کر دم توڑ دیا۔

(روزنامہ ”نوائے وقت“ لاہور، ۱۴/۱۳/۱۳۹۶ھ مطابق نومبر ۱۹۷۶ء)

چوں کہ یہ واقعہ ظاہری ادب کے مناسب تھا، ہم نے اس کو اس لیے یہاں درج کر دیا کہ لوگ اس کو پڑھ کر سبق حاصل کریں۔

باب ۹

مختلف ترغیبی مضامین

یہ باب چار فصول پر مشتمل ہے۔

اس عنوان کے ضمن میں مندرجہ ذیل مضامین بیان کیے گئے ہیں:

فصل ①

زمانہ رسالت صلی اللہ علیہ وسلم میں دینی تعلیم کا مرکز ”صفہ“۔

فصل ②

صحابہ کرامؓ کے قرآن شریف سے شغف کے چند واقعات۔

فصل ③

علماء اور بزرگان دین کے قرآن کریم سے شغف کے واقعات۔
عمر ابن العزیزؒ کا قرآن سے شغف۔

فصل ④

ایک خداسیدہ خاتون کا چالیس سال قرآنی آیات میں گفتگو کرنا۔

فصل ①

زمانہ رسالت صلی اللہ علیہ وسلم میں دینی تعلیم کا مرکز اور اس کے معلمین

پیغمبر عالم صلی اللہ علیہ وسلم کے زمانہ مبارک میں تمام علمی، عملی، تبلیغی، سیاسی جدوجہد کا مرکز مدینہ منورہ اور آپ کی مسجد تھی، جہاں چار بڑے معلم (استاذ) اور ایک خوش نویس (کاتب) پانچ حضرات تعلیمی خدمات پر مقرر تھے، جن کی سرپرستی اور نگرانی خود حضور صلی اللہ علیہ وسلم فرمایا کرتے تھے۔

ان معلمین کے اسمائے گرامی یہ ہیں:

① حضرت عبداللہ ابن مسعودؓ

② حضرت سالم مولیٰ ابی حذیفہؓ

③ حضرت ابی ابن کعبؓ

④ حضرت معاذ ابن جبلؓ

⑤ معلم کتابت حضرت عبداللہ ابن سعید بن العاصؓ

آپ کی اسی مبارک مسجد میں ہی دنیا کا سب سے پہلا دینی مدرسہ بھی قائم تھا۔

مسجد نبوی میں دنیا کا سب سے پہلا دینی مدرسہ ”صفہ“:

آں حضرت صلی اللہ علیہ وسلم کی مقدس مسجد میں ایک چبوترہ ہے، جس کے تین طرف پیتل کی جالیوں کا خوب صورت جنگلہ لگا ہوا ہے، اس جگہ کو ”صفہ“ کہتے ہیں۔ عربی میں ”صفہ“ کے معنی چبوترے کے ہیں۔

یہاں علم دین کی تعلیم حاصل کرنے والے صحابہ کرام کا ہجوم رہتا تھا۔ اب بھی زائرین کا قرآن کریم کی تلاوت کے لیے یہاں ہجوم رہتا ہے اور اس چبوترے پر بیٹھ

کر بڑا سکون حاصل ہوتا ہے۔

اصحاب صفہ کی تعداد گھٹتی بڑھتی رہتی تھی۔ حضرت علامہ جلال الدین سیوطی رحمہ اللہ نے ان کی تعداد ایک سو ایک لکھی ہے اور ان حضرات کے نام بھی لکھے ہیں۔ کبھی گھٹ کر ستر بھی ہو جاتی تھی اور کبھی بڑھتے بڑھتے چار سو بھی ہو جاتی تھی۔ مسجد نبوی کی تعمیر کے بعد دنیا میں یہاں سب سے پہلا دینی مدرسہ قائم ہوا۔

حضور سرور کائنات صلی اللہ علیہ وسلم جب مکہ معظمہ سے ہجرت کر کے مدینہ منورہ تشریف لائے تو آپ نے سب سے پہلے اسلام کی تبلیغ اور نشر و اشاعت کے لیے مسجد نبوی تعمیر فرمائی۔ اسی کے ساتھ مسجد کے ایک حصے میں ایک چبوترہ بنایا جس میں دینی تعلیم کا سب سے پہلا مدرسہ قائم فرمایا، اس میں تعلیم پانے والے حضرات کو ”اصحاب صفہ“ کہتے ہیں۔

اس کی نگرانی کے لیے آں حضرت صلی اللہ علیہ وسلم کی نظر انتخاب حضرت عبادہ ابن صامتؓ پر پڑی، گویا اس مدرسے کے ناظم اعلیٰ مقرر ہوئے۔ حضرت عبادہ کو تعلیم کا خاص ذوق تھا، قرأت و تجوید ان کا خاص فن تھا، حضور صلی اللہ علیہ وسلم کے زمانہ مبارک اور حیات طیبہ میں انہوں نے پورا قرآن حفظ کر لیا تھا۔ اصحاب صفہ کی عمرت و تنگی کا حال حضرت ابو ہریرہؓ کی زبانی پڑھیے۔ فرماتے ہیں:

”میں نے ستر اصحاب صفہ کو دیکھا کہ ان کے پاس چادر تک نہ تھی۔ فقط تہبند تھا یا صرف کمبل جس کو یہ لوگ اپنی گردن میں باندھ لیتے تھے۔ کمبل بھی اتنا چھوٹا کہ کسی کی آدھی پنڈلیوں تک پہنچتا، کسی کے ٹخنوں تک۔ نماز میں ستر کھلنے کا خطرہ رہتا تو کمبل کو ہاتھ سے پکڑے رہتے۔“

(سیرت مبارکہ: ص ۴۴۱)

ان اصحاب صفہ کا سارا سرمایہ توکل بر خدا تھا، سوال کی ممانعت، تعلیم، روحانی تربیت اور رضا کارانہ خدمات ان کے فرائض و مشاغل ہوتے تھے۔ حضرت مولانا سید محمد میاں صاحبؒ لکھتے ہیں:

”حضور سرور کائنات صلی اللہ علیہ وسلم کے پاس کھانے پینے کی چیز کہیں سے صدقے میں آجاتیں تو آپ خود تناول نہیں فرماتے تھے بلکہ ان اصحاب میں تقسیم فرمادیتے تھے۔ کیوں کہ صدقہ آپ کے لیے حرام تھا۔ ان حالات سے دوچار ہونے کے باوجود یہ حضرات فاقے سے گھبراتے نہیں تھے، کیوں کہ خود آقائے نام دار صلی اللہ علیہ وسلم کی زندگی کے لیل و نہار ان کے سامنے تھے کہ آپ پر کئی کئی وقت فاقوں میں گذر جاتے تھے۔“ (سیرۃ مبارکہ: ص ۴۴۱)

کوشش بسیار کے باوجود کتاب مختصر ہونے کے بجائے طویل ہوتی جا رہی ہے، قلم روکنے کے باوجود نہیں رکتا، دل چاہتا ہے ابھی اور لکھتا رہوں، مگر بادل ناخواستہ کتاب کو مختصر کر رہا ہوں۔

اب کچھ ایسے واقعات بیان کر کے جن سے قرآن کی عظمت دل میں زیادہ ہو اور پڑھنے کا شوق زیادہ بڑھے۔ کتاب کو ختم کر دوں گا۔

وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ

جمع قرآن کے تین دور کے ضمن میں تفصیل سے بتلایا جا چکا ہے کہ صحابہ کرامؓ اور تابعینؓ کو قرآن کریم سے کتنا شغف اور لگاؤ تھا، پھر بھی چند واقعات اور پیش کیے جاتے ہیں۔

صحابہ کرامؓ کے قرآن سے شغف کے چند واقعات

صحابہ کرامؓ اور تابعینؓ کے ذوق و شوق اور قرآن سے عشق کا اندازہ تو صرف اتنی سی بات سے کیا جاسکتا ہے کہ حضرت عثمان غنیؓ، حضرت تمیم داریؓ، حضرت سعید ابن جبیرؓ، حضرت امام ابو حنیفہؒ ان چار حضرات نے خانہ کعبہ میں ایک رات میں پورا قرآن مجید ختم کیا ہے۔ (مقدمہ انوار الباری شرح بخاری: ج ۱، ص ۵۶)

حضرت زید ابن ثابتؓ کا قرآن سے شغف:

حضرت زید ابن ثابتؓ مشہور کاتب وحی ہیں اور حضرت ابو بکر صدیقؓ نے جمع قرآن کی اہم ذمہ داری اور خدمت آپ کے سپرد کی تھی۔ یہ گیارہ سال کی عمر میں مدینہ منورہ میں مشرف بہ اسلام ہوئے۔

چنانچہ مسلمان ہوتے ہی قرآن شریف یاد کرنا شروع کر دیا اور جب آل حضرت صلی اللہ علیہ وسلم ہجرت کر کے مدینہ منورہ تشریف لائے ہیں تو یہ سترہ سورتیں حفظ کر چکے تھے۔ یہ شوق ہی کی بات ہے کہ بغیر کسی لالچ و حرص اور دباؤ کے خود اپنی مرضی سے اتنی سورتیں یاد کر لیں، جب کہ ہم اپنے زمانے میں دیکھتے ہیں کہ قرآن پڑھ پڑھ کر بھلا دیتے ہیں۔

حضرت عمرو ابن سلمہؓ کا اسلام لانے سے پہلے قرآن یاد کرنے کا شوق:

حضرت عمرو ابن سلمہؓ صحابی فرماتے ہیں:

”میں چھ سات سال کا تھا، میرے والدین اور قبیلے کے لوگ ابھی مسلمان نہ ہوئے تھے، ہمارا گاؤں مدینہ کے راستے میں پڑتا تھا، میں روز راستے میں (جہاں سے لوگوں کا گذر ہوتا) آکر بیٹھ جاتا تھا اور مدینہ طیبہ سے

آنے والے لوگوں سے پوچھ پوچھ کر قرآن یاد کیا کرتا تھا۔ کچھ دن بعد جب میرے قبیلے کے لوگ اسلام لائے اور میں بھی مسلمان ہوا تو وہ لوگ مجھ ہی کو نماز میں امام بناتے تھے، کیوں کہ میں نے (اسلام لانے سے پہلے ہی) راستے پر گزرنے والوں سے قرآن مجید کا بہت سا حصہ یاد کر لیا تھا اور مجھ سے زیادہ کسی کو یاد نہ تھا۔“

حضرت عبداللہ ابن عمرؓ کو قرآن سے انس و محبت:

آپ سیدنا حضرت عمرؓ کے نام و رفرزند ہیں۔ حضرت عمر فاروقؓ کے ایمان لانے کے وقت آپ کی عمر پانچ سال تھی اور حضور صلی اللہ علیہ وسلم کی وفات کے بعد ساٹھ سال زندہ رہے، اس لیے آپ کی نگاہوں سے حضور سرور عالم صلی اللہ علیہ وسلم کی کوئی بات پوشیدہ نہ تھی۔ قرآن کریم میں تدبر و تفکر، اس کی تلاوت سے آپ کو خاص انس اور تعلق تھا، جس کا اندازہ صرف اسی ایک بات سے کیا جاسکتا ہے کہ

”سورۃ بقرہ میں آپ نے چودہ سال صرف کیے۔“

(سیر الصحابہ ج ۳، ص ۱۸)

یہ تعلق آپ کو کیسے پیدا ہوا؟ اس کی وجہ آپ خود بتلاتے ہیں:

كَانَ بَيْتِي الْمَسْجِدَ قَبْلَ أَنْ أُنْكَحَ.

”نکاح سے پہلے مسجد (نبوی) ہی میرا مکان تھا۔“

یعنی مسجد میں سارا وقت گزارنے کا مطلب ہوا خدمت نبوی صلی اللہ علیہ وسلم میں حاضری۔ جب ہر وقت حاضری ہو تو قرآن سے تعلق پیدا ہونا لازمی بات ہے۔ چنانچہ قرآن سے تعلق اور لگاؤ کو آپ کے شاگرد خاص حضرت نافعؓ بیان کرتے ہیں کہ

”حضرت ابن عمرؓ ساری رات نماز پڑھتے رہتے۔ پڑھتے پڑھتے دریافت

فرماتے، نافع! کیا صبح ہو گئی؟ اگر ردہ کہہ دیتے ابھی صبح نہیں ہوئی تو پھر نماز

پڑھنے میں مشغول ہو جاتے۔“ (الاصابہ)

حضرت سالم بیان کرتے ہیں:

كَانَ ابْنُ عُمَرَ لَا يَنَامُ مِنَ اللَّيْلِ إِلَّا قَلِيلًا.

”ابن عمر رات کو بہت کم سویا کرتے تھے۔“

اور یہ نتیجہ تھا جناب رسول اللہ صلی اللہ علیہ وسلم کے وصیت فرمانے کا۔ آپ نے ایک مرتبہ ارشاد فرمایا:

يَا عَبْدَ اللَّهِ! لَا تَكُنْ مِثْلَ فُلَانٍ كَانَ يَقُومُ اللَّيْلَ فَتَرَكَهُ.

”اے عبد اللہ! تم فلاں شخص کی طرح مت ہو جانا، وہ پہلے رات کو تہجد

پڑھتا تھا پھر چھوڑ دی۔“

چنانچہ شب بیداری آپ کی زندگی کا جزو لاینفک بن گئی تھی۔ آپ کا رات بھر کا معمول تھا کہ نوافل پڑھتے رہتے، نماز پڑھتے پڑھتے تھک جاتے تو تھوڑی دیر بستر پر کمر سیدھی کر لیتے، اس کے بعد وضو کر کے پھر نماز میں مشغول ہو جاتے، رات بھر میں چار پانچ مرتبہ آپ اسی طرح کرتے۔ (الاصابہ)

کسی نے حضرت نافعؓ سے دریافت کیا، حضرت ابن عمرؓ گھر میں کیا کرتے ہیں؟ تو آپ نے جواب دیا کہ

الْوُضُوءُ لِكُلِّ صَلَاةٍ وَالْمُصْحَفُ فِيمَا بَيْنَهُمَا.

”ہر نماز کے لیے وضو اور درمیان میں تلاوت قرآن۔“

قارئین! اس سے حضرت عبد اللہ ابن عمرؓ کا قرآن سے تعلق کا اندازہ کر سکتے ہیں۔

حضرت عمار ابن یاسر اور حضرت عبادہ ابن بشرؓ

کا قرآن سے انس و محبت کا واقعہ:

جناب رسول اللہ صلی اللہ علیہ وسلم نے ایک غزوے سے واپس تشریف لاتے وقت رات کو ایک جگہ قیام فرمایا اور ارشاد فرمایا آج کی شب میں چوکی داری کون کرے۔

گا؟ تو ان دونوں حضرات نے اپنی خدمات پیش کیں۔ آپ نے ایک پہاڑی..... جہاں سے دشمن کے حملہ آور ہونے کا امکان تھا، بتلادی اور فرمایا تم دونوں رات کو یہاں قیام کرو اور دشمن کا خیال رکھنا۔

چنانچہ ان دونوں حضرات نے آپس میں یہ طے کیا کہ آدھی رات ایک سوتا رہے دوسرا جاگ کر پہرہ دیتا رہے۔ آدھی رات کے بعد سونے والا بیدار ہو جائے اور جاگنے والا سو جائے۔ چنانچہ فیصلے کے مطابق ایک سو گیا دوسرا جاگتا رہا۔ جاگنے والے نے نماز کی نیت باندھ لی، دشمن کا ایک آدمی آیا اور اس نے کھڑے ہوئے صحابی کے ایک تیر مارا، اس کے بعد دوسرا تیر مارا، پھر تیسرا مارا، یہ نماز میں مشغول تیر کھاتے رہے اور نماز کی حالت میں تیر نکال نکال کر پھینکتے رہے۔ اس کے بعد اطمینان سے رکوع کیا، سجدہ کیا، نماز پوری کر کے ساتھی کو جگایا۔ ساتھی نے اٹھ کر دیکھا تو تین جگہ سے خون بہہ رہا تھا۔ یہ حالت دیکھ انہوں نے کہا تم نے مجھے جگا کیوں نہ لیا؟ زخمی ساتھی نے جواب دیا میں نے نماز میں سورہ کہف شروع کر رکھی تھی، میرا دل نہ چاہا کہ اس کو ختم کرنے سے پہلے رکوع کر دوں۔ اب بھی میں نے تمہیں اس اندیشے کی وجہ سے جگایا کہ کبھی تیر برستے برستے میری موت آجائے اور حضور صلی اللہ علیہ وسلم نے جو خدمت سپرد کر رکھی ہے اس میں کوتاہی ہو جائے، اگر مجھے یہ اندیشہ نہ ہوتا تو میں مرجاتا مگر سورت ختم کیے بغیر سلام نہ پھیرتا۔

واقعہ یہ ہے کہ حضرات صحابہؓ صحبت نبوی صلی اللہ علیہ وسلم کی برکت سے اس مرتبے کو پہنچ گئے تھے کہ ان کی برابری تو کیا ان کے پاؤں کی خاک کی برابری کا دعویٰ تمام اولیائے امت مل کر بھی نہیں کر سکتے۔

درفشانی نے تیری قطروں کو دریا کر دیا
دل کو روشن کر دیا آنکھوں کو بینا کر دیا
جو نہ تھے خود راہ پہ اوروں کے ہادی بن گئے
کیا نظر تھی جس نے مردوں کو مسیحا کر دیا

بزرگان دین کا شغف قرآن

حضرت عمر ابن عبدالعزیزؓ کو قرآن سے شغف اور آپ کی خدمت: آپ بنی امیہ کے مشہور خلیفہ اور تابعی ہیں۔ آپ کا زمانہ خلافت خلفائے راشدینؓ کے دور کی طرح مثالی گذرا ہے، اسی لیے آپ کو عمر ثانی کہا جاتا ہے۔ آپ کے زمانہ خلافت میں قرآن کی اتنی اشاعت ہوئی کہ رعایا میں ہر وقت قرآن کا چرچا نظر آتا تھا۔ جب کسی جگہ دو مسلمان ملتے تو ایک دوسرے سے پہلا سوال یہ ہوتا تھا کہ تم نے کتنا قرآن حفظ کر لیا ہے؟ کب تک ختم کر لو گے؟ میں تو اتنے پارے حفظ کر چکا ہوں۔

آپ کے زمانے کے حالات پڑھ کر عہد صحابہؓ کی یاد تازہ ہو جاتی ہے۔ اسی لیے آپ کے عہد کو خلافت راشدہ کا تمہ کہا جاتا ہے۔ خود حضرت عمر ابن العزیزؓ بھی صحابہ کرامؓ جیسی زندگی گزارتے تھے۔ جس کو جناب نبی کریم صلی اللہ علیہ وسلم نے ایک حدیث میں فرمایا:

خَيْرُ الْقُرُونِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ. (بخاری و مسلم)

”زمانوں میں بہتر زمانہ میرا ہے، پھر میرے بعد کا زمانہ، پھر اس کے بعد والا زمانہ۔“

خیر القرون پر ایک ضروری فائدہ:

اس حدیث پاک میں خیر القرون سے مراد قرون ثلاثہ ہیں، جس کی تفصیل علما نے اس طرح بیان فرمائی ہے۔

قرن اول: حضور صلی اللہ علیہ وسلم کی بعثت سے ۱۱۰ھ تک جو زمانہ رسالت اور عہد صحابہؓ کہلاتا ہے، اس کو قرن اول کہا جاتا ہے۔

قرن ثانی: ۱۱۱ھ سے ۱۷۰ھ تک کو قرن ثانی کہتے ہیں۔ یہ تابعین کا زمانہ ہے۔ تابعی اس مسلمان کو کہتے ہیں جس نے حالت اسلام میں کسی صحابیؓ کو دیکھا ہو یا اس سے ملاقات ہوئی ہو اور اسی میں اس کا انتقال ہوا ہو (یعنی حالت ایمان میں)۔

قرن ثالث: ۱۷۱ھ سے ۲۲۰ھ تک قرن ثالث کہلاتا ہے۔ یہ تبع تابعین کا زمانہ ہے۔ تبع تابعی اس مسلمان کو کہتے ہیں جس نے حالت اسلام میں کسی تابعی کی زیارت کی ہو یا ملاقات کی ہو اور اسی میں اس کا انتقال ہوا ہو۔

امام اعظم حضرت ابوحنیفہؒ کا قرآن سے شغف:

حضرت امام اعظمؒ کے متعلق صاحب انوار الباری حضرت مولانا احمد رضا بجنوریؒ مختلف علما کے اقوال درج کرتے ہوئے لکھتے ہیں:

- ① حضرت امام ابوحنیفہؒ رات کو سوتے نہیں تھے۔ (بہ روایت حضرت یحییٰ ابن ایوب الزاہد)
- ② حضرت امام ابوحنیفہؒ شب کی نماز (تہجد) میں پورا قرآن مجید ختم کر دیتے تھے اور جس جگہ آپ کی وفات ہوئی ہے وہاں امام صاحب نے سات ہزار قرآن ختم کیے تھے۔

- ③ حضرت مسعر ابن کدام کا بیان ہے کہ ایک رات میں مسجد میں گیا تو کسی کے قرآن پڑھنے کی دلکش آواز سنی جو دل میں اتر گئی، وہ پڑھتے ہی رہے یہاں تک کہ پورا قرآن مجید ایک رکعت میں ختم کر دیا۔ میں نے دیکھا تو وہ (حضرت امام ابوحنیفہؒ) تھے۔

- ④ حضرت خارجہ ابن مصعبؒ کا قول ہے کہ خانہ کعبہ میں چار اماموں نے پورا قرآن پڑھا ہے۔ حضرت عثمانؓ، حضرت تمیم داریؓ، حضرت سعید ابن جبیرؓ اور حضرت امام ابوحنیفہؒ۔

ان حضرات کا تذکرہ پہلے بھی آچکا ہے، کہ ایک رات میں پورا قرآن پڑھا ہے۔

⑤ حضرت قاسم ابن معن کا بیان ہے کہ ایک رات امام ابو حنیفہ رحمہ اللہ نے نماز میں یہ آیت پڑھی بَلِ السَّاعَةُ مَوْعِدُهُمْ وَالسَّاعَةُ أَذْهَبِي وَأَمْرًا وَاثِمًا اور تمام رات اس کو دہراتے رہے اور شکستہ دلی سے روتے رہے۔ (مقدمہ انوار الباری، ج ۱، ص ۵۶)

ممکن ہے ان ہستیوں کے حالات پڑھ کر دل میں یہ خیال آئے کہ پہلے زمانے کی ہستیوں جیسے نہ ہمارے ایمان ہیں نہ قوی، ہم لوگ تو اگر ایک قرآن بھی پڑھ لیں تو بڑی بات ہے۔

اس خیال اور وسوسے کے دفعیہ کے لیے ہم اس چودھویں صدی کے چند بزرگوں کے حالات درج کرتے ہیں۔ یہ واقعات شیخ الحدیث حضرت مولانا محمد زکریا صاحب دامت برکاتہم کی کتاب ”اکابر کا رمضان“ اور دیگر کتب سے ماخوذ ہیں۔

ماہ رمضان المبارک چوں کہ نزول قرآن کا مہینہ ہے اس لیے سال کے گیارہ مہینوں سے زیادہ اس مہینے میں بزرگان دین اور عام مسلمانوں اور قاری و حفاظ کے قرآن شریف سے شوق اور محبت کا اندازہ زیادہ ہوتا ہے۔ جس کو خدا سے جتنا تعلق زیادہ ہوتا ہے اتنا ہی اس کے کلام سے بھی تعلق کا اثر اس کی زندگی میں نمایاں ہوگا۔ اور ایک خاص بات یہ ہے کہ اللہ تعالیٰ اپنے نیک بندوں کے اوقات میں برکت بھی عطا فرماتا ہے، جس کا اندازہ ان واقعات کو پڑھ کر کیا جاسکتا ہے۔

حضرت شاہ اسماعیل شہیدؒ کا عصر سے مغرب تک قرآن ختم کرنا:

ہندوستان میں ایک قصبہ مینڈھو ضلع علی گڑھ میں ہے، وہاں ایک بزرگ حضرت امیر شاہ صاحبؒ تھے، جو زیادہ پڑھے لکھے نہ تھے لیکن بزرگوں کے صحبت یافتہ تھے۔ حافظ ایسا قوی تھا کہ جس بزرگ سے جو بات سنی اس کو من و عن بیان کر دیا۔ حضرت شاہ صاحبؒ نے جو باتیں جس بزرگ سے سنی ان کو حضرت مولانا اشرف علی تھانویؒ

کے حکم سے ایک صاحب نے سن سن کر ایک جگہ جمع کر لیا، پھر ان کو ”امیر الروایات“ کے نام سے کتابی شکل میں جمع کر دیا۔ اس کتاب میں حضرت شاہ اسماعیل شہیدؒ کا ایک واقعہ لکھا ہے کہ مولوی عبدالحی صاحبؒ ایک بزرگ نے اپنے دُعظ میں فرمایا کہ ”اللہ تعالیٰ اپنے نیک بندوں کے اوقات میں بھی برکت عطا فرماتا ہے اور جو کام کئی روز میں نہیں ہو سکتا وہ اس کو چند گھنٹوں میں کر لیتے ہیں۔ چنانچہ بعض لوگ عصر سے مغرب تک قرآن شریف ختم کر لیتے ہیں۔ اس کے بعد حضرت شاہ اسماعیل شہیدؒ کا نام لے کر فرمایا کہ یہ عصر سے مغرب تک قرآن شریف ختم کر لیتے ہیں۔ یہ سن کر لوگ شاہ صاحبؒ کو لپٹ گئے کہ ہم بھی اس کا مشاہدہ کرنا چاہتے ہیں۔ چنانچہ گوتمی (دریا) کے پل پر لوگ جمع ہو گئے اور مولاناؒ نے ہزاروں آدمیوں کے سامنے عصر سے مغرب تک قرآن شریف ختم کر دیا۔“ (امیر الروایات: ص ۵۱، ۵۲)

شیخ العرب والعجم حضرت حاجی امداد اللہ مہاجر مکیؒ کا قرآن سے شغف:

حضرت حاجی صاحبؒ نے حضرت مولانا تھانویؒ سے فرمایا: ”تمہاری تعلیم کے لیے کہتا ہوں یہ فقیر (حاجی صاحب) عالم شباب میں اکثر راتوں کو نہیں سویا، خصوصاً رمضان المبارک میں بعد مغرب دوڑ کے نابالغ (نفلوں میں) حافظ یوسف ولد حافظ ضامن صاحبؒ و حافظ احمد حسین (میرا بھتیجا) سوا سوا پارہ عشاء تک سناتے تھے۔ بعد عشاء دو حافظ اور سناتے تھے۔ ان کے بعد ایک حافظ نصف شب تک (تراویح میں) اس کے بعد تہجد کی نماز میں دو حافظ۔ غرض کہ تمام رات اسی میں گزر جاتی تھی۔“ (امداد المثناق)

حضرت مولانا محمد قاسم نانوتویؒ بانی دارالعلوم دیوبند کا شوق:

مولاناؒ نے ۱۲۷۷ھ / ۱۸۶۱ء کے سفر حجاز میں ماہ رمضان المبارک میں قرآن

پاک حفظ کیا تھا، ایک مرتبہ ایک رکعت میں ستائیس پارے پڑھے۔ اگر کوئی اقتدا کرتا تو اس کو منع فرما دیتے اور تمام شب تنہا پڑھتے رہتے۔ (سوانح قاسمی)

مولانا کا قرآن حفظ کرنے کا کسی کو پتہ نہ تھا، جب تراویح میں سنایا تو لوگوں کو معلوم ہوا۔ پاؤ پارہ روزانہ یاد کرنے کا اوسط تھا۔

حضرت مولانا رشید احمد گنگوہیؒ کا معمول:

آپ کی عمر جب ستر سال سے بھی متجاوز ہو چکی تھی اس وقت بھی آپ کے مجاہدے کی یہ حالت تھی کہ دیکھنے والوں کو آپ پر ترس آتا تھا۔ کثرت عبادت کا یہ عالم تھا کہ دن بھر کا روزہ اور بعد مغرب چھ کی جگہ بیس رکعت صلوٰۃ الاوابین پڑھا کرتے تھے، جس میں تھمنا دو پارے تلاوت فرماتے تھے۔

نماز الاوابین سے فارغ ہو کر گھر کھانا کھانے تشریف لے جاتے، پھر عشاء کے لیے تشریف لاتے۔ اس دوران میں کئی پارے ختم کر لیتے تھے۔ پھر تراویح میں قرآن سناتے، اس کے بعد چند گھنٹے آرام فرما کر تہجد میں مصروف ہو جاتے اور سحری کھانے تک مصروف رہتے۔ ظہر کے بعد حجرہ بند کر کے عصر تک تلاوت میں مصروف رہتے۔ خلاصہ یہ کہ اور نمازوں میں فرض نمازوں کے علاوہ نصف قرآن پاک کی تلاوت آپ کا معمول تھا۔

حضرت مولانا شاہ عبد الرحیم رائے پوریؒ کا معمول:

آپ کو دیگر بزرگوں کی طرح قرآن پاک سے خاص شغف تھا، آپ حافظ قرآن تھے اور رات کا قریب قریب سارا وقت تلاوت قرآن میں صرف ہوتا تھا۔ رات دن کے چوبیس گھنٹوں میں شاید آپ گھنٹہ بھر سے زیادہ نہ سوتے ہوں۔ افطار و سحر دونوں کا کھانا بہ مشکل دو پیالی چائے اور آدھی یا ایک چپاتی ہوتا تھا۔ شروع میں آپ قرآن مجید تراویح میں خود سناتے اور دو ڈھائی بجے فارغ ہوتے تھے۔ مگر آخر عمر

میں جب ضعف دماغ زیادہ ہو گیا تو خود کسی حافظ کے پیچھے تراویح پڑھتے اور اپنی تلاوت کے علاوہ تین چار ختم سن لیا کرتے تھے۔

شیخ الہند حضرت مولانا محمود حسن دیوبندیؒ کے معمولات:

رمضان المبارک میں مولانا کی خاص حالت ہوتی تھی اور دن رات عبادت خداوندی کے سوا کوئی کام ہی نہ ہوتا تھا۔ دن کو لیٹتے اور آرام فرماتے، لیکن رات کا اکثر حصہ بلکہ تمام رات قرآن مجید سننے میں گزار دیتے تھے۔ کئی کئی حافظ سنانے پر مقرر تھے، کیوں کہ حضرت شیخ الہندؒ خود حافظ نہیں تھے۔

تراویح میں مختلف حفاظ سے قرآن کریم سنتے۔ تراویح سے فارغ ہو کر دیر تک حاضرین کو مضامین علمیہ اور حکایات اکابر سے محفوظ فرماتے۔ پھر اگر موقع ملتا تو چند منٹ کے لیے لیٹ جاتے۔ اس کے بعد نوافل میں ایک حافظ دو چار پارے سنا کر فارغ ہو کر آرام کرتا، مگر حضرت اسی طرح مستعد رہتے اور دوسرا حافظ شروع کر دیتا۔ اسی طرح متعدد حفاظ باری باری کئی کئی پارے سناتے۔ قاری بدلتے رہتے تھے مگر مولانا کبھی دو تین بجے تک اور کبھی بالکل سحر کے وقت تک اسی طرح کھڑے سنتے رہتے اور تمام رات یہی لطف رہتا تھا۔

اس قدر طویل قیام سے پاؤں ورم کر جاتے تو خدام و مخلصین کو رنج ہوتا اور حضرت دل میں خوش ہوتے کہ حَتَّى تَوَدَّمْتُ قَدَمَاهُ میں سید الاولین والآخرین صلی اللہ علیہ وسلم کا اتباع نصیب ہوا۔

شیخ الاسلام حضرت مولانا سید حسین احمد مدنیؒ کا قرآن سے شغف:

حضرت شیخ الہند حضرت مولانا محمود حسن صاحبؒ کے جاں نثار شاگرد اور مالکائے قید خانے کے خدام خاص ہیں۔ حضرت شیخ الاسلامؒ سفر نامہ اسیر مالکائے اپنے متعلق لکھتے ہیں:

”کاتب الحروف حسین احمد کا اشتغال؛

مجھ کو طالب علمی کے زمانے سے شوق تھا کہ قرآن شریف حفظ کروں، مگر بد قسمتی سے کبھی ایسا فارغ وقت نہ ملا تھا کہ اس مراد کے حصول کی کوئی صورت ہوتی۔ مدینہ منورہ میں بڑی بڑی مشکلوں سے سورۃ بقرہ اور آل عمران کئی دفعہ یاد کی، مگر سنبھال نہ سکا، بھول بھول گیا۔ جب طائف پہنچا پھر اس کو دہرایا اور سورۃ نساء، مائدہ، انعام یاد کر لیں۔ مگر جب مکہ معظمہ آنا ہوا پھر بھول گیا۔ کثرت اشتغال نے مہلت نہ دی کہ آگے بڑھتا یا انہی کی حفاظت کرتا، مگر حفظ کرنے کے شوق میں کوئی کمی نہ آئی۔“

ایک جگہ لکھتے ہیں:

”مالٹا میں داخل ہونے کے وقت بلکہ اسیر (قید) ہونے کے زمانے ہی سے میری تین آرزوئیں تھیں۔ ترکی زبان سیکھنا، قرآن شریف حفظ کرنا، باطنی اشتغال میں ترقی کرنا۔ مالٹا پہنچ کر چند دن تو وہاں کے انتظامات وغیرہ میں خرچ ہو گئے۔ اس کے بعد تقریباً نصف جمادی الاولیٰ سے اواخر شعبان (یعنی ساڑھے تین ماہ میں) تک پندرہ پارے یاد ہو گئے۔ رمضان شریف کے بعد پھر یاد کرنا شروع کیا اور ماہ صفر تک پورا ختم ہو گیا، (گویا سات آٹھ ماہ میں پورا قرآن خدا کے فضل سے حفظ کر لیا)۔“

قارئین! غور کریں کہ قرآن شریف حفظ کرنے کا بہترین زمانہ اور عمر نابالغی کا زمانہ ہوتا ہے، جوں جوں انسان کی عمر زیادہ ہوتی جاتی ہے قرآن مجید حفظ کرنا اتنا ہی مشکل ہوتا جاتا ہے۔ نابالغی کے زمانے میں بھی اگر کسی بچے کا حافظہ اچھا ہو تب بھی پورا قرآن حفظ کرنے میں دو سال لگ جانا معمولی بات ہے۔ مگر مولانا نے پکی عمر میں اور جیل خانے میں صرف سات آٹھ ماہ کے قلیل عرصے میں پورا قرآن حفظ کر لیا۔ یہ خدا کی عطا اور دین ہے، ذَلِكْ فَضْلُ اللّٰهِ يُؤْتِيْهِ مَنْ يَّشَاءُ۔

یہ کمال شوق سے پیدا ہوتا ہے۔ حضرت شیخ الحدیث فرماتے ہیں کہ میں نے خود

مولانا کا معمول دیکھا کہ بعد نماز مغرب مکان کا دروازہ بند کر کے ایک دو خادم آپ کے پیچھے نیت باندھ کر کھڑے ہو جاتے اور دو پارے روزانہ پڑھنے کا معمول تھا۔ مولانا جلیل احمد صاحب آپ کے خاص سامع اور مقتدی ہوتے تھے۔

حضرت شیخ الحدیث صاحب ”اکابر کا رمضان“ میں فرماتے ہیں:

”فرائض کی اقتدا تو اس ناکارہ کو سینکڑوں مرتبہ ہوئی ہوگی، لیکن ماہ مبارک (رمضان) میں حضرت (مدنی) قدس سرہ کی خدمت میں حاضری کی کبھی توفیق نہیں ہوئی۔ البتہ تراویح میں دو مرتبہ اقتدا کی نوبت آئی۔ پہلی مرتبہ رمضان المبارک ۱۳۶۳ھ / اگست ۱۹۴۴ء میں جب کہ حضرت مدنی قدس سرہ الہ آباد جیل سے رہا ہو کر ۱۴ رمضان المبارک یک شنبہ (اتوار) کی صبح کو سہارن پور پہنچے اور اسی وقت دوسری گاڑی سے دیوبند روانہ ہو گئے۔ اور ایک شب دیوبند قیام کے بعد وہاں حضرت مولانا محمد الیاس صاحب کی وفات کے سلسلے میں تعزیت کے لیے تشریف لے گئے۔ مولانا کا ۲۱ رجب ۱۳۶۳ھ / جولائی ۱۹۴۴ء کی صبح کو انتقال ہوا تھا، اس روز آپ نے حضرت نظام الدینؒ میں نماز عشاء پڑھی۔ تراویح کے وقت حضرت مدنیؒ نے فرمایا جو امام تراویح ہے وہی تراویح پڑھائے، میں (شیخ الحدیث) نے عرض کیا کس کی ہمت ہے کہ آپ کے سامنے تراویح پڑھا سکے، آج تو آپ ہی کو پڑھانی ہے۔ تھوڑی سی رد و قدح کے بعد حضرت نے قبول فرمالیا اور اس شب کی تراویح کی امامت حضرت نے فرمائی اور اپنی تراویح کا قرآن جو پہلے سے شروع کیا ہوا تھا، اس میں پارہ نمبر ۱۴ کے نصف سے سورہ بنی اسرائیل کے ختم تک ایک پارہ بیس رکعت میں ایسے اطمینان سے پڑھا کہ لطف آگیا۔ دوسری مرتبہ دوسرے ہی سال رمضان ۱۳۶۴ھ / اگست ۱۹۴۵ء کی پہلی تراویح حضرت نے سہارن پور کے اسٹیشن پر پڑھائی۔“

حضرت شیخ الحدیثؒ کی زبانی ان دو واقعات کے بیان کرنے سے میرا مقصد یہ ہے کہ آج کل ہم لوگ کسی سفر میں جا رہے ہوں تو فرض نماز ہی گول کر دیتے ہیں۔ لیکن حضرت مدنیؒ نے سفر میں حضرت نظام الدینؒ میں تراویح پڑھائی۔ اس سے بھی زیادہ اہم واقعہ سہارن پور کے اسٹیشن پر بیس تراویح جماعت سے پڑھانے کا ہے۔ جس سے قرآن سے شغف اور تراویح کی سنت پر عمل دونوں باتیں ایسی ہیں جو بزرگان دین کی ولایت و بزرگی کی دلیل ہیں۔

عرب کی ایک خدا رسیدہ خاتون کا چالیس سال تک قرآنی آیات میں گفتگو کرنا

راقم الحروف شریف احمد ابن نیاز احمد رحمہ اللہ درس نظامی کے آخری سال میں دورہ حدیث جامعہ اسلامیہ ڈابھیل ضلع سورت میں پڑھ رہا تھا۔ یہ ۱۳۵۷ھ مطابق ۱۹۳۸ء کی بات ہے، جس کو آج ۱۳۹۷ھ/۱۹۷۸ء میں پورے چالیس سال کی طویل مدت گزر رہی ہے۔

ایک روز ایک کتاب کی تلاش میں اس زمانے کی میری قلمی بیاض سامنے آگئی، جواب بہت شکستہ اور بوسیدہ ہو چکی ہے۔ اس میں اس خاتون کا یہ محیر العقول واقعہ درج تھا۔ چوں کہ یہ واقعہ اس کتاب کے موضوع سے کچھ مناسبت رکھتا ہے، اس لیے خیال ہوا کہ اس تاریخی واقعے کو اپنی اس کتاب کی زینت بنادوں تاکہ واقعہ بھی محفوظ رہے اور پڑھنے والے حضرات اس سے سبق بھی حاصل کریں۔

اس واقعے میں ایسے لوگوں کے لیے بڑی عبرت اور سبق ہے جو صبح سے شام تک اپنی زبان سے نہ معلوم کیا کیا بے ہودہ اور ناجائز باتیں کرتے رہتے ہیں اور کبھی جائز ناجائز ہونے کا دل میں وسوسہ تک نہیں آتا۔

یہ واقعہ حضرت امام اعظم ابوحنیفہؒ کے شاگرد خاص اور مشہور بزرگ حضرت عبداللہ ابن مبارکؒ کے ساتھ پیش آیا تھا۔ وہ فرماتے ہیں:

میں حج سے فارغ ہو کر حضور صلی اللہ علیہ وسلم کی مسجد پاک اور روضہ اطہر کی زیارت کے ارادے سے سامان سفر باندھ رہا تھا کہ میرے ساتھیوں کا قافلہ روانہ ہو گیا اور میں تنہا رہ گیا۔ جذبہ شوق التوائے سفر کی اجازت نہیں دیتا تھا۔ خدا کا نام

لے کر تنہا ہی چل کھڑا ہوا۔ خود ہی سوار تھا خود ہی ساربان۔ ہر قدم پر رہزن بدوؤں کا خوف۔ ہوا کی سرسراہٹ کانوں میں خوف ناک آوازیں بن کر آرہی تھی۔

اس غیر متناہی سلسلے میں یا ہوا سے ہلتے ہوئے دیوہیکل کھجوروں کے پتے یاریت کے بادل نظر آتے تھے، ورنہ ہر طرف سنسان اور ہوکا عالم تھا۔ اچانک ایک نحیف و ناتواں خاتون تنہا چادر میں لپیٹی نظر آئی، جس کا کمال یہ تھا کہ وہ ہر بات کا جواب قرآن کریم کی آیت سے دیتی تھی۔

حضرت عبداللہ ابن مبارکؓ ایسے جنگل میں تنہا اور نحیف و ناتواں عورت کو دیکھ کر حیران رہ گئے اور اس کے قریب جا کر ڈرتے ڈرتے گفتگو شروع کی۔

چوں کہ یہ گفتگو خاصی طویل ہے، سایل حضرت عبداللہ ابن مبارکؓ اور جواب دینے والی خاتون ہیں، اس لیے اس اہم واقعے کو حضرت عبداللہ ابن مبارکؓ اور جواب دینے والی ولیہ کو خاتون کے عنوان سے بیان کیا ہے۔ پہلے سوال میں حضرت عبداللہ ابن مبارکؓ اس کے بعد ہر سوال میں صرف عبداللہؓ کا عنوان رکھا ہے۔ جواب میں آیتوں کے حوالے کا اضافہ میں نے خود کیا ہے۔ اس کے بعد ناظرین اصل واقعہ ملاحظہ فرمائیں۔

حضرت عبداللہ ابن مبارکؓ نے خاتون کے قریب جا کر کہا: السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ۔

خاتونؓ: نے جواب دیا: سَلَامٌ قَوْلًا مِّن رَّبِّ رَحِيمٍ (سورہ یٰسین: ۵۸)

”خداے رحیم کی طرف سے اہل جنت کو سلام پہنچایا جائے گا۔“

عبداللہؓ: يَرْحَمُكَ اللَّهُ۔ ”آپ اس ویرانہ میں کیوں پھر رہی ہیں؟“

خاتونؓ: مَنْ يُضِلُّ اللَّهُ فَلَا هَادِيَ لَهُ۔ (سورہ اعراف: ۱۸۶)

”جسے اللہ تعالیٰ گم کردہ راہ کر دے تو اسے کوئی راہ پر نہیں لاسکتا۔“

عبداللہؓ: میں خاتون کے جواب سے سمجھ گیا کہ یہ قافلے سے بچھڑ کر راستہ بھول گئی

ہیں۔ چناں چہ میں نے ان سے دریافت کیا کہ

”آپ کہاں جانا چاہتی ہیں؟“

خاتون: سُبْحَنَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى

الْمَسْجِدِ الْأَقْصَى. (سورۃ بنی اسرائیل: ۱)

”پاک ہے وہ ذات جو لے گئی اپنے بندے کو راتوں رات مسجد حرام

(خانہ کعبہ) سے مسجد اقصیٰ (بیت المقدس) تک۔“

حضرت عبداللہؑ خاتون کے جواب سے سمجھ گئے کہ حج سے فارغ ہو کر اب

بیت المقدس جانا چاہتی ہیں۔

عبداللہؑ: محترمہ! اس جنگل میں کب سے سرگرداں پھر رہی ہیں؟

خاتون: ثَلَاثَ لَيَالٍ سَوِيًّا. (سورۃ مریم: ۱۰)

”تین راتوں سے پھر رہی ہوں۔“

عبداللہؑ: آپ کے پاس کھانے پینے کو کچھ نہیں؟

خاتون: هُوَ يُطْعِمُنِي وَيَسْقِينِ O (سورۃ شعراء: ۷۹)

”اللہ تعالیٰ ہی مجھ کو کھانے پینے کو دیتا ہے۔“

عبداللہؑ: آپ وضو کس چیز سے کرتی ہیں؟

خاتون: فَلَمْ تَجِدُوا مَاءً فَتَيَمَّمُوا صَعِيدًا طَيِّبًا (سورۃ نساء: ۴۳)

”اگر تمہیں پانی نہ ملے تو پاک مٹی سے تیمم کرلو۔“

عبداللہؑ: میرے پاس کھانا ہے، اگر خواہش ہو تو پیش کروں۔

خاتون: ثُمَّ آتَمُوا الصِّيَامَ إِلَى اللَّيْلِ. (سورۃ بقرہ: ۱۸۷)

”شام تک روزے کو پورا کرو۔“

خاتون کا مطلب یہ تھا کہ میں روزے سے ہوں۔

عبداللہؑ: محترمہ! اب تو رمضان نہیں ہے۔

خاتون: وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ O (سورۃ بقرہ: ۱۵۸)

”جو شخص خوشی سے کوئی نیک کام کرے تو اللہ تعالیٰ اس کی قدر دانی کرتے ہیں۔“

عبداللہ: سفر میں تو روزہ نہ رکھنے کی اجازت ہے۔

خاتون: وَأَنْ تَصُومُوا خَيْرٌ لَّكُمْ إِنْ كُنْتُمْ تَعْلَمُونَ ○ (سورہ بقرہ: ۱۸۳)

”اور اگر تم (سفر میں) روزہ رکھ لو تو تمہارے لیے روزہ رکھنا زیادہ بہتر

ہے۔“

عبداللہ: آپ میری طرح اپنی مادری زبان میں گفتگو کیوں نہیں کرتیں؟

خاتون: مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ○ (سورہ ق: ۱۸)

”انسان منہ سے کوئی لفظ نہیں نکالتا مگر اس کے پاس ہی ایک تاک لگانے

والا تیار ہے۔“

مطلب یہ ہے میں لغزش اور گرفت کے خوف سے تمہاری طرح مادری

زبان میں گفتگو سے بچتی ہوں اور چاہتی ہوں کہ میرا نامہ اعمال قرآن کریم

سے بھرا ہوا ہو۔

عبداللہ: محترمہ! آپ کس قبیلے سے تعلق رکھتی ہیں؟

خاتون: وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ

أُولَئِكَ كَانَ عَنْهُ مَسْئُولًا ○ (سورہ بنی اسرائیل: ۳۶)

”اور جس بات کی تحقیق نہ ہو اس پر عمل نہ کرو، کیوں کہ قیامت کے روز

کان، آنکھ، دل سب سے باز پرس ہوگی۔“

عبداللہ: خاتون کے اس جواب سے پشیمان ہوئے اور کہنے لگے: محترمہ مجھ سے غلطی

ہوئی، کیا آپ میری اس غلطی کو معاف کر دیں گی؟

خاتون: لَا تَثْرِيْبَ عَلَيْكُمْ الْيَوْمَ يَغْفِرُ اللَّهُ لَكُمْ. (سورہ یوسف: ۹۲)

”تم پر آج کوئی الزام نہیں، اللہ تمہیں معاف کرے۔“

عبداللہ: محترمہ! میرے پاس سواری کے لیے اونٹ ہے، اگر آپ اپنے قافلے کے

ساتھیوں میں شامل ہونا چاہیں تو یہ اونٹ حاضر ہے، میں پہنچا دوں؟

خاتون: نے درخواست قبول کرتے ہوئے جواب دیا:

وَمَا تَفْعَلُوا مِنْ خَيْرٍ يَعْلَمُهُ اللَّهُ. (سورہ بقرہ: ۱۹۷)

”اور تم جو نیکی کرتے ہو اللہ تعالیٰ اس کو جانتا ہے۔“

عبداللہؐ: میں محترمہ کا مطلب سمجھ گیا اور اونٹ بٹھا کر ان سے سوار ہونے کی درخواست کی۔

خاتونؑ: سوار ہونے کے لیے چہرے سے نقاب ہٹاتے ہوئے گویا ہوئیں:

قُلْ لِلْمُؤْمِنِينَ يَغُضُّوا مِنْ أَبْصَارِهِمْ. (سورہ نور: ۳۰)

”مؤمنوں سے کہہ دو کہ وہ اپنی نگاہ نیچی کر لیں۔“

گویا ان کا اشارہ میری طرف تھا کہ میں ذرا رخ پھیر لوں تاکہ بے پردگی نہ ہو۔

عبداللہؐ: فرماتے ہیں کہ میں نے آنکھیں بند کر لیں۔ اس کے بعد ابھی وہ سوار بھی نہ ہونے پائی تھیں کہ اونٹ اٹھ کھڑا ہوا اور محترمہ اپنی کم زوری کی وجہ سے دھڑام سے زمین پر آ گریں۔ چوٹ تو زیادہ نہیں لگی مگر پرانے کپڑے پھٹ گئے۔

خاتونؑ: وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ. (سورہ شوریٰ: ۳۰)

”جو کچھ تمہیں مصیبت پہنچتی ہے وہ تمہارے ہی ہاتھوں کے کیے ہوئے

کاموں کا نتیجہ ہوتا ہے۔“

عبداللہؐ: محترمہ! آپ ذرا ٹھہریں میں اونٹ کی ٹانگیں باندھ دوں تاکہ دوبارہ ایسی تکلیف دہ بات نہ ہو۔

خاتونؑ: فَفَهَّمْنَاهَا سُلَيْمَانَ. (سورہ انبیاء: ۷۹)

”اللہ تعالیٰ نے میری رہنمائی فرمائی اور حضرت سلیمان علیہ السلام کی طرح

مجھے بھی سمجھنے کی توفیق بخشی۔“

عبداللہؐ: محترمہ! میں نے سواری کے اونٹ کو درست کر دیا، اب آپ اطمینان سے سوار ہو جائیں۔

خاتون: نے سواری پر سوار ہو کر پڑھا: سُبْحَنَ الَّذِي سَخَّرَ لَنَا هَذَا وَمَا كُنَّا لَهُ

مُقْرِنِينَ ۝ وَآنَا إِلَىٰ رَبِّنَا لَمُنْقَلِبُونَ ۝ (سورہ زخرف: ۱۳، ۱۴)

”وہ (اللہ تعالیٰ کی) ذات ہر عیب سے پاک ہے جس نے ان چیزوں کو

ہمارے لیے مسخر بنا دیا، ورنہ ان پر قابو پانا ہمارے بس کی بات نہ تھی اور ہم

اپنے رب کی طرف ہی لوٹ کر جانے والے ہیں۔“

عبداللہ: خاتون جب سوار ہو گئیں اور مجھے اطمینان ہو گیا تو میں نے سواری کی ٹکیل

پکڑ کر اشعار پڑھتے ہوئے تیز رفتاری سے چلنا شروع کیا، تاکہ پچھڑے

ہوئے قافلے سے جلد مل جاؤں۔ مگر تیز رفتاری سے خاتون کو تکلیف ہوئی

اور بولیں:

خاتون: وَاقْصِدْ فِي مَشْيِكَ وَغَضَضْ مِنْ صَوْتِكَ. (سورہ لقمان: ۱۹)

”اپنی رفتار میں اعتدال رکھو اور آواز کو پست رکھو۔“

عبداللہ: ان خاتون نے مجھے اشعار پڑھنے سے روکا اور یہ آیت پڑھی۔

خاتون: فَاقْرَأْ وَامَّا تيسَّرَ مِنَ الْقُرْآنِ. (سورہ مزمل: ۲۰)

”جتنا پڑھ سکو قرآن مجید پڑھو۔“

عبداللہ: محترمہ! آپ تو مجسم برکت ہیں اور بہ خدا مجھے خیر کثیر مل گئی۔

خاتون: وَمَا يَذَّكَّرُ إِلَّا أُولُو الْأَلْبَابِ. (سورہ بقرہ: ۲۶۹)

”کہ عقل مند لوگ ہی نصیحت قبول کرتے ہیں۔“

عبداللہ: چلتے چلتے میں قافلے کے قریب پہنچ گیا۔ میں نے خاتون سے دریافت کیا

کہ اس قافلہ میں آپ کا کوئی عزیز ورشتہ دار ہے؟ تو انہوں نے جواب دیا:

خاتون: الْمَالُ وَالْبَنُونَ زِينَةُ الْحَيَاةِ الدُّنْيَا. (سورہ کہف: ۴۶)

”مال و اولاد تو دنیا کی زینت ہیں۔“

عبداللہ: خاتون کے اس جواب سے میں سمجھ گیا کہ اس قافلے میں ان کے لڑکے

ہیں۔ میں اس شش و پنج میں تھا کہ ان کا پتا کیسے چلاؤں؟ تو خاتون بولیں۔

خاتون: وَعَلِمْتَ وَبِالنَّجْمِ هُمْ يَهْتَدُونَ ○ (سورہ نحل: ۱۶)

”بہت سی نشانیاں ہیں، ستاروں سے بھی لوگ رستہ پالیتے ہیں۔“

اس جواب سے میں سمجھ گیا کہ خاتون کے لڑکے غیر معمولی روشنی کے مینار ہیں۔

عبداللہ: میں نے خیموں کے پاس پہنچ کر خاتون سے دریافت کیا کہ کس نام سے

معلوم کروں؟ یا پکاروں؟

خاتون: وَاتَّخَذَ اللَّهُ إِبْرَاهِيمَ خَلِيلًا ○ (سورہ نساء: ۱۲۶)

”اللہ تعالیٰ نے حضرت ابراہیم علیہ السلام کو بنالیا خاص دوست۔“

پھر دوسری آیت پڑھی:

وَكَوَلَّمُ اللَّهُ مُوسَى تَكْلِيمًا ○ (سورہ نساء: ۱۶۴)

”اللہ تعالیٰ نے حضرت موسیٰ علیہ السلام سے خاص طور پر کلام فرمایا۔“

پھر تیسری آیت پڑھی:

يَسْحَىٰ خُذِ الْكِتَابَ بِقُوَّةٍ. (سورہ مریم: ۱۲)

”اے یحییٰ! کتاب کو مضبوطی سے پکڑو۔“

ان تینوں آیتوں سے میں سمجھ گیا کہ خاتون کے اس قافلے میں تین لڑکے

ہیں۔ ابراہیم، موسیٰ، یحییٰ۔ اس کے بعد میں نے ہر ایک کا نام لے کر پکارنا

شروع کیا۔ میں نے ابھی پکارنا ہی شروع کیا تھا اور میری آواز پہاڑی دروں

میں گونج رہی تھی کہ تین حسین نوجوان لڑکے دوڑتے ہوئے آئے۔ اگر مجھے

اس کا یقین نہ ہوتا کہ میں قافلے میں کھڑا ہوا انسانوں کو آواز دے رہا ہوں تو

سمجھتا کہ ایک ساتھ تین چاند طلوع ہو گئے، جو اسی ولیہ کی کرامت ہے۔

خاتون: فَابْعَثُوا أَحَدَكُمْ بِوَرِقِكُمْ هَذِهِ إِلَى الْمَدِينَةِ فَلْيَنْظُرْ أَيُّهَا أَزْكَى

طَعَامًا فَلْيَأْ كُلْكُمْ بِرِزْقٍ مِنْهُ ○ (سورہ کہف: ۱۹)

”(اب تم) میں کوئی یہ رہ پیہ لے کر شہر چلا جائے تاکہ حلال اور پاکیزہ کھانا

تحقیق کر کے تمہارے پاس لے آئے۔“

ماں کا یہ حکم سنتے ہی فرماں بردار بیٹوں میں سے ایک بیٹا چلا گیا اور کچھ دیر ہی گزری تھی کہ میرے سامنے دسترخوان پر کھانا چن دیا گیا اور میزبان خاتون نے مجھ سے فرمایا:

خاتون: کُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ. (سورہ حاقہ: ۲۴)
 ”کھاؤ اور پیو ان اعمال (حسنات) کے صلے میں جو تم نے (اس سفر میں میرے ساتھ کیے۔“

حضرت عبداللہؑ نے چوں کہ اس سفر میں خاتون کا یہ محیر العقول واقعہ دیکھا کہ ہر سوال کا جواب قرآن پاک سے دیتی رہیں، جو ہمارے زمانے میں سمجھ سے باہر ہے، اس لیے خاتون کے لڑکوں کی طرف متوجہ ہو کر بولے۔
 عبداللہؑ: واللہ! میں اس وقت تک کھانے کی طرف ہاتھ نہیں بڑھاؤں گا جب تک ان محترمہ کے ہوش ربا حالات سے مجھے آگاہ نہ کرو گے۔ میری یہ بات سن کر خاتون کا ایک لڑکا بولا:

لڑکا: ”محترم! یہ ہماری والدہ محترمہ ہیں، جنہوں نے صرف اس ڈر سے کہ میری زبان سے کوئی غلط اور ناجائز بات نکل جائے چالیس سال سے آیات قرآنی کے سوا ہر قسم کی گفتگو سے اجتناب کیا ہوا ہے اور آج تک اسی عہد پر قائم ہیں۔“
 یہ اس واقعہ ہوش ربا کا آخری منظر تھا۔

قارئین کرام غور کریں! کیا یہ ممکن ہے کہ ایک ضعیف اور کم زور جسم رکھنے والی اور خاتون ہر بات کا جواب قرآنی دائرے میں رہتے ہوئے دیتی رہے۔ یہ بات مرد سے بھی ناممکن ہے چہ جائے کہ عورت کی ذات۔

حضرت عبداللہ ابن مبارکؑ فرماتے ہیں میں یہ سن کر حیران رہ گیا اور میری زبان سے صرف اتنا نکلا:

ایں سعادت بہ زور بازو نیست
 تانہ بخشد خدائے بخشندہ

تمتہ

اس میں مندرجہ ذیل مضامین بیان کیے گئے ہیں:

- ۱۔ قرآن مجید کتنی مدت میں ختم کرنا چاہیے؟
- ۲۔ طریقہ ختم منازل فَمِیْ بِشَوَقٍ اور اس کی برکات۔
- ۳۔ قرآن مجید ختم کرنے کا مسنون طریقہ..... اور
- ۴۔ اس سلسلے کے چند فتاویٰ۔
- ۵۔ شبینے کے متعلق علما کے فتاویٰ۔
- ۶۔ شکر نعمت۔
- ۷۔ دعائے اختتام قرآن۔

قرآن مجید کتنی مدت میں ختم کرنا چاہیے:

تلاوت کے آداب کے بعد یہ بیان بھی مناسب معلوم ہوتا ہے کہ قرآن مجید کی منزل کتنے دن میں پوری کرنی چاہیے؟ اس سلسلے میں یہ عرض کر دینا ضروری معلوم ہوتا ہے کہ ختم قرآن کا تعلق انسان کے شوق اور قرآن سے محبت پر موقوف ہے۔

جناب نبی کریم صلی اللہ علیہ وسلم اور آپ کے صحابہ بعض مرتبہ پوری رات تہجد میں تلاوت کرتے کرتے گزار دیتے تھے۔ اسی کتاب میں پہلے بیان کیا جا چکا ہے کہ حضور صلی اللہ علیہ وسلم نے چار رکعت میں سورہ بقرہ، آل عمران، نساء، مائدہ، انعام۔ ساڑھے سات پاروں کی پانچ سورتیں تلاوت فرمائیں۔ یہ بھی بیان کیا جا چکا ہے کہ حضرت عثمان غنیؓ وتر کی ایک رکعت میں سارا قرآن پڑھ لیا کرتے تھے۔ اسی طرح حضرت عبداللہ ابن زبیرؓ بھی ایک رکعت میں سارا قرآن پڑھ لیا کرتے تھے۔

حضرت امام شافعیؒ رمضان المبارک میں ایک ختم دن میں ایک رات کو، یعنی ایک مہینہ میں ساٹھ ختم کیا کرتے تھے۔ اسی طرح حضرت امام اعظم ابوحنیفہؒ رمضان میں اکٹھ ختم کیا کرتے تھے، ایک دن میں، ایک تراویح میں، اس کے بعد ایک تہجد میں۔

خود اس ناچیز نے اپنے استاذ بھائیوں کو دیکھا ہے کہ صبح کو دوکان کھولتے وقت قرآن پڑھنا شروع کیا اور رات کو بند کرنے سے پہلے ختم کر لیا۔ اس دوران ان کو خریداروں سے بھی باتیں کرنی پڑتی تھیں اور نماز پڑھنے کے لیے بھی جاتے تھے۔ چلتے پھرتے، اٹھتے بیٹھتے ان کا ورد رہتا تھا۔

ممکن ہے مادیات کے اس دور میں آدمی کو اس قسم کے واقعات سن کر وحشت ہو، مگر یہ وحشت ایسے لوگوں کو ہی ہوتی ہے جو دین سے دور ہوں اور قرآن سے تعلق اور لگاؤ نہ ہو۔

یہ تو ایسے حضرات کے واقعات تھے جو عاشق قرآن تھے۔ مگر شریعت میں اتنی تنگی نہیں، بلکہ ہر شخص کی ہمت و طاقت کے مطابق مکلف بنایا گیا ہے۔ بعض علما فرماتے ہیں کہ چالیس دن میں کم از کم ایک قرآن ضرور پورا کرنا

چاہیے۔ بعض فرماتے ہیں ایک مہینے میں ایک قرآن ختم کرنا چاہیے۔ اس کے علاوہ بیس دن میں بھی کر سکتا ہے۔ دس دن میں بھی کر سکتا ہے۔ سات دن میں بھی کر سکتا ہے۔ اکثر صحابہ کرام کا معمول یہ تھا کہ ایک ہفتے میں ایک قرآن ختم کیا کرتے تھے۔ جمعہ کو شروع کیا جمعرات کو ختم کر دیا۔ اس کا نام ”منازل فی بشوق“ ہے۔

طریقہ ختم منازل فی بشوق:

آں حضرت صلی اللہ علیہ وسلم نے حضرت عبداللہ ابن عمرؓ کو مندرجہ ذیل ترتیب سے قرآن کریم ختم کرنے کی تاکید فرمائی تھی۔

”فی بشوق“ میں جو الفاظ ہیں ان الفاظ کی ترتیب سے ان منازل کی ابتدا ہوتی ہے۔
ف سے اشارہ ہے سورہ فاتحہ۔ م سے مائدہ۔ ی سے یونس۔ ب سے بنی اسرائیل۔ ش سے شعراء۔ و سے الصافات۔ ق سے سورہ ق۔

شب جمعہ کو	سورہ فاتحہ سے	سورہ نساء ختم	(یعنی پوری ایک منزل)
شب ہفتہ کو	سورہ مائدہ سے	سورہ براۃ ختم	(دوسری منزل)
شب اتوار کو	سورہ یونس سے	سورہ نحل ختم	(تیسری منزل)
شب پیر کو	سورہ بنی اسرائیل سے	سورہ فرقان ختم	(چوتھی منزل)
شب منگل کو	سورہ شعراء سے	سورہ یسین ختم	(پانچویں منزل)
شب بدھ کو	سورہ صافات سے	سورہ حجرات ختم	(چھٹی منزل)
شب جمعرات کو	سورہ ق سے	سورہ والناس ختم	(ساتویں منزل)

اکثر صحابہ کرام نماز تہجد میں قرآن مجید اسی ترتیب سے تلاوت کیا کرتے تھے۔ حضرت شاہ عبدالعزیز صاحب محدث دہلویؒ سَبْعًا مِنَ الْمَثَانِي کی تفسیر کے ضمن میں فرماتے ہیں کہ

”فی بشوق“ کی ترتیب سے قرآن ختم کرنا بڑا مفید ہے۔“

اس طریقے کو اگر معمول بنالے تو بڑا زود اثر اور تریاق ہے۔ اس طریقے سے

سکون قلب حاصل ہوتا ہے۔

اللہ تعالیٰ سے دعا ہے کہ مسلمان خصوصاً حافظ قرآن حضرات کو اسی طریقے پر عمل کی توفیق بخشے۔ آمین!

یہاں یہ بات بھی عرض کر دوں کہ ایک ہفتے سے کم میں قرآن ختم کرنے کی ممانعت نہیں۔ اس سے کم دنوں میں بھی ختم کر سکتا ہے۔ ایک رات میں بھی کر سکتا ہے۔ ممانعت ایسی تلاوت کی ہے جس میں یہ بھی معلوم نہ ہو کہ آدمی کیا پڑھ رہا ہے؟ سننے والے کو ایک حرف بھی سمجھ میں نہ آئے۔ ایسے پڑھنے والے کے متعلق حدیث میں فرمایا گیا کہ

رُبَّ قَارِءٍ وَالْقُرْآنُ يَلْعَنُهُ.

”بہت سے قاری قرآن ایسے ہیں جن پر قرآن لعنت کرتا ہے۔“

اگر کوئی قواعد تجوید کی رعایت کے ساتھ پڑھے تو جتنی مدت میں چاہے ختم کر سکتا ہے۔

قرآن مجید ختم کرنے کا مسنون طریقہ:

اس عنوان کے تحت ہم قرآن کریم ختم کرنے کا طریقہ بیان کرتے ہیں، جس سے قارئین پوری طرح اندازہ کر لیں گے کہ پیغمبر عالم صلی اللہ علیہ وسلم نے امت کے لیے قرآن کریم کا کوئی گوشہ تشنہ نہیں چھوڑا۔ یہ سب قرآن کی حفاظت کے طریقے ہیں۔ حدیث میں ہے کہ ایک شخص نے جناب رسول اللہ صلی اللہ علیہ وسلم سے دریافت کیا:

يَا رَسُولَ اللَّهِ! أَيُّ الْأَعْمَالِ أَفْضَلُ؟ قَالَ الْحَالُ
الْمُرْتَحِلُ، قَالَ يَا رَسُولَ اللَّهِ مَا الْحَالُ الْمُرْتَحِلُ؟ قَالَ
صَاحِبُ الْقُرْآنِ يَضْرِبُ مِنْ أَوَّلِهِ حَتَّى يَبْلُغَ أَوَّلَهُ كُلَّمَا
حَلَّ الْمُرْتَحِلُ. (ترمذی)

”یا رسول اللہ صلی اللہ علیہ وسلم! اعمال میں بہترین عمل کون سا ہے؟ آپ

نے فرمایا: حال مرتحل۔ لوگوں نے دریافت کیا حال مرتحل کا کیا مطلب ہے؟ حضور صلی اللہ علیہ وسلم نے فرمایا: اس سے مراد وہ قرآن خواں ہے جو اول سے شروع کر کے اخیر تک پہنچے، اس کے بعد پھر آگے چل دے۔“
(یعنی جہاں قرآن پاک ختم ہو دو بارہ پھر شروع کر دے)

حضرت عبداللہ ابن عباسؓ، حضرت ابی ابن کعبؓ کے واسطے سے روایت بیان کرتے ہیں کہ حضور سرور کائنات صلی اللہ علیہ وسلم قُلْ اَعُوْذُ بِرَبِّ النَّاسِ ختم کرنے کے بعد سورۃ فاتحہ پڑھتے، اس کے بعد سورۃ بقرہ وَاُولٰٓئِكَ هُمُ الْمُفْلِحُوْنَ ۝ تک تلاوت فرماتے، اس کے بعد ختم قرآن کی دعا پڑھتے۔ (داری)
ختم قرآن کے سلسلے میں لوگوں نے بعض طریقے اپنی طرف سے ایجاد کر رکھے ہیں، اس لیے ہم اس سلسلے میں چند فتاویٰ درج کرتے ہیں تاکہ حق بات واضح ہو کر سامنے آجائے۔

مفتی اعظم حضرت مولانا مفتی کفایت اللہ صاحبؒ

سے تراویح میں ختم قرآن کے متعلق سوال اور اس کا جواب:

اس سے پہلے خارج نماز قرآن ختم کرنے کا طریقہ بیان کیا گیا، اس کے بعد تراویح میں ختم کا طریقہ بھی ملاحظہ فرمالیجیے۔ اس سلسلے میں اپنا ایک معمول بیان کر دوں، جس کو ۶ رمضان المبارک ۱۳۷۰ھ / ۳۱ جولائی ۱۹۵۱ء میں بہ غرض اصلاح استاذ محترم مفتی اعظم حضرت مولانا محمد کفایت اللہ صاحب رحمہ اللہ کی خدمت میں لکھ کر بھیجا تھا۔ جو سوال و جواب کی صورت میں ہے۔

استفتاء:

میں تراویح کی انیسویں رکعت میں سورۃ الناس پڑھ کر سورۃ فاتحہ پڑھ کر رکوع

کرتا ہوں، اس کے بعد بیسویں رکعت میں سورہ فاتحہ پڑھ کر اَلَمْ سے مُفْلِحُونَ ○ تک پڑھ کر رکوع کرتا ہوں۔

میرا یہ خیال ہے کہ ہر رکعت میں سورہ فاتحہ پڑھی جاتی ہے تو وہ بہ حکم حدیث ”لَا صَلَوةَ إِلَّا بِفَاتِحَةِ الْكِتَابِ“ پڑھی جاتی ہے۔ اگر سورہ والناس پڑھ کر رکوع کر دیا تو اس کا مطلب یہ ہوا کہ سورہ فاتحہ جو قرآن کے ساتھ پڑھی جانی ضروری ہے، باقی رہ گئی۔ گویا سات آیتیں قرآن میں سے کم ہو گئیں۔ میں حضرت سے اس سلسلے میں اپنی اصلاح کے لیے راہ نمائی چاہتا ہوں۔

جواب:

سورہ والناس کے بعد سورہ فاتحہ پڑھنا ثابت نہیں ہے۔ آخر کی دو رکعتوں میں سے پہلی رکعت میں سورہ والناس پڑھ کر رکوع کر دیا جائے اور دوسری رکعت میں سورہ فاتحہ کے بعد اَلَمْ سے مُفْلِحُونَ ○ تک پڑھ کر رکعت کی جائے، یہ بہتر ہے۔ سورہ فاتحہ ہر رکعت میں جو پڑھی جاتی ہے وہ بھی تو قرآن پاک کی سورت کی حیثیت سے پڑھی جاتی ہے۔ اس کو یہ شرف حاصل ہے کہ اس کا ہر رکعت میں پڑھنا لازم کر دیا، اس لیے قرآن مجید پورا کرنے کے لیے کسی رکعت میں اس کو مکرر پڑھنا نہ ضروری ہے نہ ثابت۔

محمد کفایت اللہ کان اللہ

دہلی

حضرت مفتی صاحبؒ کے اس جواب کے بعد میں نے اپنی اصلاح کر لی۔ الحمد للہ اب میں تراویح میں ختم قرآن اسی طرح کرتا ہوں۔ میرے خیال میں اس جواب سے ہر شخص راہ نمائی حاصل کر سکتا ہے۔ اللہ تعالیٰ ہر مسلمان کو صراطِ مستقیم پر چلنے اور قائم رہنے کی توفیق بخشے۔ آمین۔

مزید اطمینان اور تشفی کے لیے دو فتوے اور پیش کیے جاتے ہیں۔ ان میں پہلا

حضرت نواب قطب الدین صاحب کا ہے، نواب صاحب مشہور محدث حضرت شاہ محمد اسحاق صاحب دہلوی کے شاگرد ہیں۔ دوسرا فتویٰ دارالعلوم دیوبند کا ہے۔

فتویٰ حضرت نواب قطب الدین صاحب:

آپ سے مندرجہ ذیل سوال کیا گیا:

سوال: کیا فرماتے ہیں علمائے دین و مفتیان شرع متین اس صورت میں کہ جب حافظ اور قاری رمضان میں قرآن شریف ختم کرے تو والناس پر کرے یا اَلَمْ سے شروع کر کے مُفْلِحُونَ O تک پڑھنا سنت ہے؟

جواب: پہلی رکعت میں قُلْ اَعُوْذُ بِرَبِّ النَّاسِ پڑھے اور دوسری رکعت میں سورہ فاتحہ کے بعد اَلَمْ سے مُفْلِحُونَ O تک پڑھ کر رکوع کرے اور نماز تمام کر دے، جیسا کہ کتب فقہ میں مرقوم ہے۔ اور فتاویٰ غیاثیہ اور فتاویٰ قاضی خاں سے واضح ہے۔

دارمی نے سند حسن کے ساتھ حضرت ابن عباسؓ اور حضرت ابی ابن کعبؓ سے روایت کی ہے کہ نبی کریم صلی اللہ علیہ وسلم جب قُلْ اَعُوْذُ بِرَبِّ النَّاسِ پڑھ کر قرآن شریف ختم کرتے تو پھر سورہ فاتحہ سے شروع کرتے اور سورہ بقرہ سے اَوَّلٰٓئِكَ عَلٰی هٰذٰی مِّنْ رَبِّہُمْ وَاَوَّلٰٓئِكَ هُمُ الْمُفْلِحُونَ O تک پڑھتے۔

فتاویٰ سراجیہ اور غیاثیہ میں ہے:

جب تراویح میں قرآن شریف ختم کرے اور معوذتین سے فارغ ہو پہلی رکعت میں، تو پھر دوسری رکعت میں سورہ فاتحہ پڑھے اور فاتحہ کے بعد سورہ بقرہ کا کچھ حصہ اَلْمُفْلِحُونَ O تک پڑھ کر رکوع کرے۔ (تزکیۃ الصیام)

دارالعلوم دیوبند کا فتویٰ:

اسی طرح دارالعلوم دیوبند کے دارالافتاء میں کسی نے ایک استفتاء بھیجا جو درج ذیل ہے:

سوال: رمضان المبارک میں ختم قرآن انیس رکعتوں میں کرتے ہیں اور بیسویں رکعت میں اَلَمْ سے مُفْلِحُونَ ۝ تک پڑھ کر اسی رکعت میں یہ آیات پڑھتے ہیں، اِنَّ رَحْمَةَ اللّٰهِ قَرِیْبٌ مِّنَ الْمُحْسِنِیْنَ ۝ دَعُوْهُمْ فِیْهَا سُبْحٰنَكَ اللّٰهُمَّ وَتَحِیَّتُهُمْ فِیْهَا سَلٰمٌ ۝ سُبْحٰنَ رَبِّكَ رَبِّ الْعِزَّةِ اِنِّیْٓ اِنِّیْ جَازِیۡہٗ یٰۤاٰدِعْت؟
الجواب: یہ تو بعض روایات میں آیا ہے کہ ختم قرآن کے بعد اَلَمْ سے شروع کر کے چند آیات مُفْلِحُونَ ۝ تک پڑھ دیا جائے اور فقہانے بھی اس کی اجازت دی ہے اور یہ مستحب ہے۔ اس کے سوا دیگر آیات کا اس وقت پڑھنا منقول نہیں۔

(فتاویٰ دارالعلوم مدلل و مکمل: ج ۴، ص ۲۶۵)

شپینے کے متعلق علما کے فتاویٰ:

شپینے کے سلسلے میں ایک ضروری مسئلے کی طرف متوجہ کرنا ضروری معلوم ہوتا ہے۔ وہ مسئلہ یہ ہے کہ خفیہ کہ نزدیک اہتمام اور مداومت کے ساتھ تین آدمیوں سے زیادہ نفل نماز کی جماعت مکروہ ہے۔ آج کل اکثر مساجد میں ماہ رمضان میں شپینے ہوتے ہیں۔ اگرچہ یہ شوق بہت اچھا ہے، مگر ان میں اس بات کی احتیاط نہیں ہوتی اور قارئین حضرات مختلف مساجد میں تراویح پڑھا کر نفلوں میں شبینہ پڑھتے ہیں۔ ایسے حضرات کو چاہیے کہ جتنی رکعتیں شپینے میں پڑھنی ہوں اتنی رکعتیں تراویح کی چھوڑ دیں۔ (اور کسی دوسرے سے چھوٹی ہوئی رکعتیں پڑھوا کر بیس رکعت پوری کرادیں، تاکہ اول وقت تراویح پڑھنے والوں و شواری نہ ہو)۔

احتیاط کی بات:

جناب نبی کریم صلی اللہ علیہ وسلم نے ائمہ نماز کو ہدایت کی ہے کہ اپنے پیچھے مقتدیوں کا خیال رکھیں، کیوں کہ ان میں ضعیف و بیمار بھی ہوتے ہیں۔ ممکن ہے وہ زیادہ دیر تک کھڑے نہ رہ سکتے ہوں، اس لیے رمضان المبارک میں محتاط حفاظ و قاری حضرات ایسا کرتے ہیں کہ تراویح کی نماز ختم ہونے کے بعد اپنی ہمت و طاقت کے

مطابق تراویح کی نیت کر کے قرآن پڑھتے ہیں۔ یہ حضرات یا تو اول وقت تراویح نہیں پڑھتے یا کچھ رکعتیں رات کو پڑھنے کے لیے چھوڑ دیتے ہیں اور شایقین اپنی مرضی و خوشی سے ان کے پیچھے نفل نماز کی نیت کر کے سنتے رہتے ہیں۔ اس طرح کراہت کے حکم سے نکل جاتا ہے۔ کیوں کہ امام کی نیت تراویح کی اور مقتدی کی تہجد کی ہو جاتی ہے ①۔

یہ تو نفل نماز کی جماعت کے متعلق ہم نے تحریر کیا۔ اب شیخ کے متعلق فتاویٰ درج کیے جاتے ہیں:

فتویٰ دارالعلوم دیوبند:

سوال: اگر شبینہ یعنی ختم قرآن مجید نفلوں میں جماعت کے ساتھ کیا جائے تو جائز ہے یا نہیں؟

جواب: اگر شبینہ یعنی ختم قرآن جماعت نفل کے ساتھ ہے تو یہ مکروہ ہے یعنی ناجائز ہے۔ کیوں کہ نفل نماز کی جماعت تداعی کے ساتھ مکروہ ہے اور مکروہ سے مراد

① شیخ کا جواز: حضرت مولف مدظلہم کا اسی پر عمل رہا ہے۔ یہ طریقہ مفتی اعظم حضرت مولانا کفایت اللہ دہلوی نے حضرت قاری صاحب مدظلہم کو تعلیم فرمایا تھا۔ حضرت قاری صاحب مدظلہم نے اسی تعلیم پر ہماری اور دیگر تلامذہ کی تربیت فرمائی اور الحمد للہ! اسی پر اب ہم سب کا عمل ہے۔ حضرت مولانا عاشق الہی بلند شہری مہاجر مدنی بھی یہی مسئلہ بتلاتے تھے۔ اگرچہ حضرت شیخ الاسلام مولانا مدنی نور اللہ مرقدہ موطاء امام مالکؒ کی ایک حدیث سے استدلال کر کے رمضان کے آخری عشرے میں نوافل میں جماعت کثیرہ کے ساتھ قرآن کریم پڑھا کرتے تھے۔ اس کی بھی اجازت ہے۔ یہی عمل حضرت حکیم الاسلام مولانا قاری محمد طیب قاسمی کا بھی رہا ہے (بہ روایت حضرت مولانا خیر محمد جالندھریؒ)۔ لیکن ہمارے یہاں احتیاطاً شبینہ تراویح ہی میں پڑھا جاتا ہے اور حضرت امام اعظمؒ کے مسلک پر عمل کیا جاتا ہے۔ افسوس ہے پھر بھی ہماری جماعت کے بعض افراد اس طریقے کو حرام تک کہہ رہے ہیں! ہماری نظر میں حضرت مفتی اعظم ہندؒ کے فتوے کے بعد کسی کے فتوے کی وقعت نہیں ہے۔ (شریفی)

مکروہ تحریمی ہے جو قریب حرام کے ہے۔ پس ناجائز کہنا اس کو صحیح ہو گیا اور تفسیر مذاہبی کی یہ ہے کہ چار مقتدی ہوں۔ (فتاویٰ دارالعلوم دیوبند: ج ۴، ص: ۲۸۴)

فتویٰ امام ربانی حضرت مولانا رشید احمد گنگوہیؒ

شبینے میں ایک رات میں پورا قرآن مجید پڑھنے کا حکم:

سوال: شبینہ یعنی کلام اللہ شریف ایک شب میں تراویح میں پڑھنا ثابت ہے یا نہیں؟ بالخصوص ایسی حالت میں کہ ادائے حروف بہ ترتیل حروف حتیٰ کہ تصحیح الفاظ تک نہیں ہوتی اور مقتدیوں پر بارطویل و ریائے شہرت علاوہ۔ لہذا ایسی صورت میں جائز ہے یا نہیں؟

جواب: قرآن شریف کا ایک رات میں ختم کرنا بہ صورت تصحیح الفاظ وغیرہ جائز ہے اور حضرت عثمان غنیؓ سے ایک رات میں ختم کرنا ثابت ہے۔ اور اگر قرآن ترتیل کے ساتھ نہیں پڑھا مگر الفاظ صحیح پڑھے گئے تو اس طرح پڑھنے میں ثواب کم ہوگا اور با ترتیل میں ثواب زائد اور ریاء تو فرایض میں بھی ممنوع ہے۔ تراویح پر کیا موقوف ہے؟ اور مقتدیوں کو اگر اس طرح پڑھنا دشوار ہوتا ہے تو نہ پڑھیں۔ فقط

رشید احمد

(فتاویٰ رشیدیہ: حصہ اول، ص: ۴۲)

اسی لیے میں نے لکھا ہے احتیاط کی بات اور بہتر صورت یہ ہے کہ نماز تراویح کے بعد شبینہ شروع کیا جائے، تاکہ ضعیف و کم زور تراویح پڑھ لیں۔ اس کے بعد جس کا دل چاہے شبینہ سنتا رہے۔

شکر نعمت اور دعا

الْحَمْدُ لِلَّهِ

یہ کتاب نزول قرآن کی شب ۲۴ رمضان المبارک ۱۳۹۷ ہجری المقدس مطابق ۹ ستمبر ۱۹۷۷ء شب جمعہ المبارک کو جامع مسجد سٹی اسٹیشن - کراچی میں اختتام کو پہنچی۔

اللہ تعالیٰ مجھے اور ہر مسلمان کو قرآن کریم پڑھنے پڑھانے اور اس کی تعلیمات پر عمل کی توفیق مرحمت فرمادے اور قبر میں وحشت دور کرنے کا ذریعہ بنائے اور آخرت میں ذریعہ نجات و شفاعت ہو، آمین۔

الْحَمْدُ لِلَّهِ الَّذِي بِنِعْمَتِهِ تَتِمُّ الصَّلَاةُ ۝

بعض روایتوں میں ہے کہ اس حضرت صلی اللہ علیہ وسلم ختم قرآن مجید کے بعد یہ دعا پڑھا کرتے تھے۔ یہ دعا ہر قرآن کے آخر میں چھپی ہوئی بھی ہوتی ہے۔ اس لیے میں بھی اپنی اس کتاب کو اسی دعا پر ختم کرتا ہوں۔

اَللّٰهُمَّ اِنِّسْ وَخَشَتِيْ فِيْ قَبْرِىْ ۝ اَللّٰهُمَّ ارْحَمْنِيْ
بِالْقُرْآنِ الْعَظِيْمِ ۝ وَاَجْعَلْهُ لِيْ اِمَامًا وَنُوْرًا وَهُدًى
وَرَحْمَةً ۝ اَللّٰهُمَّ ذَكِّرْنِيْ مِنْهُ مَا نَسِيتُ وَعَلِّمْنِيْ مِنْهُ مَا
جَهِلْتُ وَارْزُقْنِيْ تِلَاوَتَهُ اَنَاءَ اللَّيْلِ وَاَنَاءَ النَّهَارِ ۝
وَاَجْعَلْهُ لِيْ حُجَّةً يَّا رَبَّ الْعَالَمِيْنَ ۝

”یا اللہ قبر میں میری وحشت کو انس سے بدل دینا، یا اللہ قرآن پاک کی برکت سے مجھ پر رحم فرما اور قرآن کو میرا پیشوا اور روشنی اور ہدایت کا ذریعہ

بنا۔ یا اللہ قرآن میں سے جو کچھ بھول گیا ہوں اسے یاد کرادے اور جو کچھ -
 قرآن میں سے میں نہیں جانتا وہ سکھلا دے اور رات دن مجھے اس کی
 تلاوت کی توفیق دے اور (قیامت کے دن) اس کو میرے لیے حجت بنا
 اے رب العالمین۔“

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ ○ وَالصَّلَاةُ
 وَالسَّلَامُ عَلَى رَسُولٍ خَيْرِ خَلْقِهِ سَيِّدِنَا مُحَمَّدٍ وَعَلَى
 آلِهِ وَأَصْحَابِهِ أَجْمَعِينَ ○ بِرَحْمَتِكَ يَا أَرْحَمَ
 الرَّاحِمِينَ ○

طالب دعا
 خادم القرآن
 قاری شریف احمد کان اللہ
 خطیب جامع مسجد شیشین،
 آئی آئی چندریگر روڈ،
 کراچی، پاکستان

ماخذ

”تاریخ قرآن“ کی تالیف کے وقت مندرجہ ذیل کتابوں سے استفادہ کیا گیا۔

۱۔ القرآن الحکیم

۲۔ انوار الباری شرح بخاری حضرت مولانا احمد رضا بجنوری مکتبہ ناشر العلوم۔ بجنور

۳۔ الاتقان فی علوم القرآن حضرت علامہ جلال الدین سیوطی ادارہ اسلامیات۔ لاہور

۴۔ امیر الرویات حضرت امیر شاہ خان مرحوم کتب خانہ امداد الغرباء۔ بہارن پور

۵۔ اعجاز القرآن حضرت علامہ شبیر احمد عثمانی ادارہ اسلامیات۔ لاہور

۶۔ اعجاز القرآن حضرت مولانا محمد ادریس کاندھلوی جید برقی پریس۔ دہلی

۷۔ الفاروق حضرت علامہ شبلی نعمانی

۸۔ انسائیکلو پیڈیا آف اسلام

۹۔ المقدمة الجزریہ

۱۰۔ الفاظ قرآن حضرت مولانا اشرف علی تھانوی

۱۱۔ امداد المشتاق حضرت مولانا اشرف علی تھانوی

۱۲۔ اکابر کا رمضان حضرت مولانا محمد زکریا کاندھلوی مکتبہ رشیدیہ۔ کراچی

۱۳۔ بیان القرآن حضرت مولانا اشرف علی تھانوی اشرف المطابع۔ تھانہ بھون

۱۴۔ تفسیر کبیر حضرت امام فخر الدین رازی

۱۵۔ تفسیر مظہری حضرت مولانا قاضی ثناء اللہ پانی پتی ایچ ایم سعید کمپنی۔ کراچی

۱۶۔ تاریخ القرآن پروفیسر عبدالصمد صارم الازہری

۱۷۔ تاریخ دارالعلوم دیوبند مولانا سید محبوب رضوی دارالعلوم۔ دیوبند

۱۸۔ تاریخ الخلفاء حضرت علامہ جلال الدین سیوطی

۱۹۔ تذکرہ قادیان ہند جناب قاری مرزا بسم اللہ بیگ کتب خانہ علم و مرکز۔ کراچی

۲۰۔ تذکرہ الرشید حضرت مولانا عاشق الہی میرٹھی مطبع عاشقی۔ میرٹھ

۲۱۔ تزکیۃ الصیام حضرت مولانا نواب قطب الدین دہلوی

- ۲۲۔ تذکرۃ الشریف حافظ تنویر احمد شریفی تنظیم القراء والحفاظ ٹرسٹ - پاکستان
- ۲۳۔ تعارف قرآن کرنل (ر) ڈاکٹر فیوض الرحمن مکتبہ مدنیہ - کراچی
- ۲۴۔ جامع ترمذی امام محمد ابن عیسیٰ ابن سورۃ الترمذی ایچ ایم سعید کمپنی - کراچی
- ۲۵۔ جائزہ تراجم قرآنی مولانا سید محبوب رضوی مجلس و متعارف القرآن - دیوبند
- ۲۶۔ خلفائے راشدین حضرت مولانا شاہ معین الدین احمد ندوی ادارۃ اسلامیات - لاہور
- ۲۸۔ ذاتی ڈائری حضرت مولانا قاری شریف احمد مدظلہ
- ۲۹۔ رسالہ قشیریہ
- ۳۰۔ رحمۃ للعالمین ﷺ حضرت مولانا قاضی محمد سلیمان منصور پوری
- ۳۱۔ سنن ابی داؤد مکتبہ امدادیہ - ملتان
- ۳۲۔ سنن ابن ماجہ قدیمی کتب خانہ - کراچی
- ۳۳۔ سنن داری
- ۳۴۔ سیرت مبارکہ ﷺ حضرت مولانا سید محمد میاں کتابستان - دہلی
- ۳۵۔ سیر الصحابہ مولانا شاہ معین الدین احمد ندوی ادارۃ اسلامیات - لاہور
- ۳۶۔ سوانح قاسمی حضرت مولانا سید مناظر احسن گیلانی دارالعلوم - دیوبند
- ۳۷۔ سفرنامہ شیخ الہند حضرت مولانا سید حسین احمد مدنی مکتبہ محمودیہ - لاہور
- ۳۸۔ شہادۃ الاقوام علی صدق الاسلام حضرت مولانا اشرف علی تھانوی
- ۳۹۔ شعب الایمان حضرت امام بیہقی
- ۴۰۔ صدیق اکبر حضرت مولانا سعید احمد اکبر آبادی مکتبہ رشیدیہ - کراچی
- ۴۱۔ صحیح بخاری ابو عبد اللہ محمد ابن اسماعیل بخاری قدیمی کتب خانہ - کراچی
- ۴۲۔ صحیح مسلم قدیمی کتب خانہ - کراچی
- ۴۳۔ ضیاء القراءات حضرت مولانا قاری ضیاء الدین احمد الہ آبادی مطبع مجیدی - کان پور
- ۴۴۔ عثمان ذوالنورین حضرت مولانا سعید احمد اکبر آبادی مکتبہ رشیدیہ - کراچی
- ۴۵۔ فضائل قرآن حضرت مولانا زکریا کاندھلوی مکتبہ رشیدیہ - کراچی

- ۴۶۔ فتاویٰ رشیدیہ حضرت مولانا رشید احمد گنگوہی
- ۴۷۔ فتاویٰ دارالعلوم دیوبند حضرت مولانا ظفر الدین مدظلہ دارالعلوم۔ دیوبند
- ۴۸۔ قرآن کی فضیلت و عظمت حضرت مولانا قاری شریف احمد مدظلہ مکتبہ رشیدیہ۔ کراچی
- ۴۹۔ کشف الرحمن حضرت مولانا احمد سعید دہلوی مکتبہ رشیدیہ۔ کراچی
- ۵۰۔ کمالات عزیزی حضرت شاہ عبدالعزیز محدث دہلوی ایچ ایم سعید کمپنی۔ کراچی
- ۵۱۔ لائف آف محمد (ﷺ)
- ۵۲۔ موضح الفرقان حضرت مولانا محمود حسن دیوبندی مدینہ پریس۔ بجنور
- حضرت مولانا شبیر احمد عثمانی
- ۵۳۔ معارف القرآن حضرت مولانا مفتی محمد شفیع دیوبندی ربانی بک ڈپو۔ دہلی
- ۵۴۔ مجالس سبعہ حضرت مولانا سید محمد میاں دیوبندی الجمعۃ بک ڈپو۔ دہلی
- ۵۵۔ مشکوٰۃ المصابیح
- ۵۶۔ مسند احمد حضرت امام احمد ابن حنبل
- ۵۷۔ ہدیۃ الوحید حضرت مولانا قاری عبدالوحید الہ آبادی مکتبہ انوریہ۔ دیوبند
- ۵۸۔ ہفت روزہ خدام الدین لاہور کا ”قرآن نمبر“ انجمن خدام الدین۔ لاہور

بِسْمِ اللَّهِ الرَّحْمَنِ الرَّحِيمِ
وَلَا جَعَلْنَا الْبَيْتَ مَثَابَةَ لِّلشُّرِكِ وَلَا أَمْنًا

تاریخ حرمین شریفین

[دو حصوں میں مکمل]

بیت اللہ شریف، مسجد الحرام اور مسجد نبوی ﷺ کی تعمیرات
تاریخی ادوار کے آئینے میں
تألیف

حضرت مولانا قاری شریف احمد صاحب مدظلہ العالی

بِسْمِ اللَّهِ الرَّحْمَنِ الرَّحِيمِ
وَيُؤْتِي الْحَيَاةَ وَالْمَوْتَ ۚ إِنَّ اللَّهَ لَظَهِيرٌ لِّلْمُتَّقِينَ

رسالہ مفید و نافعہ

راہِ نخت

مستقل پر حصص
تصنیف

حضرت مولانا قاری شریف احمد صاحب دامت برکاتہم

خطیب جامع مسجد سیٹھن کپڑی

جس میں

موت سے پہلے۔ موت کے وقت۔ موت کے بعد
اسلام نے جن باتوں کی تعلیم دی ہے، ان کو تفصیل سے بیان کیا گیا ہے اور اس
قسم کے سبق آموز واقعات بیان کیے ہیں جن کو پڑھ کر آدمی موت کے بعد کی اخلاقی
زندگی کی تیاری شروع کر دیتا ہے۔

بِسْمِ اللَّهِ الرَّحْمَنِ الرَّحِيمِ


تذکرۃ الانبیاء
مجلد اول
پیشینہ ان کے قصہ میں سمجھدار لوگوں کے لیے جو مشہور

تذکرۃ الانبیاء

حصہ اول

جس میں آدم علیہ السلام سے لے کر نبی آخر الزمان حضرت محمد صلی اللہ علیہ وسلم
تک کے مشہور انبیاء کرام کے حالات اور ان کے ماننے والوں کی نجات بخیز
کرنے والوں کا انجام تفصیلاً بیان کیا گئے ہیں۔

مترجم
قاری شریف احمد صاحب خلیب



صاحبِ تالیف

- نام : قاری شریف احمد ابن حاجی نیاز احمد (مرحوم)
- پیدائش : ۱۳۳۲ھ مطابق ۱۹۱۴ء، کیرانہ ضلع مظفرنگر۔ یوپی۔ انڈیا
- تعلیم : حفظ قرآن، ۱۳۴۲ھ مطابق ۱۹۲۴ء (حافظ رحمت اللہ کیرانوی سے)
- درس نظامی، ۱۳۵۱ھ مطابق ۱۹۳۳ء (مدرسہ امینیہ۔ دہلی)
- موقوف علیہ، ۱۳۵۶ھ مطابق ۱۹۳۸ء (مدرسہ عالیہ فتح پوری۔ دہلی)
- دورہ حدیث، ۱۳۵۷ھ مطابق ۱۹۳۹ء (جامعہ تعلیم الدین۔ ڈابھیل)
- تجوید و قرأت، ۱۳۵۸ھ مطابق ۱۹۳۹ء (مدرسہ فرقانیہ۔ لکھنؤ)
- اساتذہ کرام : حضرت مفتی کفایت اللہ دہلویؒ، علامہ شبیر احمد عثمانیؒ، مولانا سید بدر عالم میرٹھیؒ، مولانا سراج احمد رشیدیؒ، مولانا حافظ عبد الرحمن امر دہویؒ، مولانا فخر الحسن دیوبندیؒ، مولانا قاضی سجاد حسین دہلویؒ، قاری عبد المالک علی گڑھیؒ، قاری سید حامد حسینؒ وغیرہ
- بیعت و ارادت : شیخ الاسلام حضرت مولانا سید حسین احمد مدنی نور اللہ مرقدہ
- شیخ طریقت حضرت مولانا سید حامد میاں نور اللہ مرقدہ (خلیفہ حضرت مدنیؒ)
- مناصب : خطیب جامع مسجد سٹی اسٹیشن۔ کراچی
- مدیر جامعہ تعلیم القرآن شریفیہ۔ کراچی
- بانی صدر مجلس یادگار شیخ الاسلام۔ پاکستان، کراچی
- سرپرست اعلیٰ تنظیم القرآن والحفاظ ٹرسٹ پاکستان
- رکن مجلس شوریٰ جامعہ مدنیہ (جدید) رائے ونڈ